

**THE BOOK WAS
DRENCHED**

UNIVERSAL
LIBRARY

OU_192711

UNIVERSAL
LIBRARY

OUP—43—30-1-71—5,000

OSMANIA UNIVERSITY LIBRARY

Call No. M 917.3 Accession No. M 759
K 21 H.

Author

Title

బాహుదార్, కీమిక్సీల్
శ్రీ కృష్ణ బిల్గు:

This book should be returned on or before the date last marked below.



RAMACHANDRA RAO KAVALGIKAR, B. A., LL. B.
Diploma in Physical Education,
Diploma in Education of the Blind,
Diploma in Physio-therapy,
U. N. and U. S. A. Certified Fellow in the Education
and Rehabilitation of the Blind and the Deaf.
Principal, Government School for the Blind and the Deaf,
Hyderabad (Deccan.)

ही पहा अमेरिका

:लेखक:

रामचंद्रराव कवलगीकर,
बी. ए., एलएल. बी.,
युनायटेड नेशन्स् फेलो (U. S. A.)

मूल्य दोन रुपये

: प्रकाशक :

श्री. रामचंद्रराव कवलगीकर,
७०८ सुलतान बाजार,
हैदराबाद.

: मुद्रक :

केशव मणेश शारंगपाणी,
आर्यभूषण मुद्रणालय,
९९५१९ शिवाजीनगर, पुणे ४.

सर्व हक्क लेखकाच्या स्वाधीन

: मुख्य विक्रेते :

पुरोहित आणि कंपनी,
बुक्सेलर्स आणि पब्लिशर्स,
सुलतान बाजार, हैदराबाद.

दोन शब्द

अमेरिकेतील माझ्या अनुभवाचे ब्रोटक वर्णन 'ही पहा अमेरिका' या पुस्तक-रूपानें वाचकाऱ्यांमधूऱे येत आहे. याची काही प्रकरणे हैदराबादेतील लोकप्रिय 'लोकविजय' साप्ताहिकीत प्रसिद्ध झाली आहेत.

अमेरिकेतील पंधरा राज्यातील पंचवीस शहरांना मी भेटी दिल्या. सुमरे पन्नास खेडी पाहिली. मला आलेल्या नानाविध अनुभवांचे वर्णन अशा लहान पुस्तकात करणे कठीण आहे.

प्रा. गणेशराव थते यांनी पुस्तक प्रसिद्ध करण्याची मूळ कल्पना दिल्याबद्दल, प्रा. मुरलीधरराव घाणेकर यांनी उपयुक्त सूचना केल्याबद्दल व डॉ. नारायणराव नांदापुरकर यांनी वरचेवर प्रोत्साहन दिल्याबद्दल मी या मित्रांचा अत्यंत आभारी आोहे.

या पुस्तक-वाचनानें वाचकाच्या ज्ञानात थोडीफार भर पडल्यास मला धन्यता वाटेल.

विजयादशमी,
२८ सप्टेंबर १९५२
७०८ मुलतान बक्सार
हैदराबाद (द.) }

रामचंद्रराव कवलगीकर

अनुक्रमणिका

प्रकरण	पृष्ठ
पहिले	१
दुसरे	४
तिसरे	६
चौथे	९
पांचवें	१२
सहावें	१३
सातवें	१५
आठवें	१९
नववें	२४
दहावें	२७
अकरावें	३०
बारावें	३३
तेरावें	३६
चौदावें	३९
पंधरावें	४२
सोळावें	४४
सतरावें	४७
अठरावें	४९
एकोणिसावें	५२
विसावें	५६
एकविसावें	५९
बाविसावें	६३
तेविसावें	७५

प्रकरण						पृष्ठ
चोविसावे	७९
पंचविसावे	८३
सहविसावे	८९
सत्ताविसावे	९१
अट्ठाविसावे	९४
एकोणतिसावे	९८
तिसावे	१००
एकतिसावे	१०२
बन्तिसावे	१०६
तेहतिसावे	१०९
चौतिसावे	११४
पसतिसावे	११६
छतिसावे	१२२
संदतिसावे	१२५
उपसंहार.	१२९

ही पहा अमेरिका

प्रकरण १ लें

विस्कटलेला आंतरराष्ट्रीय सलोखा, प्रेम आणि शान्तीचा परिपोष
च्हावा व जगाची आर्थिक घडी नीट बसावी म्हणून निरनिराळ्या
राष्ट्रांतील समाजसेवकांसाठी संयुक्त राष्ट्रानें शिष्यवृत्त्या ठेविल्या आहेत.
अंध, मूळ व शरीरानें पंगू असलेल्या मुलांमुलीस कशा प्रकारचे शिक्षण
दिलें जातें आणि अशा लोकांकडून अमेरिकेत कसें विपुल प्रमाणांत
अर्थोत्पादन केलें जातें याचा अभ्यास व निरीक्षण करण्याकरितां एक
शिष्यवृत्ति जाहीर झाली. ही शिष्यवृत्ति आपल्याला मिळावी म्हणून मीं
अर्जे केला. अर्जाचे छापलेले बारा फार्म पूर्णपणे भरून मीं पाठविले.
हा अर्ज भारत सरकारनें संयुक्त राष्ट्राच्या निवड कमिटीकडे पाठविला.
पांच महिने होऊन गेले, कांहींच कलेना, तेव्हां माझ्या परदेशांत
जाणाऱ्या उत्कंठेस ओहोटी लागली आणि नेहमीप्रमाणे मीं माझी दैनं-
दिनी सुरु केली.

सुटीचा दिवस तो. दुपारीं यथेच्छ भोजन झालें होतें. पडल्यापडल्या
वर्तमानपत्र चालीत होतों मी. इतक्यांत तार...साहेब म्हणून पोस्टमन
ओरडला...मेसर्स गोवन ब्रदर्स, ओब्हरसीज ट्रेव्हल एजन्सी...दिली...
वाचून जरा चमकलों. पाकीट फोडलें. पांच पानें आंत. देवी, कॉलरा व
ट्रॅयफाईड वैरेंवर प्रतिबंधक उपाय करून घेतल्याचा दासला, इराक,
इजिस, इराण, स्वित्झरलंड व इंग्लंड या देशांतून जाण्याचा परवाना...
अमेरिकेत प्रवेश करण्यास व्हिसा आणि सांताकुझ विमानतळावर
अमक्या तारखेस हजर...वगोरे मजकूर वाचून थक झालों मी. या
कामास मला फक्त दहा दिवसांची मुदत दिली होती.

उन्हाळ्याचे दिवस ते. लागोपाठ इंजेकशन्स घेतलीं. पोलिसांनी चांगल्या वर्तणुकीचा दाखला दिला. मद्रासला जाऊन पासपोर्ट आणला. या कामास १९ दिवस लागल्यामुळे माझें पहिले विमान चुकले. पुनः दहा दिवसांची मुदत मागून घेतली. कपडे करून घेण्यास व घरची व्यवस्था करण्यासहि मला वेळ मिळाला नाही. ताबडतोब मुंबईस जाऊन अमेरिकन कॉन्सलची भेट घेतली. याच मुदतीत लेकसक्सेसहून माझी फेलेशिप म्हणून निवड झाल्याचा खलिता संयुक्त राष्ट्रांनी माझ्याकडे पाठविला. त्या खलित्यांत संयुक्त राष्ट्रांनी अमेरिकेतील माझ्या प्रवासाचा सर्व सर्व आणि माझ्या निर्वाहाकरितां दरमहा तीनशे डॉलरची शिष्यवृत्ति दिल्याचे लिहिले होते. मुंबईतील अमेरिकन कॉन्सलला हा खलिता दाखविला. तेथें दाही बोटांचीं व पूर्ण तळहाताचीं छायाचिन्हे घेतलीं गेलीं. मृत्यु घडल्यास जवळचा वारस कोण व त्याचा पता काय हे लिहून घेतलें. कॉन्सल म्हणाले, “अमेरिकेमध्ये आपला प्रवास सुखाचा होवो. आमचा देश समृद्ध असल्यामुळे तुम्हांस कांहीं कमी पडणार नाही. उलन सुट्टू घ्या. तिकडे थंडी फार आहे. अंथरूणपांघरूण, तांब्याभांडे वैरे कांहीं घेऊ नका. प्रवास फार सोपा आहे. सर्व ठिकाणी तुमच्या संपूर्ण गरजा भागतील.” अमेरिकेबद्दल थोडीशी कां होईना माहिती मिळाल्यामुळे मला जरा बरें वाटले. गुडलक्रचा त्यांचा आशीर्वाद घेऊन अमेरिकन एक्सप्रेस कंपनीमध्ये डॉलरच्या चौकशीकरितां मी गेलीं. दुसऱ्या दिवशीच विमान निघणार होते, त्याकरितां पैशाची सोय करणे मला भाग होते. जवळ एकहि डॉलर नव्हता. रिझर्व्ह बैंकेच्या गवर्नरांची भेट घेतली. ते म्हणाले:—“भारत सरकारकडून या बाबतीत आम्हांस लिहून आलेले नाही. तरी पण तुमच्या जवळ संयुक्त राष्ट्राचा खालिता असल्यामुळे अमेरिकन एक्सप्रेस कंपनीकडून ५० डॉलरपर्यंत रकम घेण्यास मी परवानगी देतों.” ही परवानगी मीं अमेरिकन एक्सप्रेस कंपनीस दाखविली. कंपनीच्या मैनेजरने मला ५० डॉलरच्या किंमतीचे रुपये देण्यास सांगितले. मी आश्वर्यचकित झालो. वेळ नसल्यामुळे मी

कांहीं बोलूं शकलों नाहीं. १० डॉलर आणि दोन पौंडाची रकम मीं
घेतली व तेथून निघाली.

निघण्याचा दिवस जवळ आला. तिकिट्याची काय सोय आहे म्हणून
चवकशी करण्याकरितां मी एअर इंडिया इन्टरनेशनल ॲफिसमध्यें
गेलों. दिल्लीहून मला आलेल्या अनेक तारा मीं या कंपनीला दाखविल्या.
मैनेजर म्हणाले:—“आम्हांला तुमच्याबद्दल कांहींच माहीत नाहीं.
त्यामुळे तुमची सीट रिझर्व्ह होत नाहीं, तुम्हाला लंडनला जावयाचें
असेल तर तिकीट विकत घ्या—” घोटाळ्याचा खुलासा करण्यासाठी
मीं दिल्लीला अर्जंट तार ठोकली. मुंबईचा माझा पत्ता मैनेजरला देऊन
मी उदास व विमनस्क अंतःकरणानें रात्रीं घरी आलों. घरच्या मंडळीनीं
अगदीं उत्सुकतेने मला विचारले, “काय हो, उद्यां विमान किती वाजतां
निघणार ? ” अर्धवट मनस्थितींत कांहीं तरी मी बोललों. त्यांनाहि अचंबा
वाटला. अंथरुणावर तळमळत असतांनाच रात्रीं १२॥ ला एअर इंडिया
इंटरनेशनलचे पत्र आले. “उद्यां सकाळीं सात वाजतां विमानतळावर
हजर रहा—” मजकूर वाचतांच एक मोठा निश्वास सोडला मीं. नवीन
नवीन कल्पना आणि विचारांच्या तंद्रींत सर्व प्रातर्विषि आटोपून आम्ही
विमानतळावर आलों. तेथें वैयकीय तपासणी झाली. करोडगिरितं
सामानाची तपासणी झाली. पोंहचविण्यास आलेल्या आस व मित्र-
मंडळींचा निरोप घेतला. विमानाच्या पायऱ्या चढतांना नकळत माझ्या
डोक्यांतून अश्रुधारा सुरू झाल्या. विमान भरतभूमि सोडीत असतांना
मी—‘यत्र योगेश्वरः कृष्णो यत्र पार्थो धनुर्धरः’ हा गीतेतला शेवटचा
श्लोक म्हटला व माझा आकाशांतून प्रवास सुरू झाला.

प्रकरण २ रे

ज्या विमानानें मीं मुंबई ते लंडन प्रवास केला त्यांचें नांव मलबार-प्रिन्स होय. हें चार इंजिनचे इंटरनेशनल विमान दिसण्यास अत्यन्त भव्य होते. पुढे तिरंगी झेंडा फडकत होता. आंत ४७ प्रवाशांना आराम-शीर बसण्यास कोचेस होते. आम्ही आंत जातांच होस्टेसनें आमचे हार्दिक स्वागत केले. प्रवाशांच्या सुखसोर्ईकडे या बाईचे नेहमीं लक्ष असें. मी हातांतील गरम ओव्हरकोट तिळा दिला. तिने दाख-विलेल्या कोचावर जाऊन बसलो. विमान निघण्यापूर्वी सर्वांच्या कंबरेभोंवतीं पडा बांधला गेला का नाहीं तें ही स्त्री पाहते. मुंबई शहरावर आम्हीं दोन वर्तुळे घेतलीं व पश्चिमेच्या दिशेला विमान उडाले. कित्येक स्त्री-पुरुषांना विमान 'लागल्याची' ओरड ऐकूं येते. कांहींना कोरडी अथवा ओर्ली ओकारी होते. यासाठीं प्रत्येकाजवळ कागदांचे एक पात्र ठेवलेले असते. होस्टेस सेवा करण्यास तयार असते. लवंग, वेलदोडे, पेपरमिंट व चॉकोलेटचे तबक ती फिरवीत असते. विमानांतून प्रवास करीत असतां काय काळजी ध्यावी या सूचनांची एक पुस्तिका, जगाच्या नकाशांचे एक पत्रक आणि चित्रांचीं मनोरंजक मासिके प्रत्येक प्रवाशाशेजारी असलेल्या पिशवीत ठेवलेलीं असतात. मला विमान केव्हांच 'लागले' नाही. मी नेहमीं बाहेरची मजा, देसावा पहात बसत असे. जेव्हां जेव्हां कानांत ठणका होई किंवा पोटांत कालवाकालव होई, त्यावेळेस मी प्राणायाम करून श्वास कोंडून ठेवी. शरीरांतील दाब अशा रितीने वाढविल्यामुळे विमानाच्या हेलकाव्याचा किंवा वर खालीं जाण्यानें हवेच्या दाबाचा कांहींच परिणाम माझ्यावर होत नसे.

मुंबईला मागें टाकून आमचे विमान खालीं पाणी आणि वर ढग अशा वातावरणांतून जाऊ लागले. अरबी समुद्राचा देसावा कांहींसा मीं पाहिला. नंतर खालीं पांढरे ढग व वरती आकाश अशा स्थिरीत कांहीं. तास

आमचे गेले. दोन दोन तासांनीं कप्तान एक पत्रक काढीत असे व सर्व प्रवाशांमध्यें तें फिरविलें जाई. या पत्रकांत विमान चालविणाराचें नांव, होस्टेसचें नांव, विमान किती उंचीवर आहे, विमानाचा वेग, बाहेरचें उष्णतामान आणि विमान कोणत्या स्थळावरून जात आहे याची माहिती असे. यावेळेस विमानाचा वेग ताशी ३०० मैल होता. इराक देशांतून जात असतां आम्हांला खालीं दूरवर पसरलेले वाळवंट व कांहीं ठिकाणीं दाट खजुराची लागवड दिसली.

एक वाजतांचें जेवण आम्हीं विमानांतच घेतले. बसल्या जागीं सर्वांना चौकोनी ट्रे दिला जातो. कोचाच्या दोन्ही हातांवर एक फळी तात्पुरती बसविण्याची सोय असते. त्यावर उशी ठेवून ट्रे ठेवावयाचा. मी शाकाहारी असल्यामुळे माझे खाण्याचे जिन्हस वेगळे होते. पण हे जिन्हस मीं कधींच न पाहिल्यामुळे व चमचे, काटे आणि सुरीचा उपयोग जन्मांत माहीत नसल्यामुळे माझ्या जेवणाची चांगलीच फजिती झाली. शाकाहारांत अंडीं व मासे दोहोंचाहि समावेश असे.

आमचें विमान बरोबर ४॥ वाजतां बसरा विमानतळावर उतरले. विमानांतून बाहेर आल्यावर वाळवंटांतील उष्णता व ऊन वारे यांचा मला फार त्रास झाला. हा विमानतळ टाईग्रीस नदीकांठीं आहे. आम्ही सर्वजण नदीवर गेलों. तेथील एका नावेच्या फळीवर बसून इराकी लोकांबरोबर मूकभाषा सुरू केली. हे लोक राहणींने गलिच्छ दिसले. बसरा गांव विमानतळापासून १५ मैलांवर आहे. टाईग्रीस नदीचा विस्तार बराच दिसला. नाईल नदी इजिसला समृद्ध करीत आहे तर इराकच्या वालुकामय भूमीला टाईग्रीस नदी सुपीक बनवीत आहे. येणे आमच्या विमानाने पेट्रोल घेतले. बरोबर ५॥ च्या सुमारास विमान कायरो शहराकडे निघाले. त्याचवेळेस खालीं वाळूचे वादळ प्रचंड प्रमाणांत होत असल्यामुळे विमानाने हेलकावे घेण्यास सुरुवात केली. हा त्रास वांच-विण्यासाठीं विमान वीस हजार फुटांवर नेण्यांत आले. तेथे हवा विरळ भासूं लागली. सर्वजण डोळे झाकून स्तब्ध पडलेले होते. कायरोला

आम्ही रात्री ९ ला पोहोंचलो. बाहेर स्वच्छ चांदणे पडलें होतें. आल्हाददायक झुळुझुळू वारा वहात होता. आम्ही विमानतळाच्या भोजनगृहांत गेलो. तेथें जाण्यापूर्वी आमच्या पासपोर्टाची व आरोग्य-नोंदीची तपासणी झाली.

मिसरी मनुष्य हा अंगापिंडानें जाढा व गुबगुबीत असतो. सर्वांच्या डोक्यावर रुमी टोप्या दिसल्या. मी शाकाहारी आहे हें समजावून सांगण्यास एक इंग्रज दुभाषी बोलावण्यांत आला. द्राक्षे, खजूर व मोसंबीं येथें भरपूर मिळतात. पुढच्चा प्रवास कडक थंडीतून असल्यामुळे कित्येकांनी ब्रैंडी घेतली.

जिनेव्हाकडे जाण्यास आमचें विमान रात्री दहा वाजतां निघालें. सर्व रात्र खुर्चीलाच आरामखुर्चीचे रूप देऊन आम्ही झोपलो. होस्टेसने एक एक उशी व एक ब्लॅकेट दिलें. ११ ला सर्व दिवे मालवले. परन्तु एक मिणमिणीत लहानसा दिवा मात्र ठेवला होता. यावेळेस विमानाचा आवाज सूपच मोठ्यानें होत होता. खाली बर्फाच्छादित आल्पस् पर्वत चांदण्यामुळे स्पष्ट दिसत होता. याच टिकाणीं सध्या मलबार प्रिन्स ज्या विमानांतून आम्ही प्रवास केला—हें त्यांतील प्रवाशांसह आतां चिरंतन निद्रा घेत आहे.

प्रकरण ३ रे

घड्याळाच्या वेगापेक्षां विमानाचा वेग जास्त प्रमाणांत होता. मला वरचेवर त्यामुळे वेळ बदलावी लागत असे. आल्पस् पर्वतावरून जात असतांना आम्ही वीस हजार फूट उंचीवर होतो. पहाटे चार वाजतांच पूर्वक्षितिजावर सूर्यदर्शन झाले. शुभ्र बर्फावर वक्रीभवन पावलेले सूर्य-किरण आकाशांत अनेक प्रकारचे रंग फेकीत होते. अशा रंगलेल्या आकाशांतून वाट काढीत आम्ही जिनिव्हाच्या विमानतळावर सहा

वाजतां सकाळीं आलों. विमानांतून बाहेर येतांच थंडी झोंबूं लागली. रिस्टोरंटमध्ये जाऊन सकाळची न्याहारी केली. सर्व व्यवस्था येथील स्विस स्लियांकडे आहे. थोडीशी विश्रांति घेऊन आमचें विमान तेथून निघालें. विमान हजार दीड हजार फुटांवरून जात असल्यामुळे आणि आकाश निरप्र असल्यामुळे शेती, खेडीं व शहरें पाहण्यांत आलीं. आमच्या कप्तानानें पैरिस शहरावर मुद्दाम तीन चार वर्तुळे घेतली; दुरवर पसरलेले सरळ व रेसीव रस्ते, न्हाईन नदी व तिचे कालवे, पूल, इमारती, पैरिस शहराभोवतीं असलेलीं खेडीं वौरे बरीच दृश्ये आम्हीं पाहिलीं. नंतर इंगिलिश चॅनलचा देखावा दिसला. ९ वाजतां लंडन विमानतळावर आमचें विमान उतरलें. ह्यापुढचा प्रवास अमेरिकन एअर लाईनच्या विमानानें व्हावयाचा असल्यामुळे व या वेळेस अमेरिकेला जाणारे विमान तयार नसल्यामुळे मीं येथें आठ तास मुक्काम केला. पासपोर्ट वौरेची तपासणी ज्ञाल्यावर एअर पोर्टच्या ॲफिसमध्ये माझें सामान ठेवले आणि लंडन शहर पाहण्यास निघालें. प्रथमतः अमेरिकन एअर लाईनच्या कचेरीत येऊन पुढच्या प्रवासाचे तिकीट मीं काढले. नंतर कांहीं वेळ टॅक्सीत, बसमध्ये व पायी जितके फिरणे शक्य आहे तितके फिरून मीं शहर पाहिले. अंधशिक्षणाकरितां लागणारीं उपकरणे तयार करण्याची संस्था पाहिली. येथूनच हैदराबादच्या अंधशाळेला आवश्यक असलेली उपकरणीं मागवीत असल्यानें माझें नांव येथील सेल्स मॅनेजरला अगोदरच माहीत होतें. माझ्या पत्रव्यवहाराची एक मोठी फाईल त्यांनी मला दाखविली. ‘आमच्या इंगलंडमध्ये सुन्दरीं, अंधमूक शिक्षणाची सोय व व्यवस्था निरीक्षणाला योग्य आहे’ असें ते म्हणाले. “हें सर्व खरें, पण मला अमेरिकेस जाण्याचा सन्देश आल्यामुळे मी येथें राहूं शक्त नाहीं” असें म्हणून त्यांचा निरोप घेऊन मी तेथून निघालों. फूटपाथवर माणसांची बरीच गर्दी दिसली. त्यांत स्लियांचा भरणा जास्त. इतके इंग्रज कर्धीच न पाहिल्यामुळे माझें मन जरा गोंधळले. कोणी कांहीं विचारताली का?

कोणी रस्त्यांत अडवील का? अशा मनस्थितींत मी भटकत होतों. येथील प्रसिद्ध राजवाढ्याचा पुढील भाग, हाईडपार्क, टचूबरेल्वे, ऑक्सफर्ड स्ट्रीट वगैरे पाहिलीं. या कामांत पोलिसांची मदत मला फार झाली. अत्यन्त नम्रतेने त्यांनी विचारपूस करून मला सर्व माहिती दिली. बकिंगहैम पैलेससमोर बँड वाजविणारांचा सुमारे शंभर माणसांचा एक ताफा पाहिला. त्यांची शिस्त, वायें वाजविण्याची पद्धत, एकाग्रता व एकतालता वाखाणण्यासारखी होती. किती तरी वेळ मी तेथें उभा होतों. गेल्या महायुद्धांत लंडन शहरावर जर्मनीने पुष्कळ वेळां बॉम्ब फेकले, त्यायोगे कित्येक इमारती धुळीला मिळाल्या आहेत; त्यांच्या खुणा अद्यापीहि दृष्टीस पढतात. फुटपाथवरून हजारों माणसांची रीध लागलेली, पण गोंगाट नाही. दुकाने माणसांनी फुललेलीं, पण चोहोंकडे शान्तता. बसेस हैदराबादेतील डबल बसप्रमाणेच, परन्तु बसचे तिकीट देतांना व घेतांना परस्पर 'थँक्यू' म्हणावयाची पद्धत आहे. मला येथें अजून बरेच पहावयाचें होतें, पण संध्याकाळचे पांच वाजल्यामुळे मी घाईघाईनं विमानतळावर आलों. दिवसभर बराच फिरलों त्यामुळे मला जरा थकवा आला होता. त्यांतून खाणे नसल्यामुळे मी फारच गळालों. न खाण्याचें कारण इंग्लिश रेस्टारंटमध्ये जाऊन जेवण्याची पद्धत मला बिलकूल माहित नव्हती, व येथील लोक आपल्याला रानटी म्हणतील. अशी भीति. त्यामुळे मला बरेच उपवास घडले.

ठीक सहा वाजतां 'स्वीडन' नांवाच्या अमेरिकन विमानानें आम्हीं विमानतळ सोडला. रात्री ९॥ वाजतां आयर्लंडमध्ये शिनॉन विमानतळावर आम्ही उतरलों. येथें जेवण घेतलें. माझ्या टेबलाशेजारी झेकोस्लोव्हाकियाचें एक वृद्ध जोडपें ज्यांना इंग्रजी भाषा समजत नसे—व एक अमेरिकन तरुणी बसलेली होती. ती एका श्रीमान् अमेरिकन कारखानदाराची मुलगी होती. जग पहाण्याची तिला मोठी आवड! तिची व माझी पुष्कळ दिवसांची ओळख आहे अशाच तज्ज्ञेने ती माझ्याशीं बोलत होती. तिनें मला विचारलें—आपण कोटून आला व कोठें जाणार? न्यूयॉर्कचा तिला

फार अभिमान दिसला. ‘मी तिकडेच जात आहे’—असें मीं तिला सांगितले—
ती हस्तांदोलन करून म्हणाली ‘अमेरिकेतर्फे मी आपले स्वागत करते’—
पंडित नेहरुबद्दल तिने धन्योदयगार काढले. ‘जगांत शांतता नांदावी
याकरितां त्यांचे जीवन आहे. मी मुद्दाम भारतांत जाऊन त्यांना भेटणार
आहे’—असा मनोदयहि तिने व्यक्त केला. तिच्या मदतीने मी शाकाहारी
जेवण मागविले. रात्री १०॥ ला आम्हीं आर्यलंड सोडले. या विमानांत
मी एकटाच हिंदी मनुष्य. ४५ माणसांची सोय यांत होती. पण आम्ही
तेराच जण होतों. या विमानाचा सर्वच थाट निराळा दिसला मला.

प्रकरण ४ थें

ॲटलॅटिक महासागरावरून विमान जातांना रात्र असल्यामुळे आम्ही
आमच्याच खुर्चीवर पूर्ण विश्रान्ति घेतली. पहाटे तीन वाजतांच महा-
सागराच्या लाटा दिसू लागल्या. आकाश निरन्म असल्यामुळे व वादळी हवा
नसल्यामुळे एक हजार फुटांवरून विमान चालले होते. कचित् ठिकाणीं
एसादें जहाज दिसे. पहाटे पांच वाजतांच मीं प्रातर्विधि उरकून घेतला.
स्त्री-पुरुषांकरितां निरनिराळी व्यवस्था होती. दाढी करून घेण्याकरितां
एक मशीन, टॉवेल्स, साबण, ऊनपाणी वगैरे एका लहान केबिनमध्ये ठेवले
होते. तीनापेक्षां जास्त माणसें आंत जाऊ देत नसत. विमानाचा तोल
सांभाळण्यासाठी ही सबरदारी घेण्यांत आली होती.

सकाळीं सहा वाजतां आम्हीं अमेरिकेचा किनारा गांठला. पुष्कळ
ठिकाणीं तळीं व कचित् ठिकाणीं हिरवळ दिसू लागली. होस्टेसने (इकडे
तिला पर्सर म्हणतात) न्याहारी आणली. स्वाण्याचे अनेक पदार्थ अत्यंत
आकर्षक रीतीने ट्रेमध्ये ठेवलेले होते. बाहेरचे देसावे पहात मळा
फराळ झाला. ८॥ वाजतां विमान न्यूयॉर्क शहरावर आले. अनेक तळीं,
समुद्र व नद्यांचे पाणीच पाणी पसरलेले होते. ज्या ठिकाणीं जर्मीन
असेल तेथें तेथें शहर वसलेले दिसले. या वेळेसच अकस्मात् ढग येऊन

मुसळधार पावसास सुरुवात झाली. पाऊस पडत असतांनाहि शहराचा देखावा दिसला. विमानानें आकाशांत चार पांच वर्तुळे घेतलीं आणि तें जगांतील अत्यंत प्रसिद्ध व मोठ्या विमानतळावर उतरलें. या तळाचें नांव— ‘ला गार्डिया एअर पोर्ट’ आहे. अमेरिकन सरकारतफै एक ॲफिसर विमानांत आले व त्यांनी आमचे जनता व सरकारतफै आभार मानले. आमचा प्रवास अत्यंत सुखाचा व सुरक्षित झाला याबद्दल त्यांनी आमचे अभिनंदन केले. नंतर आम्ही खालीं उतरलों. खालीं उतरल्या-बरोबर पावसाळी गारव्यानें मी अगदीं सर्द झालों. चार पावलें गेल्यानंतर विमानतळाची कचेरी लागली. ही इमारत एअर कंडिशन्ड असल्यामुळे आंतील उष्णता फारच सुखाची वाटली मला. इमिशेशन ॲफिसरांची तपासणी फार कडक झाली. मी कशाकरितां आलों, माझीं राजकीय मतें, पैसा, अमेरिकेत उदरनिर्वाहाची माझी जबाबदारी वैरेंची विचारणा झाली. माझ्या पासपोर्टची आणि व्हिसाची फार कसोशीनें तपासणी केली. पासपोर्टवरील फोटो व मी एकच आहे का नाहीं याची खात्री दोघां ॲफिसरांनी करून घेतली. हेड ट्रॅक्स म्हणून माझ्याकडून आठ डॉलर घेण्यांत आले. नंतर हेल्थ डिपार्टमेंटमध्ये माझी तपासणी झाली. देवी, कॉल-ज्याविरुद्ध ट्रॅचून घेतलेल्या खुणा व सर्टिफिकिटें त्यांनी बघितलीं. माझें हेल्थ सर्टिफिकीट हैदराबादचे डॉ. माईनकर-स्कूल मेडिकल इन्स्पेक्टरकडून घेतलेले होतें. पण येथेलि हेल्थ ॲफिसरनें त्याला मान्यता दिली नाहीं. हैदराबाद कार्पोरेशनच्या डॉक्टरांचा दाखला पाहिजे व तो सुन्दर आंतरराष्ट्रीय आरोग्यखात्यानें ठरविलेल्या फॉर्मप्रमाणे असावा असें त्यांनी मला सांगितले. मला अमेरिकेत उतरू यावें का परत पाठवावें याबद्दल लगेच त्यांनी एक कमिटी बसविली. निर्णय झाला कों, दररोज असे १५ दिवस मीं न्यूयॉर्क कार्पोरेशन हेल्थ ॲफिसरकडे दहा वाजतां जावें व आरोग्याची तपासणी करून घ्यावी. हीं दोन्हीं खातीं संपल्यावर मीं कस्टम ॲफिसमध्ये आलों. माझ्या बॅगमधील प्रत्येक जिन्हस तपासण्यांत आली. हैदराबादेहून

नेलेली खोबरेल तेलाची माझ्याजवळ एक बाटली होती. त्यांना कळेना कीं, बाटलीत ही घड्यालेली पांढरी वस्तु काय आहे. माझ्याजवळ संशयास्पद अशी एकहि वस्तु नसल्यामुळे मी लवकरच येथून निसटलो. नंतर मी एअरपोर्टच्या विस्तीर्ण अशा वरुळाकार लॉबमिध्यें आलो. येथे जनसमूह अफाट होता. विमानांतून उतरलेल्या आपल्या मित्रांना व आसेधांना घेऊन जाण्यास स्त्री, पुरुष व मुलांची चिक्कार गर्दी झाली. कांहीं जणांच्या कित्येक वर्षांनी भेटी होत होत्या, ते एकमेकांना आलिंगन देत होते व त्यांच्या गालांवरून अश्रुधारा वहात होत्या. अशा प्रसंगीं स्त्री, पुरुष, वृद्ध, तरुण वैरे कांहीं भेद नव्हते. कधीं न पाहिलेला देसावा पहात असतांना मला अफाट जनसमुदायांत कोणीच विचारीत नाहीत, आतां मीं कोठे जावें व काय करावें अशा विचारांतच मी एका कोचावर येऊन वसलो. निरनिराक्ष्या तळ्हेच्या जाहिराती व चित्रें भिंतीला ठिकठिकाणीं लावलेली होतीं. मन रमविण्याचा आटोकाट प्रयत्न केला मीं, पण व्यर्थ. शेवटीं इन्वायरी ऑफिसची पाटी पाहिली. तेथें १५-२० तरुण स्त्रिया कानाला टेलिफोन लावून कागदावर टिप्पण करीत होत्या. माझ्याजवळ युनायटेड नेशन्सच्या फेलोशिप ऑफिसरचे नांव व त्यांचा टेलिफोन नम्बर होता. पण येथील टेलिफोन पद्धति मला मुळीच माहित नव्हती. कामांत निमग्न असलेल्या एका परक्या स्त्रीस कसें विचारावें याचाच मी विचार करू लागलो. शेवटीं निश्चय करून मी तेथें गेलो. तेथील एका स्त्रीस माझी सर्व हकीगत सांगितली. तिनें मला पंधरा मिनिटें वाट पहाण्यास सांगितले. सुदैवानें पांच मिनिटांतच युनायटेड नेशन्सची एक रोल्सराइस-सारखी उत्तम मोटार घेऊन एक गृहस्थ आले. मीच तो माणूस आहे असें ओळखून त्यांनी मला मोटारींत बसण्यास विनंती केली. त्यांनी माझी बँग उचलली व आम्ही मोटारींत बसलो. त्याचे ते उंची कपडे व भव्य शरीरयष्टि बघून मला तो ऑफिसर असावा अशी शंका आली. परन्तु तो ऑफिसर नसून यू. एन. न्हा एक मोटार ढायवहर होता.

प्रकरण ५ वें

न्यूयॉर्कमधील 'ला गार्डी' या विमानतळाचा विस्तार जगांतील कोणत्याही विमानतळापेक्षां जास्त आहे. सरासरी एका मिनिटाला येथे दोन विमाने उतरतात व दोन विमाने परदेशाला जातात. त्यामुळे गर्दी भयंकर. अशा गर्दीतून मी वाट काढीत युनायटेड नेशनच्या मोटारांतून शहराच्या मध्यवस्तींतील एका भव्य हॉटेलमध्यें आलो. येथे पंधराव्या मजल्यावर मला एक खोली मिळाली. आपोआप चालणाऱ्या ऐलिव्हेटर-मधून मी वर गेलो. माझ्याबरोबर हॉटेलचा एक नोकर होता. या खोलीच्ये रोजीं भाडे १२ रु. होते. खोलींत जीवनाला आवश्यक अशा सर्व सोई होत्या. रेडिओ, टेलिफोन होता. बाथरूममध्यें ऊन व थंड पाण्याचे नळ, एक मोठा चायना टब, चार टर्किश टॉवेल्स, दोन नॅप-किन्स वर्गारे सामान व्यवस्थित ठेवले होते. फर्निचरमध्यें एक प्रशस्त पलंग, एक कोच, टेबल-खुर्ची, चेस्ट ड्रॉवर, कपडे ठेवण्याच्ये कपाट वर्गारे नुकतेंच पॉलिशपेंट केल्याप्रमाणे चमकत होते. पलंगावर गार्डी, त्यावर स्वच्छ चादर, दोन उशा व पांघरण्यास रग्ज ठेविलेले. प्रत्येक कपाटाच्या दर्शनी भागावर आरसे बसविलेले, स्नानगृहांत दोन्ही बाजूच्या भिंती पूर्ण आरशाच्या, पटून वाचीत असतांना फक्त पुस्तकावरच उजेड पडेल असा दिवा, हें सर्व पाहून मला या खोलींत चैन पढेना. स्नान आटोपून मी जरा वेळ बसलो. टेलिफोन कोठे करावा हेच मुळीं मला कळेना. हॉटेलमधून माझे जेवण खोलींत येईल याची बराच वेळ वाट पाहिली मी; पण कशाचाच पता नाही. हलूच द्रवाजा उघडून बाहेरच्या कॉरिडरमध्यें आलो. तितक्यांत एक स्त्री तेथून जात असलेली मला दिसली. मला पाहून ती थक्कच झाली. माझा तो लांडा पंचा व शर्ट पाहून ती म्हणाली, “— तुम्हाला कांहीं वाटत नाहीं? मी बाईमाणूस आहे, तुम्ही आपल्या पिंडन्या व गुडधे मला दाखविता! मी तुमचे नांव मैनेजरला जाऊन सांगते” — मी जरा ओशाळ्यांने व म्हणालो “— मी आतांच हिंदुस्थानांतून

आलों आहें. मला इकडील रीतभात मार्हीत नाहीं. आपण मला क्षमा करा आणि असा प्रसंग पुनः माझ्यावर येऊ नये म्हणून मी काय करू तें सांगा.”

ती म्हणाली — “बाथरोव विकत घ्या. तुमचें हें लक्षण लजासपद आहे मला.” अज्ञानाची कबुली दिली मीं. माझे जेवण्याचें ताट कां येत नाहीं म्हणून चवकशी केली मीं तिच्याकडे. तिनें समजावून सांगितलें कीं, हॉटेल फक्त राहण्याचें ठिकाण; जेवण्यास दुसरीकडे जावें लागतें आणि त्याला रिस्टॉरंट किंवा कॅफेटेरिया म्हणतात. तिचा निरोप घेतला व दरवाजा बंद करून पलंगावर मीं विचार करीत पडलों. इतक्यांत टेलिफोनची घंटी वाजली. हळो, रामचंद्रराव !

प्रकरण ६ वे

टेलिफोनमधून अशा अपरिचित शहरांत माझ्या नांवानें कोण हांक मारीत आहे याबद्दल मला आश्र्य वाटलें. विचारणा केल्यावर समजलें कीं, लेकसक्सेसच्या आंतरराष्ट्रीय सामाजिक शासेच्या एका प्रमुखानें माझी चवकशी केली. तो म्हणाला, “तुम्ही नव्या ठिकाणीं आला आहांत म्हणून भांबावून जाऊ नका. हे पहा राव, मीं तुमच्याकडे बरोबर एक तासानें दोन हिंदी गृहस्थ पाठवितों. ते तुम्हाला जेवण्यास घेऊ जातील.” माझी काळजी वाहणारीं अशीं अज्ञात माणसें या अफाट शहरांत सुद्धां आहेत हें पाहून मला फार आनंद झाला. व्यवस्थित कपडे चढवून समोर असलेल्या माझ्या एवढ्या आरशांत माझें प्रतिक्रिंब पहात व एका तासानें येणारे हे हिंदी गृहस्थ कोण असावेत याचा विचार करीत मीं माझ्या खोलीत येरझारा घालूं लागलों. तितक्यांत फोनकॉल आला, “खालीं या. आपण एका रिस्टॉरंटमध्ये जेवण्यास जाऊ.” एलिव्हेटरमधून खालीं आलों तोंच त्या दोघा हिंदी गृहस्थांनीं माझ्याशीं हस्तांदोलन करून

माझें स्वागत केले. हे गुहस्थ इंडियन टेलिगेशन ऑफिसमधील अधिकारी होते. त्यांनी मला सर्व तळेच्या मदतीचें आश्वासन दिले. नंतर रस्त्याने गगनचुंबी इमारती पहात आम्ही निघालों. दोन चौक ओलांडले. रस्त्यावर मोटारीची सारखी रीघ, तर फुण्डपाथवर स्त्रीपुरुषांची गदी. बैंगाल गार्डन नांवाच्या एका रिस्टोरंटमध्ये आम्ही आलों. हें एका बंगालमधील हिंदूने आज चोवीस वर्ष येथें चालविले आहे. अशा रितीची हिंदी रिस्टोरंट्स न्यूयॉर्कमध्ये चार आहेत. येथें दोन्ही—अमेरिकन अन् हिंदी पद्धतीचें जेवण तयार केले जाते. विशेषत: हिंदुस्थानी लोकांना आवडतील असे शाकाहारी आणि मांसाहारी पदार्थ येथें तयार केले जातात. मालकास भेटून हिंदी भाषेत आम्ही एकमेकांची ओळख करून घेतली. या रिस्टोरंट-मधील अंतर्व्यवस्था अमेरिकन वैभवाची परंतु हिंदी संस्कृतीस धरून होती. भिंतीवर ताजमहालपासून आजिंच्यापर्यंत सर्व रंगात चित्रे चितारलेली दृष्टीस पडली. पायाखालीं भारतीय गालिचा तर टेबलावर विद्री कलेना पुष्पकरंडक. आम्ही हिंदी जेवण मागविले. सर्व जेवण ताजे व स्वच्छ होते. जेवण झाल्यानंतर मुखशुद्धीकरितां आम्हांला बडीशेप देण्यांत आली. या जेवण्याचे प्रत्येकीं साडे नऊ रुपये झाले.

माझ्या हिंदी मित्रांनी माझा निरोप घेतला व ते निघून गेले. कांहीं खुणा लक्षांत होत्या त्या बघतच मी माझा मार्ग आक्रमित होतां. शेवटीं मी हॉटेलमध्ये येऊन पोहचलों. माझ्याजवळील सर्व डॉर्लस संपून गेले होते. त्यामुळे मी जरा विचारांतच होतों. अशा चिंतामग्न स्थिरीत फोन आला,—“ या विशिष्ट जागी आपण सकाळीं नऊ वाजतां उभे रहा. घेऊन जाण्यास मोटार येईल. लेकसक्सेसला आल्यानंतर पुढील कार्यक्रम ठरविण्यांत येईल. ”


संध्याकाळचे पांच वाजले. एक महिन्याच्या अविश्रांत दगदगीमुळे मला फारच शीण आला होता. ‘होमसिकनेस’ चा या वेळी मला बराच अनुभव आला. पृथ्वीचा गोल पहा. भारताच्या विरुद्ध बाजूला अमेरिका. दोन दिवसांत मी दहा हजार मैलांवर फेकला गेलों. भारतांत पुनः केव्हां

जाईन मी ! हैदराबादेतील रस्ते, मित्रमंडळी वैगेरे माझ्या उघड्या व कचित् झांकलेल्या डोळ्यापुढे स्पष्ट रीतीने कांहीं वेळ येऊन अंतर्धान पावत. रात्रभर शांत झोप कांहीं लागली नाहीं मला. शरीर न्यूयॉर्कमध्यें पण मन पूर्णपणे हैदराबादेत. दुसऱ्या दिवशीं सकाळचे विधी व आन्हिक आटोपून मी ठरल्याप्रमाणे लेकसक्सेसला गेले. जगप्रसिद्ध हेच तें लेकसक्सेस !

प्रकरण ७ वैं

लेकसक्सेस हा न्यूयॉर्कच्या आसमंतांतील एक भाग आहे. हा शहराच्या मध्यवस्तीपासून सुमारे वीस मैलांच्या अंतरावर आहे. लेक-सक्सेसला लेक्स म्हणजे तर्फीं असतील अशी आपली समजूत होणे शक्य आहे. परन्तु गवळीगुडा, चमन व पुतळीवडी जशी आहेत, त्याच्यप्रमाणे लेकसक्सेस आहे. येथील संयुक्त राष्ट्राच्या कचेरीचा विस्तार फार मोठा आहे. भेंवतील प्रदेशांत दाट झाडी, हिरवळ, विसृत रस्ते व रस्त्याच्या बाजूने दूर दूर अंतरावर असलेले झोपडीवजा एक मजली बंगले आणि त्या बंगल्याच्या चारी बाजूला लतांच्या रंगिवेरंगी फुलांचे ताटवे असलेल्या रम्य अशा नैसर्गिक कोंदणांत संयुक्त राष्ट्रांची एक मजली इमारत वसवली आहे. महायुद्धाच्या काळांत येथें विमानतळाची कचेरी होती. ही इमारत सुमारे दोन एकर जमिनीवर पसरली आहे. याला आंत जाण्यासाठीं स्प्रिंगचे अनेक दरवाजे आहेत. इमारतीचा दर्शनी भाग जो समजला जातो तेथें उंचावर संयुक्त राष्ट्राचा एक झेंडा फडकत असतो. त्या झेंड्यासमोरील हिरवळी मैदानावर संयुक्त राष्ट्रकुलांत सामील झालेल्या राष्ट्रांच्या पताका मोठ्या वर्तुळाच्या पंधरा पंधरा फूट उंचीच्या दांडीवर फडकत असतात. या जागतिक एकी-करणाच्या भूमीवर आपला तिरंगी झेंडा पाहून मला खूप आनंद

झाला. येथें कॅमेरेवाल्यांची गर्दी फार असते. मीहि माझ्या कॅमेर्यानें तिरंगी झेंडा हवेंत फडकत असतांना फोटो घेतला. नंतर झेंड्याखाली उभे राहून नमस्ते करीत असतांना एका रशियन माणसाकडून माझ्या



तिरंगी झेंडा—लेकसक्सेस

कॅमेर्यानें माझा फोटो काढून घेतला. आपल्या झेंड्याला अत्यंत आदरानें व कौतुकानें पहाणारे व त्या झेंड्याजवळ विश्रांति घेणारे कित्येक स्त्री-पुरुष येथें दिसून येतात. निरनिराळ्या राष्ट्रांच्या झेंड्यांचा रंग व त्यावरील राष्ट्रीय चिन्हें पहात कित्येक लोक तासनृतास उभे रहातात.

ऑफिसचा अंतरभाग हजारों सोल्या, दिवाणखाने व दालनांनी व्यापला गेला आहे. सर्वत्र सारखेपणा असल्यामुळे आपण चक्रव्यूहांत अमण करीत आहोत असा नेहमीच मला अनुभव येई. मी आंतरराष्ट्रीय सामाजिक सुधारणेच्या ऑफेसमध्ये काम करीत असे. येथें असलेल्या चौकशी कचेरींत हवी ती माहिती आपल्याला मिळते. निरनिराळ्या शास्त्रांची वर्गवारी करून हजारों सोल्यांना व दिवाणखान्यांना नंबर देऊन आणि येथें काम करणाऱ्या स्त्री-पुरुषांची डिरेक्टरी व त्यांचा टेलिफोन नंबर देऊन या कचेरीने बरीच सोय केली आहे.

या इमारतींत कृत्रिम हवामान व सूर्यप्रकाशप्रमाणे उजेड केल्यामुळे इमारतीच्या बाहेर होत असलेल्या नैसर्गिक फरकाचा आंतमध्यें माग-मूसहि नसतो. एकदां काय ज्ञालें, मी दुपारीं दोन वाजतां आंतमध्यें गेलें. इमारतीच्या बाहेर व आंत सारख्याच प्रमाणांत उजेड होता. कामामुळे घड्याळहि पाहण्यास वेळ मिळाला नाहीं मला. काम संपवून मी इमारतीच्या बाहेर आलें, तर आकाशांत तारे व चोहोंकडे विजेचे दिवे चमकत होते. घड्याळांत पाहिलें तों सात वाजून गेले होते. यु. एन. ऑफिसच्या व्यतिरिक्त येथे पोस्ट ऑफिस, बँका व एक हजार लोक एका वेळेस जेवावयास बसतील इतका मोठा कॅफेटेरिया आहे. मध्यवर्ती ग्रंथालयाशिवाय अनेक शासांचीं लहान लहान ग्रंथालयें त्या शासेला संलग्न आहेत. संयुक्त राष्ट्राचे मुख्य सहा भाग आहेत. (१) जनरल असेंबली (२) सेक्युरिटी कौन्सिल (३) एकॉनामिक व सोशल कौन्सिल (४) ट्रस्टिशिप कौन्सिल (५) आंतरराष्ट्रीय न्यायालय (६) सेकेटरीएट. या एकेका भागाच्या अनेक शाखा आहेत. या सर्वीच्या घटनेचा अभ्यास करण्याकरितां मला पांच दिवसांची मुदत दिली होती.

मी एकदां असेंबलीच्या बैठकीला हजर होतों. अर्ध गोलाकारांत राष्ट्रांचे प्रतिनिधी बसलेले होते. त्यांच्या टेबलावर लेखनसाहित्य व आपआपल्या राष्ट्रांच्या नांवाची पाठी होती. प्रेस-रिपोर्टर एका बाजूला बसले होते. जनरल सेकेटरी व शासेचे अध्यक्ष जगा उच्चासनावर स्थानापन्न झालेले दिसले. माझा नंबर विजिटर्सच्या रांकेत लागला. त्यावेळेस फान्सच्या प्रतिनिधीचे भाषण फेंच भाषेत चालूं होते. येथे असलेल्या प्रत्येक खुर्चीला बायनॉव्युलप्रमाणे सायमल्टेनियस इंटर-प्रीटर या नांवाचे यंत्र अडकविलेले असते. दोन्ही कानाला पट्टी बांधल्या-प्रमाणे व एका हातांत यंत्र धरून इंग्रजी भाषेच्या नंबरची किण्णी फिरवावी, तोंच हें भाषण भाषांतरित होऊन आपल्याला इंग्रजीमध्ये ऐकूं येऊ लागते. हें भाषांतरित भाषण फक्त एकठ्यालाच ऐकूं येते. शेजारी बसलेली व्यक्ति हेंच भाषण इतर भाषेत ऐकूं शकते. यंत्राचा

आवाज लहान-मोठा करण्याकरितां एक किणी असते. अनेक भाषा जाणणारा विद्वान् व्याख्यात्याच्या भाषणाचें त्वरित भाषांतर करून मायक्रोफोनवरील इंटरप्रीटरमधून ते प्रसृत करतो.

असेहीची बैठक ही अगदीं गंभीर स्वरूपाची असते. संयुक्तराष्ट्राच्या सनदेप्रमाणे सर्वांचा दर्जा जरी सारखा असला तरी पण चार मोठ्या राष्ट्रांचें वर्चस्व येथेहि दिसून येते. कॅफेटेरियामध्ये जेवणाच्या टेबलावर मात्र पूर्ण समानता आहे. वरिष्ठ अशा अध्यक्षापासून तों माझ्या-सारख्या निरीक्षकापर्यंत सर्वांनी आपले देऊ घेऊन रांगेत उभे रहावयाचें नंतर आपल्या नंबरप्रमाणे पुढे सरकत सरकत जेवणाचे पदार्थ जेथें ठेवलेले असतात तेथें येऊन पाहिज ते पदार्थ घ्यावयाचे व ताट घेऊन परत येतांना बिल देऊन टाकावयाचें. पुढील किंवा मागळी व्यक्तीबरोबर ओळख असो वा नसो ते एकमेकांशीं बोलतात. त्यामुळे मला वरीच माहिती मिळाली. रोजच्या समानतेच्या अनुभवानें माझा न्यूनगंड दूर झाला व आपणहि राष्ट्राच्या अध्यक्षप्रमाणे एक जबाबदार घटक आहेंत असें मला वाढू लागले.

माझ्या शाखेच्या मुख्य अधिकाऱ्यानें स्वतंत्र रीतीने मला अमेरिकेत प्रवास करण्याचा परवाना व प्रमाणपत्र दिले. प्रवासांत कोणी अडविल्यास किंवा संकटें आल्यास ताबडतोब तसें कळविण्यास सांगितले. ते पुढे म्हणाले, “अमेरिकन लोक तहेतहेचे प्रश्न विचारतील तुम्हांला, व्याख्यानें ठेवतील, साजगी संभाषणे घडवून आणतील, तेव्हां राजकीय मते प्रगट न करतां या सर्वांस सावधगिरीने तोंड व्या. जाती-जातींत किंवा राष्ट्राराष्ट्रांत वैमनस्य उत्पन्न होईल असें भाषण, लेख किंवा वागणूक माझ्याकडून होऊ नये” म्हणून मला लेखी इशारा देण्यांत आला. एक महिन्याच्या स्कॉलरशिपची रक्कम मला देण्यांत आली. युढील चेक माझ्या प्रवासाच्या नोंदीप्रमाणे त्या त्या मुक्कामाला पाठविण्याची व्यवस्था करू असें त्यांनी मला सांगितले. माझ्या फेलोशिपच्या काळांतील माझा पगार, प्रवाससर्च व पुस्तकांकरितां मंजूर झालेल्या रक्मेच्या अंदाजपत्रिकेची एक नक्कल मला देण्यांत आली.

प्रकरण ८ वें

संयुक्त राष्ट्रानें अमेरिकेत प्रवास करण्याचा परवाना व प्रमाणपत्र आणि एक महिन्याची सर्वांची रक्कम दिल्यामुळे मला बराच धीर आला. माझ्या कामाचा मासिक अहवाल पाठविणे व दूर पंधरवड्याला लागण्या सर्वांची रक्कम मागविणे यापलीकडे माझा या कचेरीशीं कांहीच संबंध राहिला नाही. वॉशिंगटन राजधानीच्या मध्यवर्ती सरकारच्या देसरेखीखाली मला आतां काम करावयाचे होतें.

न्यूयॉर्कमध्ये अंध-मूक शाळा व प्रौढ अंधांकरितां अनेक औद्योगिक संस्था आणि कारखाने आहेत. या सर्व संस्थांची यादी मला देण्यांत आली. कोणत्या संस्थेला केव्हां भेट व्यावयाची व त्या संस्थेत किती दिवस मीं निरीक्षणाचें कार्य करावयाचे याचे पूर्ण स्वातंत्र्य मला देण्यांत आलें होतें. केढरल सरकारकडून या संस्थांना माझी भेट देण्याची तारीख व तेथील माझा मुक्काम किती दिवसांचा आहे वैरे अगाऊ सूचना देण्यांत येत असे आणि तसेच मलाहि तें कळवीत असत.

येथे मी आतां हव्यहव्य स्वतंत्रपणे व धिटाईने फिरु लागलों. ज्या हॉटेलमध्ये मी उतरलों होतों तेथे आतां मला एकलकोंडे वाटूं लागले व रोजचे भाडेंहि जास्त म्हणून वाय. एम. सी. ए. च्या संस्थेत मी रहावयास गेलों. मी ज्या शास्वेत सुभारे दीड महिना राहिलों, त्या शास्वच्या इमारतींत दोन हजारांवर खोल्या होत्या. सर्व सुखसोईनीं सुसज्ज असलेल्या या सिंगल रुम्सचे भाडे अमेरिकेच्या मानाने स्वस्त असें. या संस्थेत प्रवाशांना आठ दिवसांपेक्षां जास्त दिवस राहण्याची परवानगी नाही. पण भारतीय विद्यार्थ्यांना व प्रवाशांना खास सवलती येथे दिल्या जातात. या सोळा मजली इमारतीच्या खालच्या मजल्याच्या हॉलमध्ये चोवीस तास माणसांची ये-जा असे. येथे दररोज करमणुकीचे कार्यक्रम, व्याख्याने, टेलिव्हिजन वैरेचे कार्यक्रम होत. पत्ते, बुद्धिवृद्ध, ड्राफ्ट, स्त्रीपुरुषांचे मिश्र नृत्य पहाण्यास व त्यांत भाग घेण्यास सर्वांना

मोकळीक असे. दैनिकें, सचित्र मासिकें, साप्ताहिकें व्यवस्थित रीतीने एका हॉलमध्ये ठेवलेली असत. एका मजल्यावर एका मोठ्या हौदांत पोहण्याची व्यवस्था केली होती आणि तेथेच बॉस्केटबॉल, व्हॉलीबॉल, टोनिस वरैरे खेळ खेळण्याची सोय होती. वेट लिफ्टिंगच्या व्यायामाची सोय मोठमोठ्या हॉलमध्ये केली होती. एका हॉलमध्ये लेखनाकरितां लागणारे कागद, दुक्त, टाक हें साहित्य मांडून ठेवलेले असे.

अनोढऱ्यांव अपरिचित माणूस कोठेहि चुकूं नये म्हणून खास कचेरी उघडण्यांत आली आहे. तेथें न्यूयॉर्क शहराचे नकाशे व देखावे एका फिरत्या स्टॅंडवर लाविलेले होते. याशिवाय शहराच्या नकाशांच्या लहान लहान प्रतींची रास येथें ठेविलेली असते. केव्हांही आपल्याला एक प्रत विनामूल्य मिळते. इतकीं माणसें येथें रहात पण गोंगाट, गडबड कांहीं नसे. सर्व कामे यंत्राप्रमाणे सुरक्षित चाललेली दिसत. आपण कामाक्रितां बाहेर गेलों तर व्यवस्थापकाकडे आपोआप आपल्या नांवाची नोंद होते. आपल्या गैरहजेरीत आपल्याकरितां आलेले टेलिफोन संदेश व भेटीला आलेल्या माणसांचीं नावं आणि निरोप एका चिठ्ठीवर लिहून खोलीच्या नंबरचा एक कप्पा जो चौकशी कचेरीत असतो तेथें ती चिठ्ठी टाकलेली असते. फलाणा नांवाचा प्रवासी या संस्थेत राहतो किंवा नाहीं व रहात असल्यास कोणत्या मजल्यावर आणि कोणत्या नंबरच्या खोलीत रहातो याची माहिती एका मिनिट्राच्या आंत आपल्याला या ऑफिसमध्ये मिळते.

न्यूयॉर्क शहराचे चार मोठे विभाग आहेत. मॅनेहटन, ब्रॅक्स, ब्रुकलीन व कीनसू. या सर्वांत मॅनेहटन हा भाग फार दाट वस्तीचा आहे. एका बाजूला अंटलॉटिक महासागर आणि दुसऱ्या बाजूला हडसन नदी आहे. या दूरवर पसरलेल्या शहरांत दोन प्रकारचीं वाहने आहेत. एक पृष्ठभागावरचीं व दुसरीं जमिनीखालून जाणारी वाहने. नदी खालून जाणारे विजेनें प्रकाशित असे मोठारीकरितां व आगगाढीकरितां अनेक

रस्ते आहेत. इंगलंडमध्यें जशा टचबू रेल्वे आहेत तशा भूगर्भातून जाणाऱ्या आणि विजेनें चालुण्या आगगाढ्या या ठिकाणी आहेत. या आगगाढ्यांचे जाळे सर्व न्यूयॉर्कभर पसरलेले आहे.

रस्त्यांची बहुतेक नांवे संख्यावाचक असतात. मोठ्या रस्त्यांना ऑव्हेन्यू म्हणतात. उदा० पांचवा ऑव्हेन्यू वैरे. रस्त्यांचे अनेक चौक झालेले आहेत व इमारती एकेका चौकटीं बसविल्या आहेत, त्यामुळे आणखी एक मोठी सोय झाली. शहराचा नकाशा आपल्याजवळ असला म्हणजे कोणालाहि न विचारतां आपल्याला इच्छित स्थळीं जातां येते. रस्त्याच्या प्रत्येक चौकाच्या चार कोपन्यांवर त्या त्या रस्त्यांच्या नंबरचे खांब असतात. विशिष्ट नंबरच्या रस्त्यावरून जाणाऱ्या बसेस-करितां एकच दर असतो.

बसडायव्हर हाच कंडकटरचे काम करतो. ड्रायव्हरच्या शेजारीच दरवाजा असतो. हा दरवाजा उघडणे व बंद करणे हे ड्रायव्हरजवळ असलेल्या किलीवर अवलंबून असते. या दरवाज्याच्या मध्यभागी जाड अशी पोलादी सळई असते. एका भागांतून आंत यावयाचे व दुसऱ्या भागांतून बाहेर जावयाचे. ड्रायव्हरच्या शेजारी लहान अशी कांचेची पेटी असते. आंत गेल्यावर ठरलेल्या दराचे पैसे पेटींत टाकावयाचे. आपण पेटींत पैसे टाकले की नाहीं इतकेच ड्रायव्हर पाहतो. सर्वच लोक शिस्तीनें वागत असल्यामुळे बसमध्ये चढण्यास सोयीचे जाते.

भूगर्भातील विजेन्या आगगाडींतून प्रवास करण्याचा हाच माज्ञा पहिला प्रसंग. शेंकडॉं लोक भुयारांत उतरतात व बाहेर येतात. सुमारे पन्नास पायऱ्या उतरून मी आंत गेलो. चोहांकडे विजेचा लखलखाट. लोकांची तोबा गर्दी. स्टेशनवर, न स्टेशनमास्तर, न कोचिंग क्लार्क, न तिक्टीट तपासणारे, कोणीहि आढळलें नाहीं मला. येथे प्रत्येक गोष्ट यंत्राच्या सहाय्यानें केली जाते. प्लॅटफार्मला तिकडे ट्रॅक म्हणतात. ट्रॅकवर जाणाऱ्यास कित्येक फिरते दरवाजे आहेत, तर बाहेर येणाऱ्या लोकांसाठीं निराळे स्प्रिंगजचे दरवाजे आहेत. आंत जाणाऱ्या प्रत्येक

फिरत्या दरवाजावर एक लहानसें चौकोनीं भोंक असते. या भोंकांतून ‘डाइम’ नांवाचे एक पावलीयेवढें चांदीचे नाणे टाकल्यावर हा दरवाजा उघडतो. जाणाऱ्या व येणाऱ्या गाडीचे ट्रॅक्स निराळे आहेत. याशिवाय कित्येक स्टेशनवर चार चार ट्रॅक्स आहेत. एका ट्रॅकवरून दुसऱ्या ट्रॅकवर जाण्यास रुळाखालून रस्ते असतात. कांहीं ठिकाणीं भूगर्भांतून जाणाऱ्या लोहमार्गखालती दुसराहि लोहमार्ग असतो. आपल्याला कोणत्या ट्रॅकवर जावयाचे व भूगर्भांतील कोणत्या मजल्यावर आपली गाढी यावयाची हें अनुभवाशिवाय कळणे कठिण आहे.

भूगर्भांतील स्टेशने भूपृष्ठावर्गाल महच्चाच्या वस्तीप्रमाणे लहान-मोठीं असतात. तर कांहीं स्टेशने ५० फूट खोल तर कांहीं ५०० फूट खोल असतात. अशा स्टेशनवर जाण्यासाठी एसक्यलेम्प्रस् असतात. ज्याला आपण मराठीत फिरते जिने म्हणून् पहिल्या पहिल्याने यावरून जाण्यास भीति वाटते. मोठमोळ्या स्टेशनवर पोस्ट ऑफिस, अनेक प्रकारचीं डुकाने व रिस्टोरंट्स् असतात. आपलीं वजन घेणारीं यंत्रे, चाकोलेट देणाऱ्या यांत्रिक पेट्या, सोडावाट्ररच्या बाटल्या देणारे यांत्रिक सांब, भाजलेले व मीठ लोणी लावलेले काजूचे गोलाकृति कांचेचे यांत्रिक भांडे, बुटाला पॉलिश करणाऱ्या यांत्रिक पेट्या. येथून तेथून सर्व यांत्रिक, फक्त माणूसच तेवढा नैसर्गिक. त्या त्या यंत्रांत येथे लिहिलेल्या किंमतीचे नाणे टाकल्यावर आपल्याला इच्छित वस्तु मिळते.

पांच पांच मिनिटांनीं गाड्या येतात. अंधारांतून गाढी येत असतांना गाडीच्या इंजिनवरचा विजेने प्रकाशित केलेला नंबर आपल्याला दिसतो. माढी स्टेशनवर एका मिनिटापेक्षां जास्त वेळ थांबत नाहीं. गाढी उभी राहतांच प्रत्येक ढब्याचे दरवाजे आपोआप उघडतात व नंतर बंद होतात. एका ढब्यांतून दुसऱ्या ढब्यांत जाण्यास मध्ये दरवाजे असतात. बसण्यासाठीं प्रत्येक ढब्यांत वेताने विणलेले स्प्रिंगचे लांबच्या लांब खुर्चींवजा बाक असतात. स्टेनलेस् स्टीलचे आडवे दांडे त्याला असतात. प्रत्येक ढब्यांत भूगर्भांतून जाणाऱ्या लोहमार्गाचे मोठमोठे नकाशे

पाहून तर आपण निराळ्याच्च जगांत आलों असें वाटते. स्त्री व पुरुष हा भेदाभेद येथें कोठेच आढळत नाहीं. गर्दीत एकमेकास धक्का लागल्यास कोणीच मनावर घेत नाहीत. कित्येक वेळा माफ करा यावर काम भागते. गाडीचा वेग ताशीं सुमारे ६० मैल असतो. गाडीत, स्टेशनवर वा बोगद्यांत झुळझुळ वारा वाहण्याची सोय असते. ‘नो स्मेकिंग’ची पाटी सर्व ठिकाणीं आढळते. या नियमाचें उलंघन कोणीहि करीत नाहीं. एक ‘डाईम’ नाऱ्ये टाकून आपण ट्रॅकवर गेलों म्हणजे कोणत्याहि गाडींत बसून कितीहि वेळ प्रवास केला तरी कोणी विचारीत नाहीं. या भूगर्भीत जेव्हां जेव्हां मी रस्ते चुकत असे व भांबावून जात असे, त्यावेळेस कित्येक स्त्री-पुरुषांनीं मला मार्गदर्शन केले इतकेच नव्हे तर मला ज्या ठिकाणीं जावयाचे असे तेथपर्यंत ते स्वतः मला पोंहचविण्यास येत व हें काम केवळ आभारप्रदर्शनावर भागत असे.

अमेरिकेतील नागरिक आपल्या नागरिकत्वाचें रक्षण डोळ्यांत तेल घालून करतात याचा अनुभव मला अनेक वेळां आला. एका अमेरिकन बाईने मला व माझे नुकतेच झालेले स्नेही एक बेलिजियमचे डॉक्टर यांना भोजनाचें निमंत्रण दिले. त्या बाईच्या घरीं जाण्यासाठीं आम्हांला भूगर्भ रेल्वेतून प्रवास करावयाचा होता. आम्ही गर्दीत घुसलों. दरवाजाजवळ आलो. ‘डाईम’ टाकण्याच्या तयारीतच होतों आम्ही, पण त्या इतकया गर्दीत बाहेर पडणाऱ्या दरवाज्यांतूनच आम्ही आंत गेलों व गाडीत जाऊन बसलों. विनामूल्य प्रवास करून आम्ही तिच्या घरीं गेलों. गप्पा मारीत जेवत असतां आम्ही सहज म्हणालों ‘आज आम्ही प्रवासांत एक ‘डाईम’ नाऱ्ये वांचविले.’

ताबडतोब ती बाई म्हणाली—‘तुम्ही परदेशांतील माणसांनीं न्यूयॉर्कला दोन डाईमने गरीब केले’. परत जातांना आम्ही दोन डाईम जास्त टाकूं असें तिला आश्वासन दिले तिव्हां तिचें समाधान झाले.

प्रकरण ९ वें

भूर्गभरेलमधून प्रवास करण्याचें मला अंगवळणीं पद्धून गेले. हा शहरा-स्थालचा प्रवास अत्यंत स्वस्ताचा व जल्द गतीचा आहे. स्थालून वर आल्यावर आपले ढोळे सूर्यप्रकाशानें किलकिले होतात, व आपण कोणत्या ठिकाणीं पृष्ठभागावर आलों याचा ठावाठिकाणा लावण्यांत जरा वेळ जातो.

शहराच्या ज्या भागांत भूर्गभरेल्वे नाहींत, त्या भागांतून जाण्यास बस सर्विस अथवा भाड्याच्या मोटारी मिळतात. भाड्याच्या मोटारींना इकडे कॅब म्हणतात. या कॅबचा रंग साधारणतः पिवळा असा ठरलेला असतो. या मोटारीसुद्धां रोल्स रॉयसप्रमाणे बिन आवाजाच्या व ऐशारामाच्या असतात. या मोटारींना भाड्याकरितां बोलावण्याच्या दोन पद्धति आहेत. आपल्या स्वोरींत बसूनच कोणत्या तरी कॅब कंपनीला आपला पत्ता देऊन फोन करावा म्हणजे पांच मिनिटांत गाडी आपल्या दारांत येऊन उभी राहते. दुसरी पद्धत जवळच्या चौकांत एक दोन मिनिटे उभे राहिल्यास एखादी रिकामी यलोकॅब जातांना आपल्याला दिसते. ‘कॅब’ म्हणून हांक भारतांच आपण उभे राहिलेल्या फुटपाथ जवळ गाडी येते. आगाऊ भाडे ठरविण्याची भानगड नाहीं. दार उघडून आपण आंत बसतांच द्वायव्हर कोठे जावयाचें असें विचारतो. मोटार चालू झाल्यावर मोटारींत असलेला रेडिओ तो चालू करतो. रस्त्यांतून जातां जातां आपल्याला गाणीं व बातम्या ऐकूं येतात. त्याचप्रमाणे कोणत्या भागांतून मोटार जात आहे, गिन्हाइक कोठे जाणार आहे, रस्त्यावराळ गर्दीं व घडलेल्या अपघाताची माहिती द्वायव्हर आपल्या कंपनीला मोटारींत बसविलेल्या ‘माइक’ वरून देत असतो. आपल्यासमोर वेळ दर्शविणारे घड्याळ, वेग दर्शविणारे यंत्र, पांच पांच मिनिटांच्या अंतरानें आपले भाडे दाखविणारे यंत्र बसविलेले असते. द्वायव्हर हा नम्र व नेहमींच मदत करण्यास तयार असतो-

मोटारींत सामान ठेवणे व काढणे हें सर्वच तो करतो. आमच्यासारखा परदेशाच्या माणूस भेटल्यावर तो निरनिराळे प्रश्न विचारून भंडावून सोडतो. परदेशाची माहिती ऐकण्यासाठी तो फार उत्सुक असतो. स्थानीय वातम्यांची इत्थंभूत हकीगत त्याला माहीत असते.

एकदां न्यूयॉर्कच्या एका भागांत एका ड्रेनेजचें तोंड अकस्मात् उघडें राहिल्यामुळे एक आठ वर्षांचे मूळ आंत पडले. वर्तमानपत्रकारांनी हल्कल्लोळ माजविला. फायरब्रिगेड, अम्बुलन्स व पोलीस यांची धांवपळ सुरु झाली. मी याच दिवशीं कांहीं कामाकरितां दोन तीनदां भाड्याची मोटार केली. आंत बसल्यावर ड्रायव्हरनें पहिला प्रश्न केला मला, ती मुलगी सापडली का? दोन दिवस झाले, आतां काय करावे? जणुं काय आपलीच मुलगी गेली याप्रमाणे तो चिन्ताक्रान्त होता.

ड्रायव्हरला यंत्रानें दाखविलेल्या दराचे पैसे आपण देतोंच, पण याशिवाय त्याला बक्षिस देण्याचा इकडे रिवाज आहे. झालेल्या दराच्या एक अष्टमांश रक्कम साधारणतः देतात. अमेरिकेत गाड्या उजव्या बाजूने जातात. चौकांतील मोटारीची रहदारी मध्यभागी असलेल्या हिरव्या व लाल दिव्यावर अवलंबून असल्यामुळे पोलीस हातानें खुणा करण्यास कोठेंच नसतो. या यंत्रानें दिलेल्या मार्गदर्शनाचे उल्घंघन कोणीच करीत नाहींत.

हिंदी विद्यार्थी हा मध्यम स्थिरींतला असला तरी मोटार ठेवूं शकतो. जुनी पण दुरुस्त केलेली गाडी ६०० रु. पर्यंत सहज मिळते. येथें पेट्रोल फारच स्वस्त म्हणजे १२ आण्याला गॅलन मिळते. अशाच एका हिंदी मित्राच्या गाडींत बसून आम्ही न्यूयॉर्क शहरांत आपल्या फुरसतीच्या वेळीं भटकत असू. माझ्या मित्राची एक कॉलेज मैत्रीण होती. मैत्रिणी-बरोबर फिरावयास जाणे, फराळ करणे, वृत्य करणे या गोष्टी आवश्यक नाहींत पण समाजजीवनाला पोषक आहेत असें समजले जाते. पुष्कळ वेळेस आम्ही मिळून फिरावयास जात असू. मध्येंच ती तरुणी मोटार हांक-

एयास बसला म्हणजे माझा पांचावर धारण बसे, मोटार खूप वेगांत सोडणे, चुकीच्या बाजूने नेणे, एकदम ब्रेक दावणे या तिच्या नेहमीच्याच गोष्टी. परंतु तिला बोलण्याची सोय नाही व मला तर असे प्रसंग टाळतां येणे अशक्य, त्याला कारण माझ्या हिंदी मित्राचा प्रेमलघ्पणा व सरळ वागणूक.

एकदां आम्ही रात्री हडसन नदीच्या जगप्रसिद्ध वॉशिंगटन पुलावरून न्यूजर्सीला गेलों. तेथें पॅलिसेड नांवाची विस्तीर्ण बाग आहे. या बागेतील मोकळ्या मदानावर फिरते पाळणे, फिरतीं चक्रे, एक हजार फुटांवरून एकदम खाली येणाऱ्या लहान गाड्या होत्या. आपल्याकडे ज़त्रेत लहान मुले लाकडी घोड्यावर बसून चक्रावर फिरविलीं जातात व गति एक माणूस हातानेंच देत असतो. या लाकडी घोड्याला असलेली दांडी फार तर तीन चार फूट असते, पण तिकडे या सळयाएवजीं वीस फूट लांबीच्या साखळीच्या शेवटीं या घोड्याची बैठक असते. विजेच्या मदतीनें हे चक्र इतके वेगांत फिरते की, हे साखळदंड मध्यभागीं छतासारख्या फिरत असलेल्या फ्रेमच्या समपाताळीत येतात. धाडसी वृत्ति अमेरिकन तरुणांत याची म्हणून अशीं खेळाचीं यंत्रे वसविलीं आहेत. मीं अशा एका खेळाच्या यंत्रांत बसून मुळाम अनुभव घेतला. माझ्या हिंदी मित्रानें असा अनुभव घेऊं नका म्हणून मला आग्रहपूर्वक विनंती केली. कारण हिंदी लोकांना याची गति सहन होणे कठीण असते. याचा अनुभव मला लवकरच आला. आंतर्डी, फुफ्फुस व मेंडू शरीराबाहेर पडतात कीं काय असे मला वाटले.

प्रकरण १० वे

विद्युद्गेगानें अत्यंत गतिमान झालेल्या एका खेळाच्या खुर्चीवर बसून जो धाडसी अनुभव मी घेतला तो कधीच विसरणे शक्य नाही. या पार्कमध्ये अशा प्रकारचीं पंचवीस यंत्रे बसविलीं होतीं. हस्तरेषा पाहून भविष्य वर्तविणारे स्त्री-पुरुष येथे दुकान मांडून बसले होते. हस्ताक्षर पाहून स्वभावपरीक्षण करणारे तज्ज्ञ बसले होते. दुसऱ्या बाजूला भविष्य व स्वभावपरीक्षण झाल्यावरोबर सर्व हक्कीगत टाईप करून एका पाकिटांत बंद करून आपल्याला मिळते. अशा खेळाची व करमणुकीची व्यवस्था सृष्टिसौंदर्यानें नटलेल्या नदीकांठीं किंवा समुद्र-किनारी असलेल्या बांगेत कायमची करून ठेविलेली असते. संध्याकाळी येथे नेहमींचीच गर्दी. विशेषत: रविवारीं जास्त असते.

रविवार हा पूर्ण विश्रान्तीचा दिवस. न्यूयॉर्कमध्ये कचेन्या शनिवारीं एक वाजतांच सुटतात. ‘विक-एन्ड’ आठवड्याचे शेवटचे दिवस एखाद्या खेडेगांवांत, रम्य उपवनांत अथवा शहरापासून फार दूर अशा निसर्गरमणीय एकान्त स्थळीं घालविण्याची येथे सर्वसाधारण रीत आहे. अशा सहलींत पतिपत्नी हे आपला परिवार घेऊन जातात. तरुण-तरुणी आपल्या आयुष्यांतील भावी जोडीदार या सहलींतच मिळवितात. एखादा एकान्तप्रिय शास्त्रज्ञ अथवा राजकारणधुरंधर मुत्सदी या दिवशीं पूर्ण विश्रान्ति घेऊन पुनः नव्या जोमाने काम सुरू करतात. विक-एण्डच्या माझ्या सहली कधीं एखाद्या कुटुंबावरोबर तर कधीं देखावे पहाण्यास निघालेल्या सार्वजनिक व सामुदायिक मंडळावरोबर होत असत. अशीं मंडळे न्यूयॉर्क शहरांत अनेक ठिकाणीं आहेत. मी कित्येक दिवस वाय. एम. सी. ए. च्या हॉटेलमध्ये राहिलों होतों, तेथे सुन्दरीं अशी व्यवस्था होती. रविवारीं निघणाऱ्या सहलीच्या कार्यक्रमाच्या छापील पत्रिका आपण राहात असलेल्या खोलींत दोन दिवस अगोदरच टाक-ण्यांत येते. सहलीला निघण्याची व परत येण्याची वेळ, सहलींत मार्ग-

दर्शन करणाराचें नांव, येणारा सर्वच वगैरे माहिती पत्रिकेत छापलेली असते. दर रविवारीं बायबल ब्रेकफास्ट अथवा इंटरनैशनल क्रासरोडस हे कार्यक्रम ब्हायचेच. यांत भाग घेणे वा न घेणे हें आपल्यावर अवलंबून असते. बायबल ब्रेकफास्टचे तिकीट पन्नास सेंटसूचे असते. याला दोनशे एक मंडळी हजर असतात. प्रथमतः सर्वांनी उभे राहून प्रार्थना करावयाची. एका छापील कार्डविर ही छापलेली प्रार्थना सर्वांनाच दिली जाते. यानंतर उपाहाराचा कार्यक्रम होतो. त्यांत कॉफी, टोस्ट, मांस, अंडी वगैरे पदार्थ असतात. याच वेळी प्रत्येकाने (अर्थात् नवीन आलेल्या गृहस्थाने) — उभे राहून स्वतःची ओळख करून व्यावयाची. ती माहिती ऐकल्यावरोवर सभेचे संचालक व इतर टाळ्यांच्या गजरांत आपले स्वागत करतात. सर्वांत शेवटीं संचालकांचे स्वागतपर भाषण होतें. यानंतर आन्तरराष्ट्रीय प्रसिद्ध अशा एखाद्या व्यक्तींचे भाषण एक तासभर होतें. साधारणतः या भाषणाचे विषय जागतिक शांतता, विश्वबंधुत्व, मिश्न तत्त्वप्रणालीचा अतिपूर्व देशांत प्रसार वगैरे असत. भाषण संपल्यावर आपल्या शंका आपण विचारूं शकतों. या कार्यक्रमानंतर चर्चमध्ये आम्ही प्रार्थनेला जात असू. चौधे किंवा आठ आठ जणांच्या समूहांनी आंत जाण्याची शिस्त असते. सर्वांत हड्डसन नदीच्या कांठीं असलेले रिभरसाईड चर्च मला पसंत होते. तेथील सभोवतालचा देखावा पाहून मन अगदी प्रसन्न होत असे. या चर्चमध्ये एका वेटेस सुमारे तीन हजार स्त्री-पुरुष बसतील इतक्या सुर्च्या होत्या. प्रत्येक खुर्चीला एक पिशवी असते. त्यांत बायबलचे पुस्तक व संगति शास्त्राच्या नोंदेशनूनसहित स्तोत्रांचे पुस्तक असते. समोरच्या व्यासपीठावर प्रार्थना चालविणारे अनेक स्त्री-पुरुष एकाच रंगाच्या पोशाखांत उभे असतात. स्तोत्र कोणतें म्हणावयाचे हें मुख्य पाद्रीनिं सांगितल्यावर सर्वांनी उभे राहून पियानोवर स्तोत्रें म्हणावयाचीं. हा संगीत सूर मला बिलकूल येत नसल्यामुळे व शेजारीं उभे असलेल्या स्त्रीपुरुषांना माझ्या अळानाची जाणीव होऊं नये म्हणून मी बतावणी करीत असें. या

प्रार्थनेनंतर पाद्री व्यासपीठावर ठेबलेल्या उच्चासनावर उभे राहून धर्मोपदेशास सुरुवात करी. उपदेशानंतर कांहीं गोंगट न होतां लोक अगदीं शिस्तीनें बाहेर पडत.

एका रविवारीं सकाळीं मी सहज बाहेर फिरावयास पडलो. फुट-पाथवरून जातां जातां ‘सण्डे सर्विस’ ची पाटी मीं पाहिली. मीं आंत गेलों. सुमारे पन्नास स्त्री-पुरुष धर्मोपदेश ऐकण्यांत तळीन झालेले मीं पाहिले. मीहि हलूच एका सुर्चीधर बसलों. ‘येशू हा सर्वाचा तारक आहे. येथें असा कोणी आहे कां कीं जो येशूला मानीत नाहीं? असा येथें कोणी पापी आहे का जो येशूच्या उपदेशाप्रमाणे वागत नाहीं? त्यांनी सभेतून निघून जावे’ वैरे उपदेश तेथें उपदेशक करीत होता. अशा अपरिचित ठिकाणीं आल्याबद्दल मला पश्चात्ताप झाला. मी हें सर्व ऐकून गपच बसलों. सभा विसर्जन पावल्यावर नेहमीच्या वहिवाटी-प्रमाणे आपआपसांत ओळख करून घेण्याची वेळ आली. मुख्य उपदेशक माझ्याजवळ येऊन म्हणाले — ‘आपण कोठले व कोणत्या धर्माचे?’

“मी हिंदुस्थानी नागरिक आहें.”

“तुम्ही स्थिर्वन आहात का?”

“मी येशूला माझ्या आयुष्याचा मार्गदर्शक समजतों. पण तुम्ही समजतां त्याप्रमाणे मी स्थिर्वन नाहीं.”

“तुम्ही जर स्थिर्वन झाला नाहींत तर तुमच्या पापाची जबाबदारी कोण घेईल?”

मी म्हणालों — “हें पहा, माझा पूर्वेतिहास तुम्हांला कांहीच माहीत नसतां अशा सुधारलेल्या आधुनिक काळांत अशा तज्जेचीं बोलणीं तुम्हाला शोभत नाहींत.”

माझें बोलणे ऐकून ते गृहस्थ बरेच रागावलेले दिसले मला. तितक्यांत बरीच मंडळी माझ्याभोंवतीहि जमली. कांहीं तरी बहाणा करून अशा बिकट व विचित्र परिस्थितींतून मी पसार झालों.

प्रकरण ११ वें

न्यूयॉर्क शहरांत पार्क अऱ्हेन्यूवर अमेरिकन बायबल सोसायटी आहे. एका रविवारीं या रस्त्याच्या फुटपाथवरून जात असतांना मोठमोठ्या कांचेच्या शोरूमसमध्यें जगांतील निरनिराळ्या भाषेमध्यें छापलेल्या बायबलच्या प्रती पाहिल्या. हे ग्रंथ मोठ्या टाईपांत छापलेले व प्रत्येक ग्रंथाचें मध्यले पान उघडें करून त्या त्या भाषेच्या लिपीचें प्रदर्शन केले होते. मराठी भाषेत लहान-मोठ्या टाईपांत छापलेल्या अनेक प्रती येथें पहाण्यांत आल्या. आंधक्याकरितां ब्रेल लिपीमध्यें छापलेले बायबल दिसले. या ब्रेललिपीत सुद्धां जगांतील पुष्कळ भाषांचा समावेश आहे. महाराष्ट्रीय अंधांकरितां मराठी ब्रेल लिपीत लिहिलेले बायबल पाहिले. अशा या बायबलच्या प्रदर्शनीय सोल्या रस्त्याच्या कडेला जवळ जवळ एक फर्लंगपर्यंत आहेत. ही इमारत किती उंच आहे म्हणून मीं वर पाहिले, तों इतके मजले दिसले मला कीं, मीं ते मोज-ण्याचे अजिबात सोडूनच दिले. रविवारीं सोसायटी वंद असल्यामुळे मी दुसऱ्या दिवशीं पुनः या भागांत आलों. पहिल्यानें व्यवस्थापकाकडून थोडीशी माहिती मिळविली. जगांतील निरनिराळ्या भाषा जाणणार अनेक तज्ज्ञ या संस्थेत काम करितात. १९४८ अखेरपर्यंत एक हजार नव्वद भाषेत बायबल ग्रंथ या संस्थेने छापून प्रसिद्ध केले आहेत. या संस्थेचा वार्षिक खर्च ४० लक्ष डॉलर्स आहे. या संस्थेने छापलेल्या बायबलच्या ग्रंथांची किंमत फारच कमी. ते पुष्कळ ठिकाणीं विनामूल्य पाठविण्यांत येतात.

जगांतील अंध लोकांकरितां या संस्थेने बजावलेली कामगिरी स्पृहणीय आहे. या शाखेची जनरल सेक्रेटरी मिस रुथ बॅरेट नांवाची एक वृद्ध स्त्री आहे. तिनें मला सुमारे तीन तास मुलाखत दिली. अंधांचा ब्रेल लिपी ही जाड कागदावर उभारलेली अक्षरे असल्यामुळे शाईने छापलेल्या ग्रंथापेक्षां ब्रेल लिपीचा ग्रंथ आकारानें व विस्तारानें फार

मोठा असतो. मराठी ब्रेल लिपीची माहिती मीं तिला विचारली. भारत सरकार आतां भारताच्या सर्व भाषांकरितां भारती ब्रेल लवकरन्व प्रसिद्ध करणार आहे असें मीं तिला सांगितलें. ही भारती ब्रेल पद्धति भारताच्या सर्व अंधशाळेत सुरु झाल्यावर आतांपर्यंत छापलेले बायबलचे ब्रेल ग्रंथ भारताला उपयोगी पडणार नाहीत. भारती ब्रेलची रूपरेखा मीं तिला सांगितली. भारत सरकारने ही पद्धति प्रसिद्ध केल्यानंतर बायबल ग्रंथ या नवीन ब्रेल लिपींत आम्ही छापूं असें तिने सांगितलें. हैदराबादच्या अंधशाळेकरितां इंग्रजी भाषेतील इंगिलिश ब्रेल पद्धतींत छापलेल्या वसि प्रती तिने देणगी म्हणून मला दिल्या. तिने संस्थेच्या खर्चाने या वीस प्रती हैदराबादला पाठविल्या. जगांतील निरनिराक्षया भाषेत ब्रेल पद्धतींत बायबल वाचीत बसलेल्या आंधळ्यांचे हजारों फोटो अत्यंत आकर्षक व भव्य आकारांत छापलेले आणि फ्रेम करून येथे ठेविलेले आहेत. बायबलच्या शिकवणुकीचा प्रसार करण्याकरितां या संस्थेचा पराकाष्ठेचा प्रयत्न चालूं आहे. अमेरिकेत डॉलर म्हणजे देव असें आपण समजतो. संपत्तीशिवाय अमेरिकेत आपल्याला कांहीं दिसत नाहीं, पण तेथेहि धर्मग्रंथांचा अभ्यास शहरापासून तों खेडेगांवापर्यंत करण्यांत येतो. यावरून येथेहि ईश्वराला स्थान आहे असें वाटल्यावांचून रहात नाहीं. वर्षानुवर्ष या संस्थेचा कसा उत्कर्ष होत गेला याचे अहवालाचे मोठमोठे ग्रंथ मला फुकट देण्यांत आले.

न्यूयॉर्कच्या मध्यवस्तींत जगप्रसिद्ध रॉकफेलर केंद्राच्या अनेक इमारती आहेत. मानव प्राण्यांच्या सुखसोयीकरतां येथें अनेक प्रकारच्या सोयी केलेल्या आहेत. पंचेचाळीस फूट उंचीचा व सोन्यासारखा चमकत असलेला अंटल्सचा पुतळा व या भव्य पुतळ्याचे रेसीव स्नायुयुक्त शरीर पाहून आपल्याला आश्वर्य वाटतें. एका मोळ्या चौकोनी हौदांतील पाणी कृत्रिम रितीने गोठवून पाण्याचा पृष्ठभाग कांचेप्रमाणे गुळगुळीत व घसरत्या शुभ्र वर्फाने आच्छादिलेला आहे. या वर्फावर शैंकडों नरनारी पायांत स्केटिंग पोलार्डी पादत्राणे घालून वृत्य करतात.

जगांतील सर्वीत मोठे नाटकगृह सिटी म्युझिक हॉल येथे आहे. आ नाटकगृहांत एका वेळेस पांचशे नट रंगभूमविर काम करतात. संध्याकाळीं या भागांतील फूटपाथ माणसांनी फुलून गेलेले असतात. हीं माणसें जगांतील अत्यंत कॅशनेबल पोशासानें व तिकडील संस्कृती-प्रमाणें नटलेलीं असतात. अशा ऐहिक वैभवाच्या शिखरावर असलेल्या या भागांतसुद्धां प्रार्थनामंदिरे आहेत. अशा एका चर्चमध्ये एके दिवशीं मी माझ्या अमेरिकिन मित्र व मैत्रिणींबगेबर गेलों होतों. हें रोमन कॅथॉलिक पंथाचे प्रार्थनामंदिर होतें. येथे कुमारी माता मेरीपासून होऊन गेलेल्या खिश्वन संतांचे संगमरवरी मानवाकृति पुतळे ठिकठिकाणीं बसविले आहेत. एका पुतळ्यासमोर पन्नास पन्नास मेणबत्या जळत असतात. ही सामुदायिक प्रार्थनेची वेळ नसल्यामुळे पुष्कळच सुर्चर्या रिकाम्या होत्या. कांहीं स्त्री-पुरुष हातांत ‘होली-रोझरी’ पवित्र माळ घेऊन तोंडानें कांहींसे म्हणत इकडेतिकडे फिरत होते. प्रायश्चित्ताप्रीत्यर्थ मुख्य धर्मोपदेशकानें दिलेला हा एक मंत्र असतो असें नंतर मला कळले. मी हकूंच एकापाशीं चौकशी केली, तेव्हां तो “ You are my Father तू माझा पिता ” एवढाच जप करीत होता. संतांच्या मूर्तीला हात लावून आपल्या सांध्याला व मस्तकाला हात लावून घेण्याची इकडे पद्धत आहे. आपण पवित्र झालों ह्याचे हें चिन्ह आहे. ही झाली चर्चमधील गोष्ट. जेव्हां जेव्हां मी एखाद्या कुटुंबांत जेवावयास जाई त्यावेळेसहि जेवणाआधीं सार्वत्रिक प्रार्थना म्हणण्यांत येई. मीहि त्यानंतर संस्कृतमध्ये प्रार्थना म्हणत असें व त्याचे नंतर इंग्रजीत भाषांतर करून सांगे. इतके या डॉलरच्या देशांत ईश्वराला प्राधान्य आहे.


प्रकरण १२ वे

आज आम्ही न्यूयॉर्कमधील जगप्रसिद्ध स्वातंत्र्याच्या पुतळ्याला भेट आवयाची ठरविली. आम्हांला सूचना मिळाल्याप्रमाणे आम्ही १५-२० जण हॉटेलच्या लॉबीमध्ये दुपारीं एक वाजतां जमलों. आम्ही सर्वच दुरदुरच्या देशाचे होतों. यदृच्छ्या आम्ही सर्वच पुरुष होतों, परंतु आम्हाला मार्गदर्शन करणारी व्यक्ति कॉलेजमधील एक विद्यार्थिनी होती. सुडीच्या दिवशीं व फुरसतीच्या वेळीं काम करून पैसे मिळविणारे अनेक तरुण व तरुणी येथे आढळून येतात.

एक तासभर मुर्गभरेलमधून प्रवास केल्यानंतर वॉलस्ट्रीटच्या स्टेशन-वर आम्ही आलों. आकाशाला भिडणाऱ्या आणि अजस्र बांधणीच्या दगडी इमारतींची रांग रस्त्याच्या दोन्ही बाजूला होती. येथे शेअर बाजार व बँका असल्यामुळे फूटपाथच्या बाजूला दुकाने नाहीत. इमारतीच्या उंचीच्या मानाने रस्ते अगदीच चिंचोळे वाटतात. या भागात रस्त्यांना वळणेहि जास्त आहेत. तों रविवारचा दिवस असल्यामुळे चोहांकिंवे शुक्रशुकाट होता. आमची मार्गदर्शिकाही अत्यन्त जलद चालणारी व जातां जानां प्रत्येक इमारतीची माहिती व स्थळांचे ऐतिहासिक महत्त्व सांगणारी होती. एका गुहस्थाशीं तात्पुरती भैत्री करून व हातांत हात घालून मी तिच्या पाठोपाठ चालत होतों किंवद्दुना पक्षत होतों म्हटलेंतरी चालेल. एखाद्या वेळेस आमची जोडी मांगे राहिली व वळणामुळे पुढची मंडळी दृष्टीआड झाली म्हणजे आम्हांला भीति वाटत असे. अर्धा तास चालून गेल्यावर ऑटलांटिक महासागराच्या किनाऱ्यावर आम्ही आलों. न्यूयॉर्क बंद्राचा हा एक भाग आहे. सागराच्या प्रचंड लाटा दगडी तटावर आदलत होत्या. स्वातंत्र्याचा पुतळा येथून दोन भैलांवर असलेल्या एका बेटावर असल्यामुळे आम्हाला एका जहाजामधून प्रवास करावयाचा होता. आमच्या मार्गदर्शिकेने परतीचीं तिकिंवे काढलीं. घक्कचापासून बोटीपर्यंत असलेल्या तात्पुरत्या लाकडी पुलावरून आम्ही

जात असतांना बोटीच्या हेलकाव्यामुळे पूल हलत असे. या धक्कचामुळे आम्ही कोलपद्गुन पडू नये म्हणून बोटीचा नोकरवर्ग—वॉच युवर स्ट्रेप—‘जपून चाला’ असें ओरडून सांगत असत. या दिवशीं या बोटीत सुमारे पांचहजार स्थापुरुष स्वातंत्र्याचा पुतळा पाहण्याकरितां चालले होते. या बोटीच्या डेकवर व सालीं आरामसुच्यार्या व लहान लहान कॅनून्हसच्या सुच्यार्या पुष्कळ होत्या. घटीची सुर्ची घेऊन आपण कोठेही जाऊन बसण्याची यांत सोय होती. या बोटीच्या मधल्या मजल्यावर एक दुकान होतें, कीं ज्यांत कॉफी, आइस्क्रीम, विस्कीटस् वर्गे साण्याचे जिन्नस अल्यांत स्वस्त दरांत मिळत. याशिवाय न्यूयॉर्क शहराच्या देखाव्याचीं चित्रे येथे विकत मिळत. बोटीवरील सहलीकरितां आलेल्या प्रणयी जोडप्यांच्या प्रणयी लीलांना ऊत आला होता. आपला प्रियकर व आपण याशिवाय त्या स्थियांचे लक्ष दुसरीकडे कोठेही जात नसे. आपल्यासारख्या एकाकी पुरुषानें या जोडप्याकडे बघणे असभ्य समजले जात असे.

महासागरांतून तास दीड तासाच्या प्रवासानंतर आमची बोट बेढोला बटांत येऊन दाखल झाली. हें बेट फारच लहान म्हणजे एखादा फूटबॉल-



स्वातंत्र्याचा पुतळा व बेट बेढोला

ग्रांड इतके असेल. येथेच स्वातंत्र्याचा पुतळा आहे. हा प्रचंड पुतळा अमेरिकेच्या स्वातंत्र्याचे प्रतीक आहे. हा बारथोल्डी नांवाच्या फेंच शिल्पकाराने फ्रान्समध्ये बनविला आहे व फ्रान्सने सन १८८३ मध्ये अमेरिकेला हा पुतळा बक्षिस म्हणून दिला. याचा चबुतरा दीडशे फूट उंच असून चबुतंत्यावर दीडशे फूट उंचीचा पुतळा उभा आहे. चबुतंत्याचे क्षेत्रफळ ६२ चौरस फूट आहे. पुरातन काळच्या रोमन पद्धतीचे वस्त्र पुतळ्याभोवतीं गुंडाळलेले असून डाव्या हातांत ग्रंथ व उजवा हात वर करून स्वांतंत्र्याची मशाल जळत आहे असे दाखविले आहे. हा पुतळा आंतून भरीव नसल्यामुळे आम्ही पायया चढून ढोक्याच्या पोकळीपर्यंत गेलो. वर जाण्याकरितां लिफ्टचीही सोय आहे. ढोक्याच्या पोकळीत चाळीस माणसे सहज उभी राहू शकतात. नंतर उजव्या हाताच्या पोकळीतून चढून मशालीपर्यंत आम्ही आलो. या मशालीच्या खालील गोलाकृति पोकळीत दहावारा माणसे सहज मावू शकतात. येथे असलेल्या भोकांतून आम्ही न्यूयॉर्कचा देसावा पाहिला. येथे पुतळ्याच्या इतिहासाचे सचित्र व सुंदर पुस्तक विनामूल्य देण्यांत येते. अर्धा तास ढोक्याच्या पोकळीत आम्हीं विश्रांति घेतली. पुतळ्यामधून उतरण्याकरितां एक जिना, चढण्याकरितां दुसरा जिना व याशिवाय लिफ्ट आहे. ढोक्यापर्यंत चढतांना आम्ही घामाघूम झालो. उतरतांना मात्र आम्ही पळत खालतीं आलो. चबुतंत्याभोवतीं हिरवळ आणि सुंदर बाग आहे. येथेहि लहानसे उपाहारगृह आहे. मी माझ्या कॅमेझ्याने बरेच फोटो घेतले. व्यवस्थित रीतीने कापलेल्या व मखमलीसारख्या मऊ असलेल्या हिरवळीवर आम्हीं बराच वेळ लोळण घेऊन विश्रांति घेतली. येथेहि जोडपीं हातपाय ताणून इतस्ततः पसरलेलीं दिसत होतीं. पानसुपारीच्या ढब्याएवढे रेडिओ पुष्कळांच्या गळयांत अडकविलेले व गाणे ऐकत आणि महासागराच्या प्रचंड लाटा पहात फिरणारे अनेक स्त्री-पुरुष तेथें होते. एका तासानंतर आम्ही परत लिबर्टी बोटीने न्यूयॉर्कला निघालो. यानंतर आम्हीं कांहीं चर्चेसना भेटी दिल्या. कांहीं चर्चेसन्या प्रांगणांत असलेलीं

थडगीं पाहिलीं. पुष्पमंडित लतागृहांनीं वेष्टित असलेल्या निरनिराळ्या आकाराच्या थडग्यांजवळ स्मृतिलेखांचे कोरीव दगड बसविलेले होते. हे लेख वाचून गतकालीन प्रसिद्ध स्त्री-पुरुषांची माहिती आम्हीं करून घेतली. याप्रमाणे आमच्या सहलीचा कार्यक्रम अत्यन्त मनोरंजक व माहितीपूर्ण झाला.

प्रकरण १३ वै

एम्पायर स्टेट बिल्डिंग ही जगांतील सर्वात उंच इमारत न्यूयॉर्क शहरांत आहे. ही इमारत आमच्या शेजारीच होती त्यामुळे ती नेहमीच माझ्या पाहण्यांत येत असे. या इमारतीची उंची एक हजार दोनशे पन्नास फूट आहे. या एकशे दोन मजली इमारतींत कित्येक बँका, दुकानें, रिस्ट्रांट, कंपन्या वर्गेरे हजारे संस्थांचा समावेश झालेला आहे. सुमारे एक लाख लोक येथे राहतात व काम करतात. वर व खालीं जाण्यासाठी लिफ्टस् आहेत. यांची संख्या ६७ आहे. एका लिफ्टमध्ये विस माणसे सहज उभीं राहूं शकतात. आपल्याला वरपर्यंत जावयाचे असल्यास दर दहाव्या मजल्यावर उतरून दुसरी लिफ्ट घ्यावी लागते. प्रथम जेव्हां मी येथे गेलों, तेव्हां लिफ्ट असलेल्या मोठ्या दिवाणखान्यांत लिफ्ट सांपडेना; लिफ्टचे दरवाजे व भिंत हा फरकच मला कळेना. भिंतींत बसविलेले एक बटण दावतांच जण काय भिंत दुभंगून दरवाज्याचे दोन पट बाजूला होऊन आल्हादकारक प्रकाशाने प्रकाशित झालेली लिफ्ट आपल्यापुढे येते. विमानांत बसून वर जातांना जसा कानांत ठणका होतो त्याच्यप्रमाणे लिफ्टमधून जातांना ठणका जाणवतो.

या इमारतींत ६२ व्या मजल्यावर इंडियन डेलिगेशनची कचेरी आहे. सरकारी कामानिमित या कचेरींत मी जात असें. या मजल्यावर असलेल्या निरनिराळ्या देशांच्या डेलिगेशनसूच्या पाठ्या आपण गॅलरीमधून जात

असतां आपल्या दृष्टीस पडतात. बारा नम्बरचा द्रवाजा उघडल्यावर आपल्या देशाची कचेरी लागते. येथे काम करणारे कांहीं भारतीय स्त्री-पुरुष आहेत. याशिवाय अमेरिकन स्त्रियाहि भारतीय अधिकाऱ्यांच्या हाताखालीं सेकेटरी म्हणून काम करतात. आपल्या मायदेशाची माणसे एकत्र येथे काम करीत असलेलीं पाहून आपल्याला या ऑफिसबद्दल आपलेपणा वाटतो. ही सर्व मंडळी माझ्यासारख्या नवस्व्याला सहानुभूति-पूर्वक मदत व मार्गदर्शन करण्यास तयार असतात.

याच इमारतीत ८२ व्या मजल्यावर एका भागांत शेठ डालमियाच्या मालकीचीं जितकीं वर्तमानपत्रे आहेत त्यांची एजन्सी व प्रतिनिधींची कचेरी आहे. या कचेरीने माझी मुलाखत घेतली व माझ्या कामगिरी-बद्दलचा वृत्तांत वर्तमानपत्रांतून प्रसिद्ध केला.

याच बिलिंडगमध्ये ८६ व १०२ नंबरच्या मजल्यावर वेधशाळा आहेत. येथे ग्रह व नक्षत्रांच्या निरीक्षणाकरितां यंत्रे व दुर्बिणी बसाविल्या आहेत. ही इमारत न्यूयॉर्कच्या कुठल्याहि भागांतून दृष्टीस पडते. रात्रीच्या वेळेस खालपासून वरपर्यंत्या हजारों सिडक्या विजेच्या दिव्यांने अगझगीत प्रकाशितात. हा मनोरम देसावा माझ्या राहत्या खोलीच्या सिडकींतून पलंगावर पडल्या पडल्या दिसत असे. कधीं कधीं रात्रीं एकदोनच्या सुमारास या भव्य इमारतीच्या पाठीमागें चांदण्या व चंद्रमाने प्रकाशिलेल्या निरभ्र आकाशाचा पडदा या इमारतीच्या शोभेत भर घाली. कधीं आकाशांत ढग आल्यास या इमारतीचे वरचे मजले दिसेनासे होत. कधीं न्यूयॉर्कमध्ये पाऊस पढे तर या इमारतीचे वरचे मजले कोरडे ठणठणीत असत. तळघरापासून १०२ मजल्यापर्यंत पाहण्याकरितां प्रवेश-फी फक्त पांच रुपये. कांहीं कामानिमित्त आपण तेथें गेलों तर आपल्याला विनामूल्य आंत जातां येतें. ही प्रचंड इमारत बांधण्यास वीस कोटी रुपये सर्व आला.

जगांतील सर्वांत मोठीं व चमत्कारिक वस्तु आपल्याजवळ असावी असें येथील लोकांना फार वाटतें. जगांतील सर्वांत मोठें दुकान मैसी

आणि कंपनी माझ्या घरापासून दोन चौक ओलांडून गेल्यावर होते. या २५ मजली इमारतीची लांबी व रुंदी एक फलंग असून दुकानच्या चारी बाजूनी रस्ते रुंद आहेत. मुलामुलीचे व स्त्री-पुरुषांचे तयार कपडे, फर्निचर, पुस्तके, सेळणीं वैरे भागांचा विस्तार फार प्रचंड आहे. आकर्षक रीतीनें सामान मांडण्याचें शास्त्र येथें पूर्णविस्थेला गेले आहे. एका मजल्यावर मोटारी विकण्यास ठेवल्या आहेत. आपल्या पसंतीची मोटार विकत घेतल्यावर त्यांत बसूनच लिफ्टपर्यंत मोटार आणतां येते. लिफ्टचा दरवाजा उघडल्यावर आंतमध्ये मोटार न्यावी व रस्त्याच्या बाजूला लिफ्ट असल्यावर आपण ती घेऊन बाहेर पडू शकतो. या दुकानाच्या तळधरांत कसर लागलेल्या किंवा स्वराब झालेल्या वस्तु विकण्यास ठेवल्या आहेत. या वस्तू अत्यन्त स्वस्त असल्यामुळे येथें फिरणारे गिन्हाईक मध्यम-वर्गीय किंवा गरीब दिसतात. या तळधरांत ढिगाऱ्यानें जिनसा पडलेल्या असतात. प्रत्येक ढिगाऱ्याची किंमत तेथें पाटीवर लिहिलेली असते. येथील ग्रंथालयाच्या विभागांत भारतीय पुस्तकांची एक शाखा आहे. येथें विशेषतः महात्मा गांधींचीं व पं. नेहरूंचीं पुस्तके प्रामुख्यानें दिसतात. नुकतेंच प्रासिद्ध झालेले—‘हाफ वे ट्रू फ्रिडम’ (Half way to Freedom) —हे पुस्तक मीं येथें विकत घेतले. या दुकानाच्या मैनेजरची मीं भेट घेतली. या दुकानांत दहा हजार विकेते आहेत व रोजची विक्री दहा लक्ष डॉलर आहे. विक्रेत्यांमध्ये स्त्रियांचा भरणा जास्त आहे. त्यांची नग्रता व गिन्हाईकांना खूब करण्याची दृव वाखाणण्यासारखी आहे. जिनसांच्या किंमतीबद्दल घासाधीस करणे येथें मुर्दींच दिसून येत नाहीं.

या दुकानाच्या बाजूला ‘ऑटोमॅट’ नांवाचे उपाहारगृह आहे. अशा प्रकारचीं उपाहारगृहे न्यूयॉर्क शहरांत अनेक ठिकाणीं आहेत. अशा उपाहारगृहांत यांत्रिक पद्धतीनें आपोआप स्वावपदार्थ मिळण्याची सोय केलेली असते. एका मोठ्या हॉलमध्ये टेबल व खुर्च्या मांडलेल्या असतात. एका बाजूला ट्रेचा ढिगारा, काटे, चमचे व सुन्या असतात. पाणी पिण्याचे ग्लास, कप व बशा धुवून स्वच्छ ठेविलेल्या

असतात. ताक, दूध व कॉफी देणाऱ्या नळाजवळ एक एक चीर असते. त्या चिरीत तेथें लिहिलेल्या किंमतीचें नाऱ्ये टाकून नळाची तोटी फिरविल्यावर त्या किंमतीचें पेय आपल्या गळासांत किंवा कपांत पडून नळ आपोआप बंद होतो. स्वाण्याच्या वस्तु कांचेच्या लहान लहान कप्यांत ठेविलेल्या असतात. येथें असलेल्या चिरींतून तेथें पाटीवर लिहिलेली किंमत टाकतां क्षणींच दरवाजा उघडतो. बशीत ठेविलेले स्वाद्य आपण बांहेर काढून घेतल्यावर नंतर दरवाजा बंद होतो. हें सर्व स्वाद्य व पेय ताजें असते. तेथें एकही माणूस काम करण्यास नसतो. फक्त टेबलावरील वापरलेल्या कपबशा उचलण्यास नोकरवर्ग दिसतो.

प्रकरण १४ वे

न्यूयॉर्क शहरांतील प्लॅनिटेरियम ही यांत्रिक उत्तमाला एक असव्यक्त इमारत आहे. प्लॅनेट म्हणजे ग्रह. ज्या गृहांत ग्रहमालिका व रात्री दिसणारे आकाशांतील देखावे दाखविले जातात, त्याला प्लॅनिटेरियम म्हणतात. या वर्तुळाकार व बुमट असलेल्या इमारतीत सातदें माणसांना बसण्याइतकी गोलाकृति गॅलरी आहे. मध्यभागी प्रचंड व गुंतागुंतीचे यंत्र एका फिरत्या चक्रावर घट बसविले आहे. याला प्रॉजेक्टर असें म्हणतात. प्रवेश फी तीन रुपये आहे. दिवसांतून चार, पांच वेळां प्रदर्शनाचे काम येण्ये होतें. एका रविवारी दोन वाजतां चौधां भित्रांसह मी हें प्रदर्शन बघण्यास गेलों. या इमारतीच्या बाहेरच्या गॅलरीत मोठमोठीं चित्रे फेम करून लावलीं आहेत. सूर्यावरील ढाग, चंद्रावरील देखावे, मंगळादि ग्रहांचे हजारों पटीने विस्तार करून दाखविलेलीं चित्रे येण्ये आहेत. वीसपंचवीस मैल उंचीवर असलेल्या वातावरणाचीं छायाचित्रे येण्ये आहेत. पृथ्वीवर पडलेल्या लहान-मोठ्या उल्का येण्ये ओळीनें मांडून ठेवल्या आहेत. हें सर्व पाहिल्यावर आम्ही घुमटाकार गृहांत प्रवेश केला. आम्ही परदेशांतून येण्ये ज्ञान संपादना-



करितां आलों आहोत असें समजल्यावर तेर्थालि व्यवस्थापकानें आमच्ये स्वागत केले व गॅलरीतील पुढांल जागा आम्हांस बसण्यास दिली. शारकाईने आम्हीं प्रोजेक्टरचें निरीक्षण केले. संधिप्रकाशाप्रमाणे आंतमध्यें विजेचा प्रकाश पडला होता. एकदम अंधार पडला. आम्ही वर पाहू लागलों ता बुमटाच्या छताएवजीं आम्हांला निरब्र आकाश दिसले. नक्षत्रे, ग्रह, आकाशगंगा वगैरे हुबेहुब चमकत आहेत असा आम्हांला भास झाला. पांचशें माणसें आमच्याभांवतीं बसलेलीं पण सर्वत्र स्तब्धता. अंधार असल्यामुळे या कृत्रिम आकाशांतील दिव्य देखाव्यानें आम्ही अभिष्ट झालों. येथें काम करीत असलेल्या एका खगोल शास्त्रज्ञानें आम्हांला माहिती दिली. आकाशांतील त्या त्या नक्षत्रांचे व ग्रहांचे वर्णन चटकदार रीतीने करीत असतांना काळसर रंगाच्या बाणाच्या अग्रभागाने वर्णित ग्रह व तारे दर्शविले जात. हल्लहल्ल हा गटद अंधार नाहींसा झाला व क्षितिजावर बिंबाकार पूर्ण चंद्रमाचे दर्शन झाले. आकाशांतून चंद्राचे भ्रमण होत असतांना दिसत असलेल्या ग्रहादि नक्षत्रांचे वर्णन सांगण्यांत आले. नंतर उषःकालचा देखावा दृष्टीस पडला. पूर्वेच्या बाजूला किंचित सोनेरी वर्णाची झाक आहे, सूर्यनारायणाच्या आगमनाची वर्दी देण्याकरितां तेजःपुंज शुक्रादि चांदण्या पृथ्वीवर आपले तेज फेकीत आहेत अन् सूर्याचे अर्धे बिंब क्षितिजावर दिसतं न दिसते, तोंच हा एक तास चाललेला व भ्रमिष्ट करणारा कायंक्रम समाप्त होतो. बाहेर येऊन पाहतों तों दुपारचे साडेतनि वाजलेले आमच्या दृष्टीला पडले.

‘प्लॅनिटेरियम’च्या शेजारीं रुझवेल्ट मेमोरियल म्युझियम आहे. वरवर नजर फेकीत जरी आपण हें पाहिले तरी सात आठ दिवस लागतील. आमच्या सहा तासांच्या निरीक्षणामध्येंच आमचे डोळे शिणावले व पाय थकले. या ऐतिहासिक अजबखान्यांत पाषाणकालापासून आतां पर्यंत वापरण्यांत आलेलीं संहारक शस्त्रे, भांडीं, दागदागिने, वस्त्रे वगैरे तावदानाच्या खोलीमध्यें ठेवलेलीं होतीं. मानवाकृति पुतळ्यांना त्या त्या कालांतील व देशांतील दागिने घालून त्या दागिन्यांचे वर्णन आणि ते-

मिळायचे ठिकाण छापून तें कार्ड तेथें अडकविलेले होतें. महाराष्ट्रीय पद्धतीची नथ एका महाराष्ट्रीय स्त्रीच्या नाकांत आम्हीं पाहिली. डोक्याला घालीत असलेल्या शिरस्त्राणाच्या प्रदर्शनीय भागांत पुणेरी पगडीहि आम्हीं पाहिली. अनेक प्रकारचे ज्ञान संपादन करणारे हें एक स्वतंत्र वातावरणाचे विद्यापीठ आहे. हिंदुस्थानांत म्युझियम म्हणजे चमत्कारिक वस्तूचा संग्रह समजला जातो आणि येथें फावल्या वेळीं येऊन धांवते निरीक्षण करण्याची आम्हांला जणू संवयन जडली आहे. परंतु अमेरिकेत कित्येक विद्यार्थी व विद्यार्थिनी आपल्या आवडीप्रमाणे विशिष्ट कलेचा येथें वर्षानुवर्ष अभ्यास करीत असलेले आढळून येतात. शोधक बुद्धीच्या विद्यार्थ्यांना येथें सर्व प्रकारच्या सबलती देण्यांत येतात. येथें ज्ञानप्राप्तीचीं अनेक साधने आहेत, त्यांत जगप्रासिद्ध कोलंबिया विद्यापीठाचा फार वरचा दर्जा लागतो. या विद्यापीठांत अंध व मूक शिक्षण पद्धतीचा अभ्यासक्रम पदवीधर शिक्षकांना ऐच्छिक विषय म्हणून घ्यावा लागतो. हा अभ्यासक्रम कोणत्या प्रकारचा आहे हें पाहण्याचे काम माझें असल्यामुळे मी अनेक वेळां त्या युनिव्हर्सिटीं जाई. येथें पस्तीस हजार विद्यार्थी वसतिगृहांत राहून विद्यापीठांत शिक्षण घेतात. यावरून या विद्यापीठाच्या इमारतीची कल्पना येईल. येथील ग्रंथालयांत पंधरा लक्ष ग्रंथ आहेत, येथें मुलामुलींना संमिश्र शिक्षण देण्यांत येते. ज्ञात असलेल्या सर्व शास्त्र व कलांच्या अभ्यासाची सोय येथें आहे. येथील अभ्यासक्रमाचीं माहितीपत्रके केंद्रीय कचेरींत ठेविली आहेत. आशियाई राष्ट्रांपैकीं चिनी संस्कृतीचा अभ्यास येथें मोठ्या प्रमाणांत होतो. मीं येथील चिनी ग्रंथाची लायब्ररी पाहिली. येथें चिनी विद्यार्थ्यांबरोबर अमेरिकन व युरोपियन विद्यार्थी चिनी ग्रंथांचा अभ्यास करीत असलेले मीं पाहिले. या विद्यापीठांत शंभर भारतीय विद्यार्थी असतील. याच कोलंबिया विद्यापीठाने पंडित नेहरूना एलएल. डी. ची सन्माननीय पदवी बहाल केली आहे. या वेळचा येथील देखावा पाहून कोणत्याहि भारतवासीयाला अभिमान वाटल्याशिवाय राहणार नाहीं.

प्रकरण १५ वें

न्यूयॉर्कमधील मुख्य पोस्ट ऑफिस हें जगांतील सर्वात मोठे पोस्ट ऑफिस समजले जाते. तळघरासहित ही एकच मजली इमारत आहे. पण याचा विस्तार फारच मोठा आहे. याच्या चारी बाजूचे वाहतुकीचे रस्ते माणसांनी फुलून गेलेले असतात. या पोस्ट ऑफिसचा दर्शनीय भाग रोमन फट्टतीचा आहे. सुमारे दोनशें यांडे लंबीच्या रुंदे रुंद वीस एक पायऱ्या चृदून गेल्यावर पूर्ण कांचेचे दरवाजे लागतात. हे दरवाजे उंच व गोल अशा पंचवीस खांबांच्या मध्यभागी बसविले आहे. आणि हे सर्वच दरवाजे स्प्रिंगचे असल्यामुळे नेहमीच लावलेले असतात. एकदां मी माझ्या हिंदी मित्रावरोबर पोस्ट ऑफिसच्या दर्शनी हॉलमध्ये उभा होतो. इतक्यांत एक अमेरिकन मनुष्य आपल्या मोटारींतून उतरून पायऱ्या चृदूला, परन्तु दरवाज्याचे तावदान फार स्वच्छ व अत्यन्त पारदर्शक असल्यामुळे त्याने दरवाजाला धडक दिली. तावदान पुढून कांचेचे तुकडे चोहोंकडे पसरले आणि त्या माणसास गंभीर तळेच्या जखमा होऊन रक्तप्रवाह सुरु झाला. वेळेला किंमत देणाऱ्या या अमेरिकन लोकांना या जखमी माणसास मदत करण्यास वेळ कोठे आहे? माझ्या हिंदी मित्रानें ताबडतोब रुमाल काढून प्रथमोपचारास सुरुवात केली. मी थोडे घावरतच माझ्या मित्राला म्हणालो—माझ्या अंगावर सुन्दां रक्ताचे शिंतोडे उडाले आहेत. पोलीस येऊन पंचनामा करतील व आपल्याला साक्ष घावी लागेल. कदाचित त्याला टकळून दिल्याचा आरोपही आपल्यावर येईल. आपण येथून जलद निघून जाऊं—परन्तु माझा मित्र धीट होता. अमेरिकेत चाग पांच वर्षे काढली होतीं त्याने. तो म्हणाला—‘ही अमेरिका आहे;’ हिंदुस्थान नव्हे.’ लगेच तेथें रेडकॉस अम्बुलन्सची मोटार आली. त्या लोकांनी त्या बेशुद्ध असलेल्या माणसास ताब्यांत घेतले. रेडकॉसच्या माणसाने माझ्या स्लेह्याचा पत्ता विचारला. दुसऱ्या दिवशी हिंदी माणसाने अमेरिकन माणसास कशी

मदत केली याचें अभिनंदनपर वृत्त वर्तमानपत्रांत प्रसिद्ध झालें. रेड-क्रॉसने व्यक्तिशः अभिनंदनाचें पत्रहि त्याला पाठविले.

जखर्मी माणसास उचलून नेल्यावर आरोग्यखात्याच्या लोकांनी ती जागा स्वच्छ केली व दरवाजाची फुग्लेली कांच परत बसविली. पंधरा मिनिटाच्या आंत जणु कांहीं तेथें कांहींच अपघात घडला नाहीं, अशी व्यवस्था करण्यांत आली.

काढीं, पाकिटें व तिकिटें विकण्याकरितां येथें दहा खिडक्या आहेत. या हॉलमध्यें लोकांच्या सोयीकरितां लेसनसाहित्य ठेवलेले आहे. कोणत्याहि खिडकीजवळ गर्दी असल्यास आपोआपच लोक एका ओळींत उभे राहतात. या पोस्ट ऑफीसचें आणखी एक वैशिष्ट्य म्हणजे हें चोरीस तास उघडें असतें. दिवसभर काम करणारे लोक येथें येकन रात्रीं बारा एक वाजतांहि मनिओर्डर करू शकतात. मी स्वतः हिंदुस्थानला पाठवावयाचें पासल केव्हांही करीत असे.

येथे एका कार्डाची किंमत एक सेंट आणि एका पाकिटाची किंमत तीन सेंट आहे. हिंदुस्थानला विमानानें पाकीट पाठवावयाचें असल्यास पंचवीस सेंटचे तिकीट लावावें लागेत. विमानानें पाठविलेले पत्र न्यूयॉर्क-हून हैद्राबादला पांचव्या दिवशी मिळतें तर जहाजानें येणारे पत्र दीड महिन्यानें मिळतें. न्यूयॉर्कच्या पोस्टांत रोज एकशेवीस कोटी पत्रांची उलाढाल होते.

येथे तार करण्याची कंपनी निराळी आहे. त्याला ‘वेस्टर्न युनियन’ असे म्हणतात. या युनियनच्या शास्त्रा जागोजाग आहेत. तार करण्याच्या तीन पद्धती आहेत व त्यांचे दरही कमी-जास्त आहेत. मी एकदां हैद्राबादला तार पाठविली. तार बारा तासाने मला परत मिळाली. विचारणा झाली कीं तार सिंध हैद्राबादला जावयाची कां दक्षिण हैद्राबादला? मी स्वतः पुनः तार ऑफीसमध्ये गेलों व म्हणालें, “हिंदुस्थानांत आतां हैद्राबाद एकच राहिलें आहे”—तेब्बा मला उत्तर मिळालें—जगाचा राजकीय नकाशा क्षणाक्षणाने बदलत आहे, त्यामुळे

दोन्हीही हैदराबाद आम्ही हिंदुस्थानांतच आहेत असें मानतों,— तरेवर दक्षिण हैदराबाद लिहिल्यावर पुनः कांहीं पैसे न घेतां ही तार स्वीकारण्यांत आली. तीनचार तासांत तार हिंदुस्थानांत सहज पोंहचते. तारसात्यानें अजून एक सोय केली आहे. अमेरिकेहून जेव्हां जेव्हां मी तार पाठवी, तेव्हां प्रत्येक वेळीं ती तार मुक्कामाला अमुक वेळीं पोंहचली म्हणून उलट तार अथवा टेलिफोन मला येई. यामुळे तार पोंहचली किंवा नाहीं याची काळजी करण्याचें कांहींच कारण उरत नसें.

प्रकरण १६ वे

न्यूयॉर्क शहरांत ब्रॉडवे व सातव्या एंबिन्यूला लागून असलेले ४२ पासून ५० नंबरच्या रस्त्यावर थिएटर व सिनेमाच्या रांगा लागल्या आहेत. दिवसभर श्रम केल्यावर रात्रीच्या करमणुकीकरितां येथें स्त्रीपुरुषांची अफाट गर्दी जमते. विजेच्या प्रकाशानें येथें रात्रीचा दिवस झालेला असतो. थिएटरमध्ये व रस्त्यावर अशा दोन्ही ठिकाणी करमणुकीचीं साधने अनेक आहेत. फूटपाथवर उमे राहून तासानुतास गंमत पाहणारे अनेक लोक दिसतात. कोणी आपल्या सहचरीच्या कंबरेला विळखा घालून उभा आहे, तर कोणी स्त्रीपुरुष एकमेकांच्या गळ्यांत हात घालून चालले आहेत, इतकेच काय, आमच्या बरोबर एखादी मैत्रीण असल्यास तिला सुन्दरां आपल्या सहवासाच्या प्रमाणांत वागविणं हें शिष्टसंप्रदायाला अनुसरूनच आहे.

सिनेमाचीं तिकिटे विकणारी ही नेहमींच एक स्त्री असते. ही वयानें तरुण, रूपानें सुंदर, नीटनेटका पोशाख केलेली असते. परंतु तिच्या भोवतीं घोटाळणारे किंवा छाटकी म्हणून तिचीं चेष्टा करणारे प्रेक्षक नसतात. कोणत्याही सिनेमाच्या तिकिटाचा दर एकच असतो. फरक जो आहे तो बाल व प्रौढांच्या तिकिटांत. सिनेमाच्या चित्रपटावर व.

व आंतमध्यें असलेल्या ऐषआरामाच्या सोईवर हा दर ठरविलेला असतो. साधारण सिनेमास ३० सेंट्रस् (सुमारे १॥ रु.) बाबे लागतात.

सुट्टीच्या दिवसांत दुपारीं तीन वाजतां सिनेमाचे खेळ सुरु होतात. आपल्याकडे ज्याप्रमाणे 'फर्स्ट शो' व 'सेकंड शो' दाखवितात त्या प्रमाणे तेथें नाही. एकदां कथानकाची रीळ सुरुवातीला लावावयाची तेंशेवटपर्यंत म्हणजे कथानक संपल्यावर वेळ न दवडतां हीच रीळ रात्रीं एक वाजेपर्यंत दासवायची असते. त्याचप्रमाणे प्रेक्षकांची ये-जा सारखी चालू असते. परंतु जमिनीवर मरवमलीसारखे गालिचे असल्यामुळे पायांच्या आवाज होत नाहीं आणि रिकाम्या खुर्च्या भरून ट्राकण्याकरितां एक मार्गदर्शक असल्यामुळे आपल्या जागेकरितां भटकावें लागत नाहीं. या सोयीमुळे आपण केव्हांही सिनेमाला जाऊ शकतो. कथानकाच्या ज्या भागापासून आपण पहाण्यास सुरुवात केली आहे तो भाग पुनः सूपेरी पढव्यावर दिसून लागला, म्हणजे पूर्ण कथानक पहाण्याचे संपले. यानंतर तेथें बसणे वा न बसणे हे तुमच्यावर अवलंबून आहे. शैकडों लोक येतात व जातात पण गोंगाट नाहीं. सर्वत्र शांतता दिसून येते.

सिनेमाचे अंतर्गृह अमेरिकन बैम्बाला साजेसे आहे. येथील लॉबीमध्यें उंच उंच भरजरीचे व आकर्षक रंगाचे निसर्गाचे देखावे, आणि चित्रित केलेले पडदे भिंतीवर टांगलेले असतात. मऊ कुशनच्या कोचेस या पढव्याला लागून ठेविलेल्या असतात. छतापासून खालपर्यंत लॉबेकळत असलेल्या कांचेच्या अनेक झुंबरांतून मंद व आल्हाददायक विजेचे दिवे प्रकाशत असतात. ही लॉबी म्हणजे सिनेमा प्रेक्षकांच्या विश्रांतीची जागा. या हॉलच्या दोन्ही बाजूला दोन सोल्या असतात व तेथें स्त्री-पुरुषांच्या शौचमुखमार्जनाची सोय केलेली असते. येथें आरसे, ऊन व थंड पाण्याचे नळ व घडी घालून ठेवलेले डझनावारी टॉवेल्स असतात. प्रत्येक ठिकाणी स्वच्छता व टापटीप दिसून येते. कांहीं कांहीं सिनेमागृहांत टेलिफोन फुकट करण्याची सोय असते, तर कांहीं ठिकाणी त्या सिनेमागृहानें चित्रित केलेलीं पोस्टाचीं काढै विनामूल्य प्रेक्षकांना देण्यांत

येतात. अशा कार्डीत आपल्या मजकुराकरितां थोटी जागा सोडलेली असते. अशीं काढै येथेच लिहून आपल्या भित्रांना पोस्ट करतां येतात. आपले सिनेमागृह अधिक लोकप्रिय व्हावें म्हणून अमेरिकन लोक अनेक युक्त्या योजितात.

केव्हां केव्हां एखाद्या सिनेमागृहाच्या मालकाविरुद्ध तेथील काम-करी लोक संप करतात. मात्र मालक दुसऱ्यांना आणून कामाला लावतो आणि आपले काम चालूं ठेवतो. या वेळेस सिनेमागृहासमोरील देखावा पहाण्यासारखा असतो. संपावरील कामगार स्त्री-पुरुष आपल्याच गळ्यांत आपल्याच उंचीच्या पाटचा अडकावून सिनेमा गृहासमोरील फूट-पाथवर वर्तुळाकार फिरत असतात. त्या पाव्यांवर त्यांच्या तक्रारी लिहिलेल्या असतात व तोंडानें सिनेमा बंद आहे असें ओरढून सांग-ण्याचा त्यांचा सपाटा चालूं असतो. सिनेमागृहाचा मालक भाडोत्री माणसाकडून सिनेमा चालूं आहे असें सांगतो. तिकटिविकी चालूच असते. प्रत्यक्ष सिनेमाप्रेक्षकांना कांहीच त्रास होत नाही. ओरढणार ओरढत असतात, पण प्रेक्षक आपल्या मर्जीप्रमाणे संथ रीतीनं वागत असतात. गोष्टी निकरावर जाऊं नयेत म्हणून पिस्तुल घेतलेले आणि काढतुसांचे सर अडकविलेले दोन राक्षसी देहयष्टीचे कॉन्स्टेबल या संपकरी घोळक्याबाहेर गोलाकृति फिरत असतात. जवळच ॲम्ब्युलन्स तयार असते. मला जी गम्मत वाटली ती ही कीं, संपकरी स्त्रीहि गळ्यांत हरताळाची पाटां अडकवून मोळ्या आवेशांत ओरढत असते !

प्रकरण १७ वें

“स्टेज शो” दाखविणाऱ्या सिनेमागृहाला नेहमींच गर्दी असते. चित्रपटाच्या रंगभूमीवर चित्रपट सुरु होण्यापूर्वी जे सेळ व देखावे दाखवितात त्याला ‘स्टेज शो’ म्हणतात. कांहीं सिनेमागृहाच्या रंगभूमीवर जाढूचे प्रयोग, शक्तीचे प्रयोग अथवा एखाद्या स्त्रीचा अभिनय-युक्त नाच करून दाखवितात. ‘स्टेज शो’ करितां न्यूयॉर्क शहरांतील रेडिओ सिटी म्युझिक हॉल प्रसिद्ध आहे. सुमारे सात हजार प्रेक्षक एका वेळेला आपल्या जागेवर अत्यंत उत्तम रीतीने रंगभूमीच्या कोणत्याहि भागांत होत असलेला अभिनय पाहूं शकतात. या गृहाच्या छताला रात्रीच्या आकाशाचा रंग व रूप दिल्यामुळे आपण उघड्यावर बसून सेळ बघत आहोत असा भास होतो. स्टेजवर एकाच वेळी तीनशें नट-नटी अभिनय करतील इतरी जागा असते. विजेच्या मदतीने या रंगभूमीचा पृष्ठभाग व देखावे बदलत असतात. एखादे वेळेस रंगभूमीच्या पृष्ठभागांतून हल्लुहवू शेतकऱ्यांची झोंपडी वर येते, तर एखादे वेळेस राजवाड्याचा भाग येतो. ज्या रीतीने हे भाग वर येतात त्याचप्रमाणे स्थालींहि जातात. या रंगभूमीच्या झोंपडीसमोर अथवा राजवाड्यासमोर हा वृत्त्याचा कार्यक्रम होतो. सारख्याच उंचीच्या व अत्यंत आकर्षक व चमकदार पोशाखाने नटलेल्या शेंकडों नटी एका तालांत विघुलुतेच्या वेगाने वृत्त्य करीत असतात. रंगभूमीच्या झोंपडीतून अथवा राजवाड्यांतून एक जोडपै बाहेर पडून शेंकडों नटींच्या केंद्रस्थानीं उपस्थित होऊन वृत्त्याला सुरुवात करते. या रंगभूमीला लागूनच पुढील भागीं सुमारे १०० माणसांचा बँड व मंजुळ वाद्यांचा एक ताफा बसलेला असतो. शेंकडों वाद्यांचे समुद्राच्या लहरीप्रमाणे वरखालीं होणारे सूर रंगभूमीवर नाचत असलेल्या शेंकडों नटींच्या अभिनयाप्रमाणे बदलतात. कांहीं काळ अंधारांत बसलेले आणि काळ्या युनिफॉर्ममध्ये असलेले हे वादनकार आपल्या कामांत निमग्न असतांनाच आपल्या पायाखालील

स्टेजसहित आपोआप वर उचलले जातात आणि हें छोटेसें स्टेज नटीच्या डोकीवरून पाठामीगें जाऊन मुख्य रंगभूमीवर असलेल्या झोपडीची किंवा राजवाढ्याची गॅलरी होते. या दिवसाच्या दैनंदिनींत मीं याचें वर्णन टिपण करून ठेवले आहे. “—झगझगीत व अत्यंत विरल अशा निळया आणि पिवळया फॉक्स घातलेल्या तरुण मुर्लींचा नाच, कंबरेपासून खालीं लवचीक असा अंगविक्षेप, या तरुणींवर होत असलेला रंगीबेरंगी प्रकाशकिरणांचा मारा व बँडृच्या ताफ्यासहित फिरणारे स्टेज वर्गेरे पाहून पुराणांत वर्णन केलेल्या गंधर्वनगरींत आलीं असें वाटते—”

अशा ‘स्टेज शो’ नंतर चित्रपट दासविला जातो. मीं या ठिकाणी पाहिलेला चित्रपट माझ्या डोक्यासमोर आहे. एक सुंदर तरुण मुलगी बेसबॉल चांगला खेळतो म्हणून एका तरुणाच्या प्रेमपाशांत पडते. ती फार श्रीमंत व तो फार गरीब असतो. विवाह झाल्यानंतर मधुचंद्राच्या कालांत अकस्मात अपघातानें त्याच्या पायाला जखम होते व तो पाय द्वाखान्यांत कापला जातो. लंगडा झाला म्हणून आणि ‘बेसबॉल’ खेळता येत नाहीं म्हणून तो अत्यंत दुःखी होतो. अशा स्थितींत पत्नी एकनिष्ठ राहते. कृत्रिम पाय बसवून घेतल्यावर तो पुनः पूर्ववत बेसबॉल खेळतो आणि जगप्रसिद्ध होतो. मनुष्य दृढनिश्चयी असेल तर त्याला शारीरिक व्यंगावर विजय मिळवितां येतो हें शेवटीं दासविले आहे.

एके ठिकाणी एक चित्रपट पहात असतांना सामान्य ज्ञानाच्या विभागांत भारतीतील अत्यन्त सुंदर शहर म्हणून जयपूर शहराचें वर्णन आणि देसावे रुपेसी षट्यावर दासविले होते. भारतीय संस्कृतीचें चित्रपट येंथें पहाण्याचा मीं पुष्कळ प्रयत्न केला, पण कांहीं सुगावा लागला नाही: उलट मात्र मला अनुभव आला. मी एकदां एका रिस्टारेटमध्यें जेवावयासें गेलों. माझ्या टेबलाभोंवतीं सर्व अमेरिकन स्त्री-पुरुष बसले होते. आमच्या इकडृच्या तिकडृच्या गप्पा सुरु झाल्या. माझ्या शेजारीं बसलेला मनुष्य कांहीं दिवस कलकत्याला राहिला होता. हिंदुस्थानबद्दल बोलतांना माझ्यासमोर बसलेले गृहस्थ म्हणाले—‘तुमच्या देशांतील

स्त्रिया कंबरेवरचा भाग वस्त्ररहित कांठेवतात?' मी म्हणालो—“तुमची माहिती अत्यंत चुकीची आहे. आमच्या स्त्रियांचा पोशाख कोणत्याहि सुधारलेल्या राष्ट्रांतील स्त्रियांच्या पोषाखापेक्षां अत्यन्त विनयशील व आकर्षक आहे.”

माझ्या शेजारीं बसलेल्या गृहस्थाने माझी बाजू घेतली व ते पुढे म्हणाले—“मी मुंबई व कलकत्ता पाहून आलो आहे. तेथील स्त्रिया अर्धविवस्त्र नसतात”. परंतु समोरच्या गृहस्थाला तें पटेना. ते म्हणाले—“मी पुष्कळ भारतीय स्त्रिया चित्रपटांत पाहिल्या त्या फारच ओंगळ (Nasty) दिसतात. अमव्या ठिकाणी एक चित्रपट चालूं आहे, तेयें जाऊन तुम्ही पढा.”

अशा विरोधी भाषणाने माझ्या जेवणाचा सर्व विचका झाला. चौकशी अंतीं असें कळाले कीं, येयें हिंदुस्थानविरोधी चित्रपट दाखविले जातात. यांपेक्षां जास्त माहिती मला मिळूं शकली नाहीं.

न्यूयॉर्क शहरांत व इतर ठिकाणीं सिनेमागृहाच्या दारांत भिकारी पाहिले. एक भिकारी मीं पाहिला, तो अंध होता. त्याने I am blind अशी पाटी गळयांत बांधली होती आणि फिडल घेऊन तो गात होता. त्याने पैशाकग्निं टोपी उलटी टेवली होती. कित्येक भिकारी डझनावारी शिसंपन्सिली घेऊन रस्त्याने हिंडतात. भीक-विरोधी कायदा असल्यामुळे पोलिसाने चौकशी केल्यास पेन्सिली विकतो म्हणून सांगतात व पुनः आपले भीक मागण्याचे काम सुरु करतात.

प्रकरण १८ वे

राष्ट्राची संपत्ति डॉलर नसून डॉलरला उत्पन्न करणारा मनुष्यप्राणां आहे. मनुष्यप्राणाची हानि शक्यतों कमी करून त्याला अर्थेत्पादनाच्या धंवांत गुंतविण्याचीं अनेक साधने अमेरिकेच्या सरकारने उपलब्ध करून ठेविली आहेत. मोटारीच्या आणि कारखान्याच्या अपघाताने प्रत्येक वर्षी अमे. ४

सुमारे चार लाख माणसें जखमी होतात. याशिवाय मृत असलेल्यांचा संख्या वेगळीच. उपाय व उपचाराशिवाय—ही जखमी लोकांची संख्या फुगत गेली तर कांहीं वर्षांनीं अमेरिका पांगळया, थोऱ्या लोकांनीं भरून जाईल व देशाच्या संपत्तीला ओहोटी लागेल म्हणून येथील सरकार फार काळजी घेते. वैद्यकीय सल्ला, मदत आणि कृत्रिम अवयव हीं विनामूल्य देण्यांत येतात. कोणत्याहि धंद्यांत त्यांना योग्य ती नोकरी देण्यांत येते. स्वतःचा धंदा करावयाचा असल्यास धंद्याला लागणारीं उपकरणे व इतर सामान सरकार फुकट देते. अशा प्रकारचा कृत्रिम हस्त व पादकारी मनुष्य नोकरी कशा प्रकारे करतो याचे बारकाईने निरीक्षण करून तीन तीन महिन्यांनीं वरिष्ठांकदून अहवाल मागविला जातो. हा अहवाल समाधानकारक नसेल अथवा त्याचा खाजगी धंदा नुकसानींत असेल तर त्याची पुनः शारीरिक व मानसिक परीक्षा करून निराळ्या प्रेकारचे अर्थोत्पादक धंदेशिक्षण देण्यात येते. जखमी झाल्यापासून तो आपल्या कमाईने पोट भरण्याचे सामर्थ्य येईपर्यंत या मनुष्याच्या उद्रभरणाची व्यवस्था सरकारने केली आहे.

एके दिवशीं न्यूयॉर्क शहरांतील प्रसिद्ध अशा अवयवच्छेदनाच्या द्वासान्याला मीं भेट दिली. एक किंवा दोनही तंगड्यांचे उच्छेदन केलेले, इतकेंच नव्हे तर, कांहींचे दंडही कापलेले लोक मला आढळून आले. उच्छेदनानंतर कांहींची जखम कशी भरून येते हेही मीं पाहिले. जखम बरी झाल्यानंतर अवशिष्ट राहिलेल्या अवयवांत कृत्रिम अवयव कसे बसवितात याचेही मीं निरीक्षण केले. या हॉस्पिटलचे मुख्य सर्जन डॉ. कॅबेलसाहेबाने एका माणसाला माझ्यापुढे उभें केले. मला वाटलं कीं तो आपल्या मित्राची ओळख करून देणार आहे. सूट धातलेल्या आणि सर्जनबरोबर सहज रीतीने चालणाऱ्या मनुष्याबद्दल मला काय कुतूहल वाटणार? आम्ही तिघेही एका लहानशा खोलींत गेलों. सर्जनच्या आदेशानुसार त्यानें आपली पॅट काढली. दोनहीहि तंगड्या आकाराने व रंगाने मला सारख्याच दिसल्या. लवही सारखीच होती. मीं घोटाळ्यांत-

पडलों आहे असें पाहून त्या सर्जननें त्याचा तो कृत्रिम पाय मला काढून दासविला.

नुसते कृत्रिम अवयव बसवून चालत नाहीं, तर कृत्रिम अवयवांत चालना व कार्यक्षमता उत्पन्न करण्याकरितां व या अवयवांच्या पाठी-मागें असलेल्या शेष अवयवांना बळकटी आणण्याकरितां तज्ज्ञ डॉक्टरांच्या देखरेसीखालीं असलेल्या व्यायामविभागांत अशा मनुष्याला कांहीं दिवस घालवावे लागतात. अशा व्यायामशाळें डॉक्टर रस्क इन्स्टिट्यूट ही फार प्रसिद्ध संस्था आहे. शेष अवयवांना मालिश करून कृत्रिम अवयव बसवितात. नंतर अशा लोकांचे सामुदायिक हातापायांचे हालचालीचे व्यायाम घेतले जातात. बळकटी आल्यानंतर बारीक सारीक चैंडूचे खेळ त्यांच्याकढून खेळविले जातात. कांहीं काळानंतर अशा कृत्रिम अवयवांत नैसर्गिक कार्यक्षमता उत्पन्न होते व शेवटीं त्यांची रवानगी धंदेशिक्षणाकडे होते.

दरमहा तीनशें डॉलर म्हणजे सुमारे तेराशें रुपये मिळविणाऱ्या स्टेनोटायपिस्टची मीं भेट घेतली. याचे दोन्ही हात व बोटें सर्व कृत्रिम होतीं. त्याची अपघातपूर्वीची मिळकत व आतांची मिळकत यांत सध्या फारसा फरक नव्हता. याच्या कामाबद्दल सरकारी रिपोर्ट अत्यंत समाधानकारक होते. माझ्या विनंतीवरून त्यानें काढी ओढून सिगरेट पेटविली. सेफ्टीरेजरनें दाढी कशी करतो, जेवतांना कांटे-चमचे पकडण्याची क्रिया कशी करतो हेहि त्यांनी मला दासविलें. माझ्या सांगण्यावरून त्यानें आपला पोशाख काढला. छातीच्या वरच्या स्नायूवर आणि अवशेष राहिलेल्या बाहूच्या स्नायूवर व पाठीच्या स्नायूवर अनेक लहानमोठे स्प्रिंगज कंपित झालेले दिसत. इच्छित लहरी कृत्रिम बोटाकडे जाऊन बोटांची हालचाल दिसून येत असे. नंतर मीं या गृहस्थांचे आभार मानले व त्याचा निरोप घेतला. तेथेंच मीं एक लोहार पाहिला. तो आपल्या कृत्रिम हातांत हातोडी धरून ऐरणीवर घण मारीत होता. येथें कृत्रिम हात व पाय बसविलेल्या तरुणांची एक बेसबॉलची टीम तयार केली आहे. या टीमनें

एका धृष्टपुष्ट टीमला आव्हान दिलें. अमेरिकेतील सर्व वर्तमानपत्रांत व रोडिओवर त्यांची प्रसिद्धि झाली. हा खेळ पाहण्यास सुमारे दहा लक्ष लोक जमले होते. अध्यक्ष ट्रुमनही खेळ पाहण्यास आले होते. खेळगाडी कृत्रिम हातानें बॅट धरून चैंडूला फटकारा देतांना अथवा कृत्रिम पायानें धांवा काढतांना प्रेक्षकांमध्ये आनंदाच्या प्रचंड आरोळ्या उठत. कित्येक टोप्या वर फेंकल्या जात. लहान लहान मुळे शेजारच्या माणसावर फेकली जात. अशा वेळीं ट्रुमनही स्वतःचा मोठेपणा विसरत व या आनंदांत भाग घेत. अपघातानें वा दुर्दैवानें निरुपयोगी झालेल्या माणसांत नवचैतन्य उत्पन्न केल्याचं सर्व श्रेय ट्रुमन सरकारला आहे. पंगुलोकांना इतर माणसांप्रमाणेंच राष्ट्रीय सुखसोई उपभोगण्याचा हक्क आहे व माझें सरकार या कामाला सर्वांत जास्त महत्त्व देते, असे अध्यक्ष ट्रुमन यांनी आपल्या भाषणांत या प्रसंगी सांगितले.

प्रकरण १९ वें

प्रोट्रपणीं पंगू झालेल्या माणसांची अमेरिकन सरकारनं पुनर्व्यवसायाची ज्याप्रमाणे उत्तम सोय करून ठेवली आहे, त्याचप्रमाणे वयाच्या एकवर्षीस वर्षांच्या आंत पंगू झालेल्या मुलांच्या शिक्षणाची व्यवस्था केली आहे. बालवयांत पंगू झालेल्या मुलांची संख्या सुमारे चार लाख आहे. आपल्या पंगुत्वामुळे सर्वसामान्य मुलांबोरवर विद्याभ्यास करून शकत नाहींत म्हणून अशा मुलांमुलींकरितां पांचशे शिक्षणसंस्था येथें काम करीत आहेत. यांत अंध व मूक मुलांचा समावेश बिलकुल होत नाहीं. त्या संस्था निराळ्या आहेत.

पंगू मुलांचीं शारांरिक व्यंगे अनेक आहेत व हीं व्यंगे उद्भूत होण्याचीं कारणेहि अनेक आहेत. अमेरिकेने आपल्या शास्त्रीय शोधानें

आणि सार्वजनिक सुधारणेने राष्ट्रांतून पुष्कळ रोगांची हकालपट्ठी केली आहे. परंतु या यांत्रिक युगांत मज्जातंत्रवर वरचेवर होत असलेल्या आघातामुळे सुधारणेचे रोग (Diseases of Civilization) समाजांत पसरले आहेत. अनेक रोगांनी मुळे पंगु होतात, परंतु सर्वांत 'पोलियो' हा रोग तेथील मुलांमध्ये जास्त प्रमाणांत आढळून येतो. पोलियोचे पूर्ण नांव पोलियोमलायटीज् हें आहे. या रोगांत मुलाला ताप येऊन कंबरेपासूनचा सालचा भाग निःसच्च होतो. शेंकडा चाळीस टक्के मुळे या रोगामुळे पंगू होतात. पोलियोच्या विरुद्ध मोहीम ही अमेरिकेत मोठी राष्ट्रीय विधायक चळवळ समजली जाते. हा रोग लढाईपेक्षां जास्त संहारक आहे अशी त्यांची समजूत असून पोलियोविरोधी राष्ट्रीय आठवडा पाळण्यांत येतो. या दिवशीं प्रतिबंधक उपायांचा प्रचार करण्यांत येतो. लास्वों डॉलर्स देणर्गी जमवून अशा मुलांना मदत करण्यांत येते. न्यूयॉर्क शहरांत मोठमोळ्या दुकानांच्या प्रवेशद्वारीं, तीन फूट उंचीचे पीप असतें. या पिपावर 'पोलियोशीं लढा' असें मोळ्या अक्षरांत लिहिलेले असतें. या पिपाच्या पृष्ठभागावर असलेल्या चिरींतून पैशाची मदत टाकली जाते.

अनेक कारणांनी कायमचे पंगू झालेल्या विद्यार्थ्यांच्या शिक्षणाची जबाबदारी सरकारने आपल्यावर घेतली आहे. वर सांगितल्याप्रमाणे या पांचशें शिक्षणसंस्थांत जेवणाची, राहण्याची आणि शिक्षणाची व्यवस्था कोणत्याहि प्रकारचे शुल्क न घेतां केलेली आहे. पंगुत्वामुळे प्राप्त झालेलीं शारीरिक व्यंगे शक्य तितकीं शास्त्रीय उपकरणाने घालविलीं जातात. शाळेत शिक्षण चालू असतांनाच या व्यंगावरही उपचार व उपायहि चालू असतात. अशा शाळांना कांहीं ठिकाणी 'Hospital schools' असें म्हणतात. वयाच्या एकवीस वर्षांपर्यंत पंगू विद्यार्थ्यीना शिक्षण घेणे अवश्य आहे. कोणत्या तरी धंद्यांत स्वतंत्र रीतीने उदरंभरण करण्याचे सामर्थ्य आल्यानंतरच शाळेतून रजा मिळते. शाळा सोडल्यावर प्रांतीय सरकार आणि केंद्रीय सरकार अशा माणसांना योग्य मार्गदर्शन करून त्यांना अर्थोत्पादनाच्या धंद्यांत अडकवितें. नोकरी मिळाली नाहीं अथवा शारीरिक व्यंगामुळे

कोणताहि धंदा करणे अशक्य झाल्यास, सरकार बेकारीचे पेन्शन किंवा अग्रिम पेन्शन देते. ही रकम दरमहा साठ डॉलर म्हणजे सुमारे अडीचशे रुपयांपेक्षां कमी नसते.

मी पंग मुलांची शाळा पाहिली. मुलांच्या शारीरिक व्यंगाप्रमाणे त्या त्या मुलांना योग्य अशी खुर्ची व टेब्ल देण्यांत आले होते. दोन्ही पाय नसलेली मुळे तीन चाकी खुर्चीवर बसून एका वर्गातून दुसऱ्या वर्गात जात. अशा शाळेच्या इमारतीत एका मजल्यावरून दुसऱ्या मजल्यावर जावायाचे असल्यास जिना नसतो. फार लांबच लांब उतरणीचा रस्ता असतो. या तीन चाकी खुर्चीवर बसून आपल्या हातानेंच पैडल फिरवीत रांगेने मुळे खाली उतरतात अथवा चढतात. खुर्चीवर बसून व्हॉली-बॉलचा खेळ खेळण्याचीहि येथे सोय आहे.

या मुलांचा शारीरिक व बौद्धिक विकास होण्यास वरीच माणसे कारणीभूत आहेत. शिक्षिका, परिचारिका, समाजसेविका, डॉक्टर, व्यायामतज्ज्ञ, हस्तव्यवसाय शिक्षिविणारे तज्ज्ञ असे अनेक सेवक एकेका मुलाकारितां रात्रिंद्रिवस झटत असतात. भविष्यकाळीं या मुलांचे जीवन स्वावलंबी व सुखमय होण्यासाठी सुमारे पनास वर्षीपूर्वी शिकागो येथे पहिली शाळा उघडण्यांत आली. आतां या शाळांची वाढ आणि सुधारणा बऱ्याच प्रमाणांत झाली आहे. पंग मुलांच्या संरक्षणार्थ सरकारी कायदे फार कडक आहेत. अशा मुलांच्या शारीरिक, मानसिक व बौद्धिक बलसंवर्धनार्थ ज्या शाळा आहेत आणि अशा शाळेत काम करणारे जे लोक आहेत, त्यांना समाजांत मोठे सन्मानाचे स्थान दिले जाते.

एकदां एके ठिकाणी एक पांच वर्षांचे मूल एका संस्थेत मी पाहिले. हा मुलगा खेडेगांवांत रहाणारा होता. अनेक शारीरिक व मानसिक व्यंगे या मुलामध्ये केंद्रीभूत झालीं होतीं. अमेरिकन कायद्याप्रमाणे कोणतेहि व्यंग असलेल्या मुलाला घरी ठेवून घेतां येत नाही. घरी ठेवून घेतल्यास आई-बापांना शिक्षा होते. हा मुलगा अंध, बाधी, मूक व बेडा होता. एका पायाने लंगडाही दिसत होता. अशा अनेक व्यंगयुक्त मुलांचे काय करावयाचे?

मुलाचा पत्ता लागल्याबरोबर केंद्रीय सरकारच्या समाजहितसंरक्षक खात्यानें एक कमिटी नेमली. जगांतील नामांकित असे डॉक्टर, मानस-शास्त्रज्ञ, शिक्षणतज्ज्ञ, मनोविश्लेषणशास्त्रज्ञ एकत्र जमले. अकस्मात् मी या संस्थेत त्यावेळी असल्यामुळे कमिटीचे काम पहाण्यास मला संधि मिळाली. आम्ही वर्तुळाकार ठेवलेल्या कोचावर बसलो. प्रथमतः या मुलाचा सर्वांना पूर्वेतिहास सांगण्यांत आला. नंतर एका नर्सनें या मुलाला आणून मध्यभागी बसविले. त्याला पहातां येत नव्हतें, बोलतां येत नव्हतें, ऐकूं येत नव्हतें आणि या सर्वांवर ताण म्हणजे पाय आपटणें, हात आपटणें आणि मान फिरविणें. त्याच्या या विकारावरून जमलेल्या तज्ज्ञ लोकांच्या विचाराला चालुना मिळाली. माझ्या शेजारीं बसलेल्या एका समाजशास्त्रज्ञाला माझें या विषयावरील अज्ञान झाकण्याचा प्रयत्न करीत मी म्हणालो—“हा मुलगा योग्य व सन्माननीय नागरिक होण्याची शक्यता आहे काय ?”

“आमच्या प्रयत्नानें तो पुढे एखाद्या कारखान्याचा मालक अथवा राष्ट्राचा नेता होईल. मूळ कितीहि व्यंगानें ग्रासिलेले असो तें पवित्र व माननीय आहे आणि त्याची सेवा करणे हें सुधारलेल्या राष्ट्राचे कर्तव्य आहे.” त्याचें उत्तर ऐकून मी चाटच पडलो. भारतांत असा मुलगा आढळला तर तुम्ही काय करितां असें त्यांनी मला विचारले, तेव्हां मी म्हणालो—“आम्ही त्याला निसर्गाच्या स्वाधीन करतों व निसर्ग त्याला लवकरच या शारीरिक पिंजऱ्यांतून मोकळे करतों. त्यामुळे आम्ही अशा कमिटीच्या कधीच फंदांत पडत नाहीं.”

प्रकरण २० वें

न्यूयॉर्क शहरांत असतांना आम्ही एकदां वॉशिंगटन पूल पहाण्यास गेलों. हा पूल हडसन नदीवर आहे. न्यूयॉर्क व न्यूजर्सी या दोन शहरांस हा पूल जोडतो. हषीकेशला गंगेवर जसा लक्ष्मणझूला नांवाचा पूल आहे, त्याचप्रमाणे हा झुलता पूल आहे. परंतु हा पूल त्या पुलापेक्षां कितीतरी पटीनिं मोठा आहे.

एके दिवशीं आम्ही तिघे हिंदी विद्यार्थी व एक नियो मित्र मिळून आमचे हॉटेल शेजारीं असलेल्या भूगर्भरेल्वेच्या स्टेशनवर गेलों. शहरखालून प्रवास करीत एक तासानंतर आम्ही १८१ नंबरच्या स्टेशनवर उतरलों. आम्ही भूगर्भातृन वर आलों तों एका अफाट अशा रस्त्यांच्या.



वॉशिंगटन झुलता पूल न्यूयॉर्क

फूटपाथवर उभे आहोत असें दिसून आलें आणि डाव्या बाजूला पूळही दिसूं लागला. पुलाच्या बाजूने आम्ही चाललों. नेहमींप्रमाणे मोटारीची रहदारी येथेहि असल्यामुळे रस्ता सुखासुर्खीं पार करणे अशक्य होते.

म्हणतात ना—“ आत्महत्या करावयाची असल्यास न्यूयॉर्क शहरांतील रस्ता ओलंडा म्हणजे आपोआपच कार्यसिद्धि होईल.”

पुलाच्या दोन्ही बाजूला फूटपाथ काढले आहेत व या फूटपाथवरून पलीकडच्या फूटपाथवर जातां येऊ नये इतका उंच कठटा वांधला आहे. हा बिनखांबी व बिनकमानीचा पूल जाड अशा दोन लोखंडी तारांवर आधारला आहे. या तारांच्या खालच्या बाजूला असलेल्या गर्डर्सवर रुंद असा डांबरी रस्ता तयार केला आहे. एका वेळेस चार मोटारी जातील आणि चार मोटारी येतील इतका मधला रस्ता मोठा आहे. आम्ही पुलाच्या फूटपाथवरून चालत पुलाच्या मध्यभागी आलो. मोटारीच्या रहदारीनें आमच्या पायाला सारखे हादरे बसत. कठड्यावर दोन्ही हात ठेवून आम्हीं सालीं पाहिले. नौकागमनाला योग्य अशा या नदीतीन जाणाऱ्या कितीतरी प्रचंड नौका आम्हांला येथून लहान दिसत होत्या. याशिवाय लहान लहान होडीत बसून कित्येक स्त्री-पुरुष जातांना आम्हांला दिसले. या होड्या मोटारीच्या साहाय्यानें चालतात. त्यामुळे पाण्याच्या पृष्ठभागावरसुद्धां त्यांचा वेग जमिनीच्या मोटारीप्रमाणेंच असतो. प्रचंड वेगानें पाण्याला कापून जाणाऱ्या मोटारलांचवें पुढील पाणी उसळत असें तर पाठीमागें खोल सळगा पडे. नदीच्या खालच्या बाजूला दोन्ही किनाऱ्यांवर दोन प्रचंड शहरे आहेत. डाव्या बाजूला न्यूयॉर्क व उजव्या बाजूला न्यूजर्सी. हा पूल फारच उंच असल्यामुळे न्यूयॉर्क शहराच्या गगनचुंबी इमारती निरभ्र आकाशाच्या पार्श्वमूरमिमुळे स्पष्ट व सारख्याच उंचीच्या दिसत. न्यूजर्सी शहर पहाडी जंगलांत लपल्यामुळे फार प्रयत्नानंतर एसादी इमारत आपल्या दृष्टीस पडते. नदीच्या वरच्या बाजूच्या दोन्ही किनाऱ्यांवर दाट झाडी आहे. नदीचें पाणी फार खोल व संथ असल्यामुळे दरडीवरचीं झाडें टिकून राहिलीं आहेत. कन्चित् ठिकाणीं पांढरी वाढ दिसते. नदीच्या किनाऱ्याला लागून असलेल्या नैसर्गिक जंगलाला अमेरिकन सरकारनें बागेचें रूप देऊन सहलीकरितां योग्य अशा सोयी येथें केल्या आहेत. आम्हीं

‘पुलावरून अनेक स्त्रीपुरुषांच्या टोळ्या नदीच्या किनारीं वनविहारांत मजा करीत असलेल्या पाहिल्या. वाळवंटांत जवळ जवळ नग्नावस्थेत असलेली माणसे आतपस्नान, जलस्नान व वालुकास्नान मनसोकृत घेतांना दिसलीं. बराच वेळ अशा प्रकारचे दृश्य पाहिल्यावर आम्हीं आपापसांत फोटो काढून घेतले. परत येतांना पुलाच्या दर्शनीय भागावर बसविलेला एक शिलालेख आम्हीं पाहिला. या लेखांत या पुलाचा इतिहास सांगितला होता. हा पूल सन १९३१ सालीं बांधून पूर्ण झाला. याची लांबी तीन हजार पांचशे फूट आहे व हा तयार करण्याला सहा कोटी डॉलर म्हणजे सुमारे पंचवीस कोटी रुपये खर्च आला.

या सहलींत आमचा मार्गदर्शक एक निग्रो पदवीधर मिळाल्यामुळे आमची चांगलीच करमणूक झाली. वर्णभेदांची प्रथा अमेरिकेत कशी आहे याचे रसभरीत वर्णन त्यांनी केले.

कोलंबस सर्कल:—कोलंबसने अमेरिकेचा शोध लावला म्हणून त्याचा संगमरवरी पुतळा ब्रॉडवे आणि आठवा अऱ्हनेन्यूच्या संगमाच्या मध्यभागी बसविला आहे. सुमारे पन्नास फूट उंचीच्या संगमरवरी सांचावर कोलंबस उभा आह. या सांचाखालीं त्या काळांत कोलंबसने उपयोगांत आणलेल्या बोटी व नांगशाचे नमुने संगमरवरी दगडांचेच तयार करून ठेवले आहेत. अमेरिकेतील इट्टलियन रहिवाशांनी हें समारक १८९२ सालीं आपल्या खर्चानें उमें केलें आहे. या स्मारकाच्या भौवतीं संदर्भ रुद्र रस्ते आहेत. संध्याकाळीं विशेषत: येथे पाहण्यासारखे व ऐकण्यासारखे बरेच असते. या चौथांन्यावर उभे राहून कोणीहि राजकीय किंवा धार्मिक विषयावर व्याख्यानें देऊ शकतात. वक्ता ठरलेला नसतो व श्रोत्यांना पण आगाऊ सूचना नसते. भाषणस्वातंत्र्य असल्यामुळे प्रतिपक्षावर टीकिची झोड ऐकण्यास मिळते. परंतु पुढांच्यांच्या खाजगी वर्तनांत कोणीच हात घालती नाही. अमरक्या कारणामुळे तुम्ही टूमनला मत देऊनका असें सांगणारेहि मीं पाहिले. धार्मिक व्याख्यानाचा आरंभ नेहमीं

संगीतानें व्हायचा. या कोलंबसच्या चबुत्रन्यावर एकाच वेळीं आठ दहा व्याख्यानें चालू असतात. कांहीं ठिकाणी श्रोतोहि नसतात, पण वक्ता जणुं कांहीं हजारों लोकांसमोर व्याख्यान डेत आहे अशा आवेशांत वक्तृत्व झोडतो !

प्रकरण २१ वें

अमेरिकेतील अंधशिक्षणाचा इतिहास सुमारे सव्वाशें वर्षांचा आहे. नवीन नवीन कल्पना युरोपांतून आपल्या देशांत आणावयाची व आपल्या संशोधक बुद्धीनें त्या कल्पनेचा विकास व विस्तार करून राष्ट्राच्या अर्थेत्पादनांत भर टाकावयाची अशी परंपरा गेल्या दोन शतकांत अमेरिकिन लोकांनी चालू ठेवली आहे. यामुळे युरोपियन देशापेक्षां अमेरिकेची प्रगति जास्त झालेली आपल्याला दिसून येते. आधुनिक शिक्षणपद्धतीवर आधारलेली पहिली अंधशाळा अठराव्या शतकांत फ्रान्समध्यें स्थापन झाली. त्यानंतर युरोपमध्यें पुष्कळच अंधशाळा निघाल्या. परंतु अमेरिकेने या बाबतींत उच्चांक गांठला आहे. न्यूयॉर्क शहर पाहिल्यावर लंडन हें जुनाट व मागासलेले शहर वाटते. त्याच-प्रमाणे अमेरिकेतील अंधशिक्षणाची व अंध व्यवसायकेंद्रांची व्यवस्था पाहून अमेरिकेपासून युरोपला पुष्कळच शिकावयाचे आहे असे वाटल्यावांचून रहात नाहीं.

अंध मुलामुलीचे शिक्षण सक्तीचे असल्यामुळे या शाळा सर्व देशांत पसरलेल्या दिसतात. केंद्रीय व प्रांतीय सरकारच्या शिक्षणसात्यांत अंध-शिक्षणाच्या खास शास्त्रा आहेत. या सर्व शाळा वसतिगृहाच्या असल्यामुळे त्यांचा विस्तार आपल्याकडील एखाद्या नमुनेदार कॉलेजप्रमाणे असतो. शिक्षणाचा व वसतिगृहाचा सर्व सर्व सरकार करते.



अंध, मूक व बहिरा शेतकरी लेखकांच्या ओँठावर
आपला आंगठा ठेवून लेखकांचे बोलणे समजून घेत आहे.

कांहीं बोलके आंकडे

अनुक्रमांक	अमेरिका	हिंदुस्थान
(१) अंधजनसंख्या	एक लक्ष	वीस लक्ष
(२) अंधशाळा	१२०	३२
(३) शाळेत शिकणारे अंध विद्यार्थी	९०००	१०००
(४) अंध शाळेतील शिक्षक संख्या	८००	१००
(५) दर हजारी अंधजनसंख्या	१	५
(६) एक अंध विद्यार्थ्याकरितां सरासरी वार्षिक शिक्षणसंख्या	सहा हजार } रुपये	उपेक्षणीय
(७) प्रौढ धंद्यांचीं व्यवसाय केंद्रे	१००	१
(८) नोकरी अथवा धंदा करणाऱ्या प्रत्येक प्रौढ अंधाची सरासरी वार्षिक मिळकत	३८०० रु. } ते ४७५० रु.	आंकडा उपलब्ध नाही

येथे अंधशिक्षणास लागणारीं उपकरणीं तयार करण्याचे कारखाने सुमरे वर्वास आहेत, तर हिंदुस्थानांत एकही कारखाना नाही. ब्रेल पन्द्रतीने ग्रंथ छापणारे लहानमोठे असें दोनशें छापखाने अमेरिकेत आहेत, तर भारतीय सरकार असा छापखाना काढण्याची तयारी करीत आहे. अमेरिकन अंधांकरितां शेंकडॉं साप्ताहिके, पाक्षिके, मासिकपत्रे ब्रेल लिपींत छापून विनामूल्य व विनाटपालहंशील वाटण्यांत येतात, तर हिंदुस्थानांत अशा प्रकारचे एकही पत्र निघत नाही. इंग्रजी भाषेत असलेले सर्व ग्रंथ ब्रेल पन्द्रतीत आणून अंधांना ज्ञानाचा दरवाजा मोकळा केला आहे. ग्रामोफोन रिकॉर्ड्स करून त्यांच्या अनेक प्रति अंधांना विनामूल्य देण्यांत येतात. या ग्रिंडिंग्सना “Talking Books” म्हणजे ‘बोलके ग्रंथ’ असें म्हणतात. इंग्रजी वाड्मयांतील नाटके, कादंबन्यांपासून तों अनेक शास्त्रीय ग्रंथांचे रिकॉर्डिंग आले आहे. हे ‘बोलके ग्रंथ’ तयार करण्याचे दोन मोठे कारखाने मीं पाहिले. भारतीय विद्वानांनी इंग्रजी भाषेत लिहिलेल्या एखाद्या ग्रंथाचे ग्रिंडिंग आले आहे काय याची मीं चौकशी केली. बोलक्या ग्रंथाची यादी मीं लायब्ररी ॲफ कॅयेसमधून आणविली. श्रीधराणी कृष्णलाल यांनी लिहिले ‘माय इंडिया, माय अमेरिका’ हा एकच ग्रंथ १९४२ साली रिकॉर्ड करून बोलक्या ग्रंथांत रूपांतर करण्यांत आला आहे. स्वामी विवेकानंद, रवींद्रनाथ टागोर, महात्मा गांधी, पंडित नेहरू यांसारख्या अनेक विद्वान् ग्रंथकारांच्या ग्रंथांचे रूपांतर ॲकिंग बुक्समध्ये करून भारतीय संस्कृतीची झुल्क अमेरिका व युरोपमधील इंग्रजी जाणणाऱ्या अंध विद्वानांना करून देणे शक्य आहे असा विचार माझ्या मनांत आला. त्या हृषीने मीं वॉशिंगटन येथील वकीलातींत जाऊन थोर्डिफार याबद्दल स्टपटही केली, परंतु वेळेच्या अभावीं मीं या गोष्टीकडे जास्त लक्ष घालूं शकलों नाही.

न्यूयॉर्क शहरांत असतांना मीं बऱ्याच अंध शाळांना भेटी दिल्या. पेलहैम-पार्कमधील न्यूयॉर्क अंध विद्यालय ही अमेरिकेतील पहिली शाळा

आहे. या शाळेत मीं दोन दिवस निरीक्षणाचें काम केलें. या शाळेची इमारत सुमारे तीस एकर जमिनीवर पसरली आहे. येथे दोनशे विद्यार्थी आहेत. यांना शिक्षण देणारे शिक्षक व नोकर शंभरावर आहेत. किंडर-गर्टनपासून कॉलेज प्रवेशपरीक्षेपर्यंत डोळस शाळेप्रमाणे येथील अभ्यासक्रम आहे. धंदेशिक्षणांत मुलांना सुतारकाम, चर्मकाम, रेडिओ-बुरुस्ती, पियानो-बुरुस्ती, शेतकी व तदनुषंगिक धंदे शिकविले जातात. मधमाशींना पाक्वून मधाचा धंदा कसा करावा याचें व्यवहारी ज्ञान अंधांना येये दिले जातें. अंध मुलींकरितां विणकाम, कशिदा काम, पाकशास्त्र, सौंदर्यप्रसाधनशास्त्र वर्गे शिकविले जातें. या शाळेचे प्रिन्सिपॉल डॉ. फराम्टन यांनी माझें आनेदाने स्वागत करून सर्व माहिती पुरविली. हे अल्यंत विनोदी व अंधशिक्षण आणि मानसशास्त्राचे ग्रंथकर्ते आहेत. यांचे ग्रंथ जगांत प्रमाणग्रंथ मानले जातात. प्रथम भेटिंच मी त्यांना म्हणालो ‘—मी फार सुदैवी कीं, आपल्यासारख्या मोऱ्या माणसाची भेट आली.’ फराम्टनसाहेब आपल्या शरीराकडे पहात व हंसत म्हणाले, ‘जरा अमेरिकेच्या अंतरभागांत प्रवास करा म्हणजे तुम्हाला अनेक कॅराम्टन भेटील.’

या शाळेच्या एका भोजनप्रसंगी मुख्य सन्माननीय पाहुणा म्हणून मी निर्मित्रित असतांना अनेक स्वायपदार्थ माझ्यासमोर आले. या शाळेतील एका जन्मांध रेडिओ इंजिनीयरच्या देसरंसीखालीं शिक्षण घेत असलेले एक भारतीय पदवीधर (हे डोळस आहेत) माझ्या शेजारीं बसले होते. भोजन आटोपल्यावर ते मला म्हणाले — “काय राव, बीफ खाण्यास केव्हांपासून सुरुवात केली ?”

मी म्हणालो — “मी कडक शाकाहारी आहे.”

ते — “अहो ! टोमॅटो व काकडीच्या चकतीबरोबर असलेले लाल चकते हे बीफचे गोमांस होतें आणि तुम्ही सर्वच बशी पार केली.”

मी — “नकळत खाल्यास त्यांत काय दोष ? मांसाहारी लोक मांस खाल्यानें पापी बनतात असेही मी समजत नाहीं. परंतु मला संवय

नसल्यामुळे मला मांस खाण्याची किळस येते.” — फॅराम्टन साहेबानीं माझ्या म्हणण्याला दुजोरा दिला.

या शाळेत अंधशिक्षणशास्त्राचा अध्यापक वर्ग आहे. युरोप व आशियांतील अंधशाळांना शिक्षक पुरविणे आणि अंधांच्या शिक्षण-शास्त्रावर आंतरराष्ट्रीय ऐक्यता घडून आणणे वगैरे उद्देश या वर्गाचे आहेत. पदवीधर शिक्षकांना येथील शिक्षणकालांत शिष्यवृत्ति दिली जाते. फक्त दोघां भारतीयांनी या शिक्षणाचा फायदा घेतला आहे असें मला कळाले.

फॅराम्टनसाहेबानीं आपले मोठमोठे ग्रंथ व कित्येक लहान लहान पुस्तके मला भेट म्हणून दिलीं. आभारपूर्वक त्यांचा व शिक्षकवर्गाचा निरोप घेऊन मी तेथून माझ्या हॉटेलमध्ये आलों व दुसऱ्या दिवशीं ज्या संस्थांना भेट घावयाची होती त्यांना फोन करून वेळा ठरवून ठेवल्या.

प्रकरण २२ वै

अमेरिकन फाउंडेशन फॉर डि ब्लाईंड हीं न्यूयॉर्क शहरांतील चाल-विलेली संस्था आज तीस वर्षे काम करीत आहे. या संस्थेचे उत्साही संचालक डॉ. रॉबर्ट अर्विन आहेत. हे जन्मांध असून एम. ए., एल्एल. डी. ही उच्च पदवी त्यांनी मिळविली आहे. त्यांचे सध्या वय सत्तर वर्षांचे आहे. अमेरिकन अंधांच्या हितसंरक्षणार्थ गेल्या अर्धशतकांत यांनी जी कामगिरी केली आहे ती सर्वमान्य झाल्यामुळे त्यांना ‘अमेरिकन अंधांचे पिता’ अशी संज्ञा प्राप झाली आहे.

मी ज्या वेळेस त्यांना भेटण्यास गेलों त्या दिवशीं मुसळधार पाऊस पडत होता. परन्तु भेटाची वेळ ठरल्यामुळे आसरा धरून कोठें तरी कसा थांबू? माझ्या प्रमाणेच न्यूयॉर्क शहरवासीयांच्या कामाच्या वेळा ठरल्या-

मुळे कित्येक स्त्रीपुरुष तसेच भिजत चालले होते. रस्त्यावर मोटारीची रीघ लागलेली, पण मला एकही मोटार मिळेना. सर्वच भरलेल्या व पावसाच्या माझ्यांत घाईने जाणाऱ्या. यामुळे वरील संस्थेत जाण्यास मला पंधरा मिनिटे उशीर झाला. याची जाणीव डॉ. रार्बट अर्विनसाहेबाने मला दिलीच. या वृद्ध गृहस्थांच्या डोळस सेक्रेटरी शोजारीच वसल्या होत्या. हस्तांदोलन करून दोघांनीही माझे स्वागत केले. भारतीय अंध सस्थेबद्दल त्यांनी मला माहिती विचारली. भारतीय सरकारने यांचा सल्ला घेण्याकरितां एक पत्र पाठविले होते. भारतांत ब्रेल छापखाना व अंध शिक्षणास लागणारी उपकरणे तयार करण्याचा कारखाना काढण्याकरितां खर्चाचे अंदाजपत्रकहि त्यांनी मागविले आहे, असें त्यांनी मला सांगितले. डॉक्टर साहेब पुढे म्हणाले—“अशा मोघम पत्राचे उत्तर मी देऊ शकणार नाही. तुम्ही किती भांडवल गुंतविणार व कारखाना किती मोठ्या प्रमाणांत काढणार हें प्रथम मला कळवा.” असें म्हणून भारतसरकारचे पत्रहि त्यांनी मला दाखविले. मला या बाबतीत कांहीच माहित नसल्या-मुळे मी काय उत्तर देणार?

डॉक्टर साहेबांनी आपल्या संरथेची मला संपूर्ण माहिती दिली. या संस्थेच्या प्रयत्नानें केंद्रीय सरकारने अंध हितसंरक्षणार्थ वरेच कायदे पास केले आहेत. प्रौढ अंधांना विनामूल्य ब्रेलग्रंथ पुरविणे, आगगाडी व वसमध्ये सवलतीच्या दरानें प्रवास करणे, अंधांनी चालविलेल्या कारखान्यांत तयार आलेला माल सरकारने विकत घेणे, आपद्ग्रस्त अंधाला आर्थिक मदत देणे, वैद्यकीय सल्ला व मदत विनामूल्य देणे, पदवीधर व कलाविशारद अंधांना सरकारी नोकरीत डोळस उमेदवारायेक्षां जास्त पसंत करणे, प्रासीवरच्या कराची सूट वगैरे कायदे डॉ. रार्बट अर्विन साहेबांनी पास करून घेतले आहेत. डॉक्टर साहेबांच्या हुक्मावरूनच ‘बोलके ग्रंथ’ तयार करण्याचा कारखाना मला दाखविण्यांत आला. कच्च्या मालापासून फोनोच्या प्लॉटी कशा तयार करितात आणि ग्रंथांचे वाचन होत असतांना रिकॉर्डिंग कसे केले जाते याचे

प्रात्यक्षिक मला दासविण्यांत आले. यानंतर या कारखान्याच्या संशोधन विभागाला मीं भेट दिली. मास्टर ॲफ सायन्स पदवी धारण करणारे अंध संशोधकांनी लहानमोठ्या यंत्रांची व उपकरणांची मला माहिती दिली. कृषि व स्थापत्यशास्त्राचें शेक्षण घेण्यास अंधांना सोयीस्कर पडतील अशीं हीं उपकरणे आहेत. जमिनीचा सपाटपणा व खालवरपणा अंधांना कसा मोजतां येईल याचा विचाराहि येथील मंडळी करीत आहेत. अंधांना वापरण्याकरितां पांढरी काठी या लोकांनी



लेसक अंध शेतकऱ्याकरितां तयार केलेल्या शेतांत मशीन चालविताना

तयार केली आहे. अंधांनीच पांढरी काठी वापरावयाची असा येथे कायदेशीर दंडक आहे. या काठ्या अनेक प्रकारच्या असतात. परंतु या संस्थेतील पांढऱ्या काठीचे विशेष गुण आहेत. वरच्या बाजूला आंगऱ्याएवढी जाड व निमुळती होऊन खालीं करंगळीएवढी झालेली ही अंल्युमिनियम धातूची काठी आहे. मुठीजवळ असलेली एक कळ दाबल्यास ही काठी वीतभर लांब होते, त्यामुळे ती आपल्या सिंशांत सहज ठेवतां येते. ही काठी रात्रीं वापरीत असतां, ड्राय बॅटरीवर अमे. ५

चालणारा लाल दिवा तिच्या खालच्या टोंकाला लागतो. यामुळे अ काठी धरणारा मनुष्य अंधला आहे असें लोकांना समजतें. अमेरिवे पांढऱ्या काठीचा प्रताप फार मोठा आहे. ही काठी घेऊन रस्ता ओलांड असतांना रस्त्यानें दोन्ही बाजूनें होत असलेली प्रचंड मोटारींची वाहतू बंद पडते. इतकेच काय अमेरिकेच्या प्रेसिडेंटची गाडी सुद्धां अंध मनु रस्ता पार करीपर्यंत थांवते अशी एक आख्यायिका आहे. अंधांनीं काठी कशी वापरावी यावर अनेक पुस्तके प्रसिद्ध झालीं आहेत. ‘व्हा स्टिक’ नांवाचें एक मासिकपत्रहि प्रसिद्ध आहे.


अंध व डोळस संशोधकांनीं संशोधित केलेल्या अनेक वस्तूचें निरीक्ष केल्यावर या संस्थेचें ब्रेल ग्रंथसंग्रहालय मीं पाहिले. अंधांकरितां टाइपरायठर तयार करण्याचा कारखाना मीं पाहिला. डॉ. रॉबर्ट अंध हे अंध असून सुद्धां यांनीं आपल्या कार्याचा व्याप इतका वाढून घेत आहे कीं, यांना मदत करण्यास हाताखालीं दहा सेक्रेटरीज् आहे ‘अमेरिकन असोसिएशन फॉर ओवरहसीज ब्लान्ड’ ही संस्था त्यां नुकतीच स्थापन केली आहे. या संस्थेचे ते अध्यक्ष आहेत. अमेरिकेच बाहेर असलेल्या जगांतील सर्व अंधांच्या हिताकरितां प्रयत्न करणारी संस्था आहे. भारतीय अंधांच्या परावलंबी व अनुकंपनीय स्थिती जाणीव डॉक्टरसाहेबांना आहे. ते मला म्हणाले—“भारतीय अंध पद्ध धरांना उच्च शिक्षणाकरितां तुम्ही इकडे पाठवा, त्यांच्या शिक्षणाचा इतर खर्च मी देईन. भारतीय अंध लोकांना धंदेशिक्षण देण्याकरि एक मिलियन डॉलर मी देण्यास तयार आहें.”

रॉबर्टसाहेब हे तीनचार मासिकांचे संपादक आहेत. हैदराबादच अंधशाळेकरितां यांचें आंतरराष्ट्रीय प्रसिद्ध मासिक ‘Outlook for the Blind’ पाठविण्यास मीं सांगितले.

डॉक्टरसाहेबांनीं अत्यन्त आस्थेने आपली संस्था मला दाखवित निरोप घेण्याच्या वेळेस दोनचार मुख्याधिकारी माझ्याबरो होते. नंतर समजले कीं, डॉक्टरसाहेबांची पत्नी दिवंगत होऊन तीन

दिवस झाले होते. चाळीस वर्षांच्या सहवासानंतर डॉक्टरसाहेबांना हा पत्नीवियोग असल्याच सरा ! पण कर्तव्यपरायण डॉक्टरसाहेब नियमित-पणे संस्थेत येऊन काम करीत. माझ्या तीन चार तासांच्या सहवासांत त्यांनी मला त्यांच्या दुखाची थोडीशीही जाणीव करून दिली नाहीं.

डॉक्टरसाहेब पुढे मला दोनचारदां भेटले. माझ्या आवाजावरून ते चटकन् माझ्या नांवाने हांक मारून बोलावीत असत व कुशल समाचार विचारीत. डॉक्टरसाहेबांच्या सांगण्यावरून व केंद्रीय सरकारच्या मार्ग-दर्शनाप्रमाणे मी एके दिवशी अंध औद्योगिक केन्द्राला भेट दिली. ही संस्था न्यूयॉर्क शहराच्या ब्रुक्लिन विभागांत आहे. या संस्थेला ब्रुक्लिन इंडस्ट्रियल होम फॉर दी ब्लाईंड असें म्हणतात. या संस्थेचे दोन भाग आहेत. एक शाखा प्रौढ अंदांना धंडेशिक्षण देणारी व दुसरी शाखा त्यांना




एक आंधळी मुलगी भारतास घेऊन जाण्याचा हट धरते.

कामाला लावून वेतन देणारी. या ठिकाणी मी एक आठवडा राहून कामाचे निरीक्षण केले. या संस्थेचे बोर्ड ऑफ डायरेक्टर्सचे सभासद व कारखान्याचे कामगारही आंधळे आहेत. या पांचशें लोकांच्या समूहांत दहापंधरा डोळ्स कामकरी असतील. या संस्थेचे अध्यक्ष डॉ. सालमन हे अर्थात् अंधच

आहेत. हे पदवीधर कायदेपंडित अंधहितसंरक्षणार्थ स्थापन झालेल्या सरकारी कायदेमंडळाचे अध्यक्षहि आहेत. मी तेथें गेल्यावर अंध अधिकाऱ्यांनी हस्तांदोलन करून माझे स्वागत केले. पहिला प्रश्न त्यांनी मला विचारला —‘काय हो मिस्टर राव, तुम्ही आम्हाला प्रथम सांगा, तुम्ही आंधळे आहांत कां?’ मीं उत्तर दिले—‘मला वाईट वाटते कीं, मी आंधळा नाहीं.’—

ते परत मला म्हणाले—‘जर तुम्ही आंधळे नाहींत तर आमच्या कारखान्यांत तुम्ही काय पाहणार?’

माझ्या डोळसपणावर त्यांनी घेतलेला आक्षेप कांहीं अंशीं बरोबर आहे असें मला वाटले. अत्यंत गुंतागुंतीचीं यंत्रे चालवितांना अंध लोक कशी काळजी घेतात आणि हृषीशिवाय इतर इंद्रियांनी व कर्मेंद्रियांनी ते चोख काम करून करतात हें वरवर दृष्टि फेकणाऱ्या आम्हां डोळसांना काय कळणार?



अंध-व्यवसाय-केंद्र, ब्रुक्लिन. दोघेही अंध डायरेक्टर्स आहेत.

या संस्थेच्या डायरेक्टर्सच्या मध्यभागीं बसून माझा फोटो घेण्यांत आला. त्यावेळेस ‘ब्रुक्लिन इंगल’ वर्तमानपत्राचे प्रतिनिधी हजर होते.

त्यांनीं फोटो काढून माझी मुलाखत घेतली. दुसऱ्या दिवशीं ‘ईगल’ मध्ये हें सर्व प्रसिद्ध करण्यांत आले.

या अंध औद्योगिक कारखान्यांत मुख्यतः रवराच्या ‘डोअर मॅट्स (पायपुसणी) तयार होतात. बस व मोटारचे वापरलेले टायर्स यंत्रानें येथे कापले जातात. नंतर यांत्रिक दावाने या तुकड्यांना सपाट करण्यांत येते. हे तुकडे समूहानें एका यंत्रांत जातात व दुसऱ्या बाजूनें लहान व सारख्या आकाराचे तुकडे बाहेर पडतात. अर्धा इंच जाड व एक इंच लांब अशा तुकड्यांना भोके पाढून जाड पोलार्डी तरेत विणून लहान-मोठ्या आकाराचे डोअर मॅट्स (पायपुसणी) तयार करतात. विशिष्ट काम करीत असलेला आंधळा मनुष्य आयुष्यभर तेंच काम करण्यास योग्य असतो. त्यांचे वेतन दररोजच्या कामाच्या प्रमाणावर अवलंबून असते. निरनिराळ्या पेठेत राहणारे हे अंध बरोबर आठ वाजतां कामाला येतात व लंचचा एक तास सोढून ठिक पांच वाजेपर्यंत अत्यंत मेहनतीने काम करतात. यांची प्रत्येकी मासिक मिळकत २५० – ४०० रु. असते.

दोन दोन तासांनंतर या अंधकामगारांना दहा मिनिटे आरामाकरितां मिळतात. या आरामाच्या खोल्या कारखान्याच्या दोन्ही बाजूला आहेत. येथे मऊ कोचेस व पलंगहि आहेत. अशा खोलींत येऊन कोणीहि गप्पा मारीत नाहीत. विश्रांति घेऊन घंटा होतांच चटकन् उढून ते आपल्या जागेवर जाऊन उभे राहतात व कामाला सुरुवात करतात. कारखान्यांतील अनेक यंत्रांच्या संभिश आवाजाला मार्गे सारून कर्णमधुर असे वाद्य-संगीताच्या पेस्यांतून येणाऱ्या नादांच्या तालांत या अंधांचे काम चालूं असते. जीवन सुखमय होण्याकरितां आठवड्यांतून एकदां करमणुकीचे कार्यक्रम केले जातात. या लोकांचे स्वतःचे थिएटर आहे. तेथे वृत्य व सामाजिक समारंभ नेहमीं होतात. अशा आनंदी वातावरणांत कांहीं दिवस राहून मीं या सर्वांचा निरोप घेतला.

मूकांच्या शिक्षणास इ. स. १५५५ मध्यें पेढो पॉनस डी लिअॉनने स्पेनमध्यें प्रथमतः सुरुवात केली. हळूहळू युरोपच्या सर्व राष्ट्रांत मूकांच्या शिक्षणसंस्था निघाल्या. अमेरिकेत पहिली बहिन्या-मुक्यांची शाळा कनेक्टिकट राज्यांतील हार्टफोर्ड शहरी १५ एप्रिल १८१७ सालीं स्थापन झाली. गेल्या १३५ वर्षांत मुक्यांकरितां साजगी व सरकारी अशा अनेक शिक्षणसंस्था निघाल्या आहेत. सरकारी मूकशाळेमध्यें शिक्षणाचा व वसतिगृहाचा सर्व पूर्णपणे सरकारच करिते.

अमेरिका व हिंदुस्थान यांचे तुलनात्मक आंकडे:—

अनुक्रम	अमेरिका	हिंदुस्थान
(१) मूक लोकसंख्या	७८०००	२,००,०००
(२) मूकांकरितां शिक्षणसंस्था	२१०	३५
(३) शाळेंत शिकणारे मूक विद्यार्थी	२०,५००	१३१३
(४) मूकशाळेंतील शिक्षकसंख्या	३०००	१२०
(५) एका मूकास शिकविण्यास	३	उपेक्षणीय
लागणारा वार्षिक सरासरी सर्वच	रुपये	
(६) प्रत्येक प्रौढ मूकाची सरासरी	३	बरेच भिकारी
वार्षिक मिळकत.	रुपये	आहेत, मिळकत उपलब्ध नाही.

मुले मुकीं कां होतात याचें उत्तर म्हणजे त्यांना कोणताहि आवाज ऐकूं येत नाहीं म्हणून. बहुतेक बाहिरे मूळ मुके होतेच. ज्यांना बोलतां येतें पण जे अर्धवट वहिरें असतात त्याकरितां शिक्षणाची व्यवस्था निराळी असते. मुक्यांना शिकविण्याच्या पद्धतीत 'Oral method' ही सर्वमान्य झाली आहे. बोलण्यास समर्थ करणे व दुसरे काय बोलतात हें आपल्या दृष्टीने जाणणे या दोन मुख्य गोष्टी मूकांना शास्त्रीय पद्धतीनुसार अमेरिकेत शिकविल्या जातात. याशिवाय त्यांना धंदेशिक्षणाहि दिले जातें. यांच्या शिक्षणाचा काल १२ ते १५ वर्षांचा असतो.

न्यूयॉर्क, नॉर्थम्स्टन, हेट्रोयट, फिलट, सेंट लुई, जॅक्सनव्हील, रैले, वॉशिंग्टन वगैरे मोठमोठ्या शहरांतील अनेक मूकांच्या शाळेचे मीं निरीक्षण केले. कांहीं शिक्षणसंस्थांनीं आपल्या संशोधनाकरितां आंतरराष्ट्रीय प्रसिद्धीहि मिळविली आहे. 'Central Institute for the Deaf, St. Louis' येथे जेव्हां मी गेलों, तेह्वां त्या शाळेला सुट्टी होती, तरी पण तेथील मुख्य अध्यापक डॉ. सिल्वरमननें मूक-बधिर शिक्षणाच्या सर्व शास्त्र मला दाखविल्या. नंतर आम्ही संशोधन खात्यांत गेलों. तेथे एका "Sound-proof" सोलींत एका टेबलावर एका जिवंत डुकरावर प्रयोग चालू होते. तिथे संशोधक-दोघे जर्मनीचे व तिसरे बेल्जियमचे डॉकटर-आपल्या शेजारीं फिरत असलेल्या वाटोळ्या पात्रावर एका कांठ्यानें निघत असलेल्या रेणांचा अभ्यास करून निष्कर्ष काढती होते. या नाजूक काठ्यांचा संबंध निरनिराळ्या केंसासारख्या बारीक तंतूने डुकराच्या अंतरकानांतील मज्जातंतूस जोडण्यांत आला होता. डुकराच्या कानापाशीं केलेल्या चढूउतार आवाजानें त्याच्या अंतर-कानांतील मज्जातंतूने होणाऱ्या स्पंदनाची प्रतिक्रिया वर सांगितलेल्या वाटोळ्या पात्रावर होत असे; तसेच कानामध्ये व कानाच्या आसपास असलेल्या हाडावर आवाजाचा आघात होत असतांना व पूर्ण स्तब्धता असतांना काय परिणाम होतो, तो त्या त्या भागांतील हाडांचे तुकडे योग्य वेळेस कापून त्याचें पृथक्करण करून दुर्बिणींतून परीक्षा करावयाची. मीं डॉ. सिल्वरमनला म्हणालों—“ संशोधनाच्या फार सोल पाण्यांत मला नेऊ नका, मला फक्त या संशोधनाचीं आधारभूत तच्चें सांगा.”

त्यांनी मला सर्व कांहीं व्यवस्थित सगजावून सांगितले. नंतर आम्ही ऑफिसमध्ये जाऊन बसले. मला चहापार्टी झाली. डॉ. सिल्वरमननें हिंदुस्थानांतील जातिभेद, बालविवाह, निरक्षरता, दारिद्र्य वगैरे विषयांवर मला माहिती विचारली. त्यांच्या बोलण्यावरून हिंदुस्थानच्या संस्कृतीबद्दल त्यांना बरीच विकृत माहिती मिळाली आहे असे मला वाटले.

मूकांच्या शिक्षणसंस्थेत वॉशिंग्टन येथील गॅलेडेट कॉलेज अग्रगण्य

आहे. मूकांकरितां जगांत दुसरीकडे कोठेहि कॉलेज नाहीं. हें कॉलेज इ. स. १८६४ साली अमेरिकन कॉग्रेसच्या कायदानुसार स्थापिलें गेले. येथील ढीन अविन फुसफील्ड हे थोडक्याच दिवसांत माझे स्नेही झाले. पहिल्या भेटींतच परराष्ट्रांतील माणसांचे अंतःकरण आपल्याकडे ओढून घेण्याची कला त्यांना चांगली अवगत होती. मी ज्या दिवशीं त्यांच्या घरीं गेलों त्या दिवशीं फारच उकाढा होता. मी त्यांच्या खोर्लींत प्रवेश करितां क्षणींच त्या वृद्ध ढीनसाहेबांनी माझें हस्तांदोलन करून स्वागत केले. माझा कोट स्वतः त्यांनी काढून घेतला व व्यवस्थित रीतीने घडी घालून तो टेबलावर ठेविला. आठच दिवस मी त्यांच्या घरीं होतों, परन्तु त्यांच्या सहवासांत मी त्यांच्या कुंदुंबांतील एक घटक झालों. यांच्या पत्नी धंद्यानें डॉक्टर आहेत. या पतिपत्नींनीं गांधी तत्त्वज्ञानाचा सखोल अभ्यास केला आहे.

‘ग्लेडेट कॉलेजचा अभ्यासक्रम इतर कॉलेजच्या अभ्यासक्रमप्रमाणेंच आहे. सध्यां विद्यार्थ्यांची संख्या तीनशें आहे. मूकांना प्राथमिक शिक्षणापासून बोलण्याची कला शिकवीत असल्यामुळे ते कालांतराने बोलूं शकतात म्हणून इकट्ठिल मूकशिक्षणसंस्थांना बहिज्यांची शाळा म्हणतात. ‘ग्लेडेट कॉलेज फॉर दि डेफ’ या नांवानेंच हें कॉलेज ओळखलें जातें.

मी एके दिवशीं एम. ए. च्या वर्गात जाऊन बसलों. सुमारे चाळीस विद्यार्थी (मुळे व मुली) प्रोफेसरसाहेबांचे व्याख्यान पाहात होते, (ते सर्वच बहिरे असल्यामुळे ऐकण्याचा प्रश्नच उद्भवत नाहीं) व आपल्या वहीमध्ये टिपणे उतरून घेत होते. प्रोफेसरांच्या गालाच्या, ओठाच्या, जिभेच्या हालचालीवरून विद्यार्थी भाषा समजत असत. याशिवाय ते प्रोफेसर Manual alphabet मध्ये सुद्धां तरबेज असल्यामुळे आपल्या भाषेच्या वेगाबरोबर उजव्या हाताच्या बोटांच्या निरनिराळ्या आकृत्या करून व्याख्यान देत होते. त्यावेळेस नागरिकशास्त्र हा विषय चालूं होता. “विवाहकार्य रजिस्टर न करितां चर्चमध्ये उरकून घेतल्यास संतति कायदेशीर मानली जाणार नाहीं, चर्चमध्ये न जातां रजिस्ट्रेशननें लग्न झाल्यास

संतति कांयदेशीर मानली जाते. चर्चमध्ये जाणे वा न जाणे हें प्रत्येक व्यक्तीच्या मनावर अवलंबून आहे, परन्तु रजिस्ट्रेशन अवश्यक आहे,”—



मूक कॉलेजातील मूक मुली, वाशिंग्टन



मूक कॉलेजातील मूक विद्यार्थी, वाशिंग्टन
डीन अर्विन फुसफिल्ड व लेखक

वगैरे वगैरे बरेच व्याख्यान तो देत होता. हिंदु विवाहपद्धतीबद्दल मूक विद्यार्थ्यांनी मला बरेच प्रश्न विचारले. कॉलेजच्या आवारांत मी विद्यार्थ्यी-बरोबर सेळ खेळत असतांना त्यांनी हिंदी सेळ शिकण्याची हैस दर्शविली. मी त्यांना 'खो खो' च्या सेळाची माहिती दिली व नंतर आम्ही तो सेळ सेळलोहि. मुख्य गोष्ट म्हणजे कॉलेजचे डीनसाहेबांनीहि— अर्विन फुसफाल्ड—आमच्यामध्ये अत्यंत उत्साहाने भाग घेतला. येथे बहिन्यासुवयांना शिकविणारे शिक्षक तयार करण्याचे वर्ग आहेत. हे आंतरराष्ट्रीय वर्ग असल्यामुळे सर्व राष्ट्रांचे विद्यार्थी येथे आढळून येतात. कलकत्ता मूकविद्यालयाचे मुख्याध्यापक श्री. शैलनाथ बानर्जी हे याच कॉलेजचे एम. ए., पौएच. डी. आहेत.

योग्य शिक्षण घेऊन मुके लोके निरनिराळ्या धंद्यांत गुंतलेले दिसून येतात. बारा वर्षांपूर्वी एका मुक्याने २५० डॉलर भांडवल घालून मोटारीचे नट्सू तयार करण्याचा धंदा सुरु केला. आज त्याचें भांडवल एक कोटीवर असून त्याच्या कारखान्यांत एक हजारावर कामगार आहेत. या कामगारांपैकी ९० टक्के कामगार मुके आहेत. केंद्रीय सरकारच्या शिक्षणसात्यांतील एका शास्त्रेचे मुख्य अधिकारी मिस्टर वुइल्यमसू बॉईस हे जन्मतः बधिर व मूक आहेत. परन्तु ऑफिसच्या कामांत ते निष्णात समजले जातात. अंग, मूक व बधिर असा एक गृहस्थ तांबटाचा धंदा करीत असलेला मी पाहिला. हातोडीने पत्रा बडवून तो फुलदाण्या करीत होता. अशाच प्रकारचा दुसरा गृहस्थ कॅन्सस राज्याच्या एका सेढ्यांत शेतकीचा धंदा करीत होता. सारांश, कोणतेहि शारीरिक व्यंग मनुष्याच्या मिळकतीमध्ये अडथळा आणणार नाही, अशी व्यवस्था येथील सरकारने केली आहे. लोकराज्यांत कोणत्याहि प्रकारची सक्ति होता कामा नये असें हिंदुस्थानांत लोक म्हणतात; परन्तु अमेरिकेसारख्या श्रेष्ठ अशा लोकसत्तात्मक राज्यांत मूळ शिक्षणाशिवाय राहिल्यास आईबापावर कायदेशीर इलाज केला जातो, इतकेंच नव्हे तर, त्या त्या कॉटीतील भॅजिस्ट्रेटसूना, यामध्ये लक्ष न घातल्यास, आपली जागा सोडून खाली उतरावें लागतें.

प्रकरण २३ वें

न्यूयॉर्क शहरांतून अमेरिकेच्या अंतर्भागांत प्रवास करावयाचा झाल्यास दोन मोठ्या स्टेशनांवरून बाहेर पडावें लागतें. ग्रॅंड सेंट्रल स्टेशन व पेनसिल्वानिया हीं स्टेशने शहराच्या मध्यवस्तींत आहेत. या दोन्ही स्टेशनांच्या आंत व बाहेर मोठमोठीं दुकाने असल्यामुळे आपण एका मोठ्या बाजारांत आलों असें वाटतें. स्टेशनचा मुख्य भाग भूपृष्ठापासून वराच आंत असल्यामुळे आंत जाण्यास वरेच रस्ते आहेत. बाहेरच्या सपाठ रस्त्यावरून जाणाऱ्या मोटारी स्टेशनच्या उतरणीच्या रस्त्यांतून भुयारांत सहज गडप होतात व प्रवाशांना घेऊन दुसऱ्या भुयारांतून लागोपाठ बाहेर पडतात. मुंगळयांचे थवे ज्याप्रमाणे भोकांतून बाहेर पडतात त्याप्रमाणे या मोटारी पाताळांतून हजारोंनीं बाहेर येतांना दिसतात. फिरते जिने, साधे जिने, उतरणीच्या लहान लहान वाटा व लिफ्टसूअशा अनेक साधनांनीं आपल्याला स्टेशनच्या मुख्य भागाकडे जातां येतें. पन्नास एक पायऱ्या उतरल्यावर आपण एका मोठ्या हॉल-मध्ये येतों. या हॉलच्या मध्यभागी चौकशी कचेरी आहे. या वर्तुळाकार चौकशी कचेरीत वीस पंचवीस रेल्वेचे ॲफिसर्स (या बहुतेक स्त्रियाच असतात) प्रवाश्यांना जरूर ती माहिती देतात. गाढी सुटण्याची किंवा येण्याची वेळ, कोणत्या नंबरच्या दरवाजांतून कोणत्या नंबरच्या प्लॅटफॉर्मवर जावयाचे वगैरे माहिती देऊन एक छोटासा रेल्वेचा नकाशा व वेळापत्रकहि विनामूल्य आपल्याला देण्यांत येतें. ठिकिकाणीं लावलेल्या लाऊट स्पीकरने जाहीर केलें जातें — ‘अटेन्शन प्लीज’. कृपा करून इकडे लक्ष घ्या असें म्हणून अमक्या नंबरच्या प्लॅटफॉर्मवर अमक्या गांवाकडे जाणारी गाढी ठीक दहा मिनिटांनीं सुटेल. वाटें लागणाऱ्या मुख्य गांवांचीं नांवेहि सांगितलीं जातात.

प्लॅटफॉर्मवर जाण्याकरितां जे दरवाजे असतात ते नेहमीं बंद असतात. सुटण्याच्या आधीं दहा मिनिटे ते उघडले जातात. उतारू एका

रांगेने आंत जातांना तिकिटे तपासली जातात. प्लॅटफॉर्मवर फक्त उतारूना जाऊ देतात. पोहोचविण्यास आलेली मंडळी वेटिंगरूमपर्यंतच येऊ शकतात. प्लॅटफार्म तिकिटाची पद्धत इकडे नाहीं.

वेटिंगरूमसू अत्यन्त स्वच्छ असतात. सर्वच उतारू एकाच वर्गाचे असल्यामुळे कुठलाच भेदभाव येथें आढळत नाहीं. मेनसूरूम व बुझेन्स-रूम म्हणजे पुरुषांकरितां व स्त्रियांकरितां सास खोल्या वेटिंगरूमच्या दोन्ही बाजूला असतात. मेनसूरूममध्ये आपण गेलों म्हणजे आपल्याला बन्याच सर्डी दिसून येतात. बूट पॉलिश करणारे एका रांगेत बसलेले, केशकर्तन करणारे हातांत विजेचीं कर्तनयंत्रे घेऊन उभे असलेले व आपल्या अंगावरील सूटसूचे कपडे पांच मिनिटांत स्वच्छ आणि इत्री करून देणारे परीट उतारूंच्या सेवेला तयार असतात.

उभे राहून तोंड धुण्याकरितां ओळीने पुष्कळ बेसिनसू भिंतीत बस-विलेली असतात. ऊन व थंड पाण्याचे दोन नळ यांत सोडलेले असतात. एका बाजूला शौचमुखमार्जनाची सोय तर दुसऱ्या बाजूला स्नानाची सोय असते. स्नानाकरितां बंदिस्त अशा लहान लहान बाथरूमसू आहेत. टॉवेल व साबण तेथें ठेवलेले असते. ऊन अथवा थंड पाण्यानें शॉवरबाथ किंवा टबू बाथ आपण घेऊ शकतों. सारांश, प्रवासाचा सर्व शीण नाहींसा होऊन आपण अत्यंत ताजेतवाने व प्रफुल्हित मनानें ‘मेनसू’ रूमच्या बाहेर पडतों. वेटिंगरूमच्या एका बाजूला उपाहारगृह असते. निरनिराळ्या ताज्या फळांपासून काढलेल्या अनेक रंगाचे रस गोल कांचेच्या भांड्यांत भरून ठेवलेले असतात. इतर खाण्याचे पदार्थहि येथें भरपूर मिळतात.

ग्रॅंड सेंट्रल स्टेशनएवढे मोठे स्टेशन जगांत दुसरे नाहीं. या स्टेशनची इमारत पंचाहत्तर एकर जमिनीवर पसरली आहे. या स्टेशनचे सज्जरवर प्लॅटफॉर्मसू आहेत आणि ते सर्व खोल तळधरांत लपलेले आहेन. या प्लॅटफार्मसूवर रोज येणाऱ्या पैसेंजर गाड्यांची संख्या सुमारे दीड हजार आहे. या स्टेशनचे ब्रीदवाक्य—‘इच्छित वस्तु प्राप्त करून देणारें समृद्ध राष्ट्र’—असें आहे.

पेन्सिल्वानिया स्टेशनचा अंतर्भुग अत्यंत सुंदर आहे. याची वेटिंगरूम वैभवशाळी राजाचा दिवाणखानाच आहे. हीं दोन्हीं स्टेशनें बांधण्यास प्रत्येकीं सुमारे चावीस कोटी रुपये खर्च आला. या स्टेशनवरून दर ताशीं एक याप्रमाणे दिवस व रात्र मिळून चोवीस गाड्या वॉशिंग्टनला जातात. हें स्टेशन माझ्या हॉटेलपासून सुमारे तीन फ्लॅग असल्यामुळे सूटकेस हातांत घेऊन मी तेथें चालत जात असे. एकदां वजनदार सूट-केस आलून पालटून हातांत घेऊन घाईनें स्टेशनवर मी चाललों होतों. एक गरब्जू अमेरिकन विद्यार्थी माझ्याजवळ आला व म्हणाला—‘मी आपली बँग घेऊन स्टेशनवर येतों.’ माझी बँग देण्याची तयारी होतीच. टाय व सूटनें व्यवस्थित पोशाख केलेल्या या कॉलेज तरुणाला मीं योग्य मोबदला दिला व त्याचे आभार मानून मीं निरोप घेतला.

वेटिंगरूमच्या एका बाजूला तिकिट ऑफिस आहे. येथे सुमारे वीस खिडक्यांतून तिकिटे दिलीं जातात. मीं कधींच तिकीट विकत घेतलें नाहीं. संयुक्त राष्ट्राचा प्रवासपरवाना दाखविल्यावर मला रेल्वेपास मिळत असे. परंतु तिकीट विकत घेणाऱ्या लोकांबरोबर मला रांगेत उभें रहावें लागे.

पास घेऊन इतर उतारूंबरोबर एकदोन तळघरे उतरून चालत गेल्याकर मला आगगाढीचिं दर्शन झालें. याचे इंजिन पाहिल्यावर हिंदुस्थानांतील इंजिने लहान मुळांचीं खेळणीं वाटतात. एक डबा म्हणजे लांबच लांब बोगी असते. या बोगीच्या दोन टोंकाला दोन दरवाजे असतात. डब्याला मध्येच कोठे दरवाजा नसतो. प्रत्येक डब्यांत एक कंडक्टर असतो. गाडी सुटण्यापूर्वी हा दरवाज्यांत उभा असतो. स्नियांचे सामान घेऊन वर चढण्यास मदत करतो. दोघे उतारू व्यवस्थित व आराम-शिर बसतालि असे. स्प्रिंगचे कोचेसू जोडीनें या डब्यांत ठेवलेले असतात. एका बँगशिवाय जास्त सामान घेऊन कोणीच प्रवास करीत नसल्यामुळे सामानाची गर्दी नसते. हे डबे एअर कंडिशन्ड असल्यामुळे बाहेरच्या शीतोष्णाचा मागमूसहि उतारकरूना होत नाहीं. बाहेरचे देसावे बघण्याकरितां कांचेच्या खिडक्या आहेत. परंतु खिडक्या उघडतां येत नाहींत

बाहेरचा उजेड आपल्याला नको असल्यास स्विंडकीवर असलेला काळा पडदा खालीं ओढावा. गाडीचा वेग ताशीं सुमारे साठ ते सतर मैल असतो.

गाडी चालू असतांना मेवामिठाई विकणारे गळ्यांत साध्यासामानाचें एक खोकें अडकवून फिरत असतात. हे न ओरडतां मुकाब्यानें प्रत्येकाजवळ सामान दाखवीत हिंडतात. आणण कोणताहि पुढा घ्यावा व पुढ्यावर लिहिलेली किंमत मुकाब्यानें त्यांच्या ढब्यांत टाकून घावो. हेच फेरीवाले वापरलेले डबे, कागदांचे तुकडे वर्गेरे केरकचरा गोळा करून घेऊन जातात.

न्यूयॉर्क शहरांतून गाडी निधाली म्हणजे पंचवास मैलपर्यंत भूगर्भातूनच जाते. नंतर पृष्ठभागावर येते. परन्तु तीस फूट उंच असलेल्या पुलावरून ही गाडी जाते. जमिनीवरील मोटारीना हा अडथळा होऊं नये म्हणून ही व्यवस्था केलेली आहे. हा पूल जवळ जवळ तीनचार मैल लांब आहे. अशा पुलावरून गाडी जातांना न्यूयॉर्क शहराच्या आसमंतांत असलेल्या घरांचीं छपरे दिसतात.

न्यूयॉर्क ते वॉशिंगटनचा प्रवास चार तासांचा आहे. वाटेंत लहान-मोठीं स्टेशनें आहेत. अमेरिकेतील दोन स्टेशनमधील अंतर पंधरावास मैल असतें. स्टेशनचीं नांवे लिहिलेल्या पार्क्या कोठेंच दृष्टीस पडत नाहीत. गाडी स्टेशनवर येत असतांनाच एखादा पोर्टर स्टेशनचे नांव मोळ्यानें ओरडतो. प्रत्येक ढब्यांतील कंडक्टर आपल्या ढब्यांतील उतारु कोठें जाणार आहे हें जाणतो व स्टेशन येण्यापूर्वी दहा मिनिटे त्यांना आगाऊ सूचनाहि तो देतो. हा कंडक्टर पोर्टर नसून एक रेल्वेचा ऑफिसरच असतो. याचा पोषास म्हणजे काळी पॅट, काळा कोट, काळा टाय व काळी टोपी असा असतो.

चार तासांनंतर मी वॉशिंगटनला पोहोंचलों. बँग घेऊन मी स्टेशनच्या बाहेर आलों. एक पोलिस ऑफिसर माझ्या जवळ आला व म्हणाला—“आपल्याला कोठें जावयाचें आहे ? ”

मी म्हणालो—“ नंबर जी. स्ट्रीट वाय्. एम. सी. ए. ”

“ ठिक आहे, एक मिनिट थांबा. ”

या ऑफिसरच्या संकेतावरून एक गाडी माझ्या जवळ आली. या पोलिस ऑफिसरनें माझ्या हातांतील बैग घेतली व मला मोटारींत बस-ग्यास सांगितले. त्याचे आभार मानून मी मोटारींने वाय्. एम. सी. ए. ला आलो.

प्रकरण २४ वै

एक अमेरिकन गृहस्थ हिंदुस्थानांत कांहीं दिवस राहून परत येथे नुकतेच आले होते. अकस्मात् त्यांची व माझी भेट झाली. बोलतां बोलतां सहज मी म्हणालो—“ आपल्याला मुंबई शहराबदल काय वाटते? ”

ते म्हणाले—“ धूळ व भिकारी सोडून दिल्यास मुंबई सुंदर शहर आहे. ”

त्या गृहस्थाची ही टीका आपल्याकडील सर्वच शहरांना लागू पडेल. अमेरिकेतील सरकार व समाज यांच्या सहकरितेने धूळ व भिकारी यांचे उच्चाटन सर्वच शहरांतून झाले आहे. वॉशिंगटन शहराची स्वच्छता नमुनेदार आहे. ठिकठिकाणीं फूटपाथवर ठेविलेल्या कच्चराकुंडीवर ‘ तुमची राजधानी स्वच्छ ठेवा ’ अथवा तुमची ‘ इस्टेट यांत टाका ’ असें ठळक अक्षरांत लिहिलेले असते.

न्यूयॉर्क सोडून वॉशिंगटनला आल्यावर मला कितीतरी आनंद झाला. रस्त्यावर दोन्ही बाजूला उंच व दाट अशा वृक्षांच्या रांगा, जागोजागीं सुंदर अशा बागा, अशा बागेकडे दर्शनी भागाकडून असलेलीं अनेक दुकाने व घरे वगैरे पाहून मन अगदीं प्रसन्न होते. न्यूयॉर्कच्या गगनचुंबी इमारतींमुळे तेथें आकाशाचें दर्शनसुन्द्रां दुर्लभ.

वॉशिंगटनला आल्यावर अफाट अशा आकाशाचें दर्शन झाले. रात्रीच्या वेळेस विजेच्या झकझकीत प्रकाशानें न्यूयॉर्क शहरांत दिपलेल्या माझ्या नेत्रानें कितीतरी दिवसांनंतर आज आकाशांत तारे व चन्द्र असल्याचें पाहिले.

वॉशिंगटन शहराच्या इमारती सर्वसाधारण दोन पासून दहा मजल्यापर्यंत उंच आहेत. बाजार सोडून इतर भागांतील घरांभैंवतीं लहान लहान गुच्छदार फुलांचे बगऱ्यांचे व पुष्पयुक्त लतांनीं आच्छादिलेल्या भिंती असतात. आपल्या घराच्या बागेभैंवतीं कांटेरी कुंपण अथवा कंपाउंड बांधण्याची इकडे पद्धत नाही. फूटपाथला लागूनच बाग असते. भटकीं किंवा देवाला सोडलेलीं पोळ जनावरे इकडे नसल्यामुळे बागेचें आपो-आपच रक्षण होतें. शाळेचीं मुळे थड्हामस्करी करीत फूटपाथवरून जातात, पण हाताशेजारीं असलेल्या कोणत्याहि फुलझाडांना स्पर्श करीत नाहीत.

न्यूयॉर्कप्रमाणे वॉशिंगटनला भूगर्भ रेल्वे नाहीत. ट्राम व बसेसू विपुल असल्यामुळे त्यांची इतकी गरजहि भासत नाही. ट्राम हा शब्द इकडे कोणालाहि कळत नाही. ट्रामला स्ट्रीटकार असें म्हणतात. मुंबईला विजेनें चालणाऱ्या ट्रामच्या तारा वर दिसतात पण वॉशिंगटनला ट्रामच्या व विजेच्या तारांचा संयोग जमिनस्थिरांनी असल्यामुळे तारांचे जाळे वर कोठेंच दिसत नाही. ड्रायव्हर हाच कंडक्टरचे काम करतो.

माझ्या प्रवासांत मी नेहमीच वायू. एम. सी. ए. मध्यें रहात असे. न्यूयॉर्क व वॉशिंगटनमधील वायू. एम. सी. ए. त बराच फरक आहे. पहिल्याची वृत्ति तुटक व व्यापारी तर दुसऱ्याची अत्यंत सलोख्याची व घरेऊव्याची. आपण गेल्यावर पहिल्याचा व्यवस्थापक आपल्याळा म्हणेल—‘जागा सर्व भरल्या आहेत. दुसरीकडे जा’ अथवा जागा रिकामी असल्यास म्हणेल—‘किती दिवस रहाणार तुम्ही ! त्याचे पैसे अगोदर या व अमक्या नंबरच्या खोलीची किल्ही घ्या.’ परंतु वॉशिंगटनला वायू. एम. सी. ए. चा व्यवस्थापक असें कर्धीच म्हणणार नाही. तो आपल्याला पाहिल्याबरोबर

म्हणेल—“नमस्कार, आपले स्वागत असो. मी कशा रितीनें आपल्याला मदत करूं ?” न्यूयॉर्कमधील लोक शेजारी असले तरी आपणहून कधीच दुसऱ्यांशीं बोलणार नाहीत. पण वॉशिंगटनमध्यें माझे नेहमीं बदलणारे शेजारी अगदीं नेहमींचं बंधुत्वाच्या नात्यानें वागत. संध्याकाळच्या वेळेस त्यांच्याबरोबर खेळणे, पोहणे, जेवणे सर्वच गोष्टी मी करीत असें. इतकेच नव्हे तर दोन चार दिवसांत परस्परांचीं नावें घेऊन आम्ही एकमेकांना हांका मारूं लागले. व्यवस्थापक म्हणतो—“मिस्टर रामचंद्रराव, हिंदुस्थानचे तुमच्या नांवावर पत्र आले आहे.” दुसरा म्हणतो—“मिस्टर राव, तुमच्या देशाबद्दल न्यूयॉर्क टाइम्स काय लिहितो, वाचलेंत का ?” वगैरे वगैरे. एकंदरीत येथील वातावरण अगदीं खेळीमेळीचीं आहे. एक हंगामी अमेरिकन मित्र डोक्यास फेटा गुंडाळून माझ्या खोलीवर आला व दरवाजाला ठिक् ठिक् करीत म्हणतो—“दरवाजा खोलो.” मला वाटले कोणी हिंदी मनुष्य आहे. पाहतों तों ही दुसरीच व्यक्ति निघाली. तो मला म्हणाला—“मला शीख होणे आवडते. शिखाला दाढीमिशा असतात. परंतु मी शीख उणे दाढीमिशा आहे.”

इतके त्याचें बोलणे झाल्यावर आम्ही खालीं आलों व उपाहार करून सिनेमाला गेलों. रस्त्यावरील कितीतरी लोक माझ्या मित्राच्या फेट्याकडे पाहात व माझ्याकडे पाहात. कांहीं ठिकाणीं त्यांनीं अशी बतावणी केली कीं, मी हिंदुस्थानचा एक राजकुमार आहे व तो माझा सेक्रेटरी आहे. अर्थात थड्डेशिवाय या गोष्टीला कांहींच किंमत नव्हती. शिवाय अमेरिकन लोकशाहीपुढे राजे व राजकुमारांना कोण किंमत देणार ?

वॉशिंगटनला विशेष प्रामुख्यानें दिसून येणारी गोष्ट म्हणजे गत-कालीन पुढाऱ्यांचीं व सौनिकांचीं स्मृतिचिन्हे. हीं चिन्हे ठिकठिकाणीं दिसून येतात. जागोजागीं असलेल्या बागेंत, हिरवळी मैदानावर, तलावाच्या मध्यभागीं, त्रिकोणी इमारतीच्या कोपन्यावर व जिथें जिथें विशेष रीतीनें नजरेत भरले अशा ठिकाणीं हीं स्मारके असतात. कांहीं ठिकाणीं पुढले, तर कांहीं ठिकाणीं उंच उंच स्तूप आहेत. जॉर्ज वॉशिंगटनचे स्मारक

सर्वांत उठावदार आहे. पांचशें साठ फूट उंचीचा हा एक दगडी स्तूप आहे. याच्या खालचें क्षेत्रफळ साठ चौरस फूट आहे. शिखरावर चांदीसारखा चकाकणारा अल्युमिनियम धातूचा मनोरा आहे. या स्मारकाचा पाया छत्तीस फूट खोल असून खालचें क्षेत्रफळ १२५ चौरस फूट आहे. सन १८८४ मध्ये याची पायाभरणी होऊन सन १८८५ मध्ये हा स्तंभ पूर्ण बांधण्यांत आला. या स्मारकाच्या भोवतीं दूरवर पसरलेली व व्यवस्थित कापून संरक्षित केलेली हिरवळ आहे. जगप्रसिद्ध इमारत कॅपिटॉल याच्या समोर हें स्मारक आहे. हें कॅपिटॉल व हा स्तूप यांच्या दरम्यान चौकटींत बसविल्याप्रमाणे हिरवळीचा गालिचा आहे व त्यांत एक एक फलींग लांबीचे व अरुंद असे अनेक हौद आहेत. या हौदांत हजारों कारंजीं उडत असतात. या स्मारकाच्या पायथ्याला सभोंवार कोच ठेवले आहेत. या स्तूपमधून शेवटच्या टोंकास जाण्याकरितां लिफ्ट आहे. एका वेळेस सुमारे पन्नास लोक या लिफ्टमधून वर जाऊ शकतात. आंतून वर जाण्यास जिना आहे. याच्या पायऱ्या ९०० आहेत. वरती जात असतांना व शिखराच्या खिडकींतून देखावे पाहात असतांना लाउड स्पीकर-वरून जॉर्ज वॉशिंगटनचे संक्षिप्त चरित्र वर्णन केले जाते. नंतर या स्मारकाचा इतिहास सांगतात. हा स्तूप संगमरवरी दगडाचा असून पायापासून शिखरार्पर्यंत त्याचें एकूण वजन १२१६३२ टन आहे. जांधणीचा एकंदर खर्च ११,८७,७१० डॉलर ३१ सेंट झाला. जॉर्ज वॉशिंगटनचे चरित्र सांगतांना आपल्या मोडवयातोडवया सैन्याच्या मदतीने ज्यांच्या साम्राज्यावर सूर्य मावळत नाहीं अशा इंग्रजांचा पराभव त्याने कसा केला याचें रसभरीत व बहारीचें वर्णन केले. तो शेवटीं जाहीर करतो — “जगांत स्वातंत्र्याच्या प्रसाराबरोबर जॉर्ज वॉशिंगटनचे नांवहि प्रसार पावेल.”

जॉर्ज वॉशिंगटनचे खरे स्मारक माऊंट वर्नन येथील त्याची समाधी व रहातें घर आहे. येथे जाण्याकरितां आम्हीं खास ट्रिप काढली होती. स्टीमलॉचमध्ये बसून विस्तीर्ण अशा पोटोमॅक नदीमधून सुमारे तीन मैल

आम्ही खालच्या बाजूला गेलों. किनान्याला दोन्हीकडे दाट झाडी आहे. माऊंट व्हर्नन हा दाट व उंच वृक्षांचा एक निसर्गसुंदर डोंगर आहे. पाऊलवाटेने वृक्षांच्या बुंध्यांतून वाट काढीत आम्ही वर चढलों. प्रथम वॉशिंगटनच्या समाधीचे दर्शन घेतलें व तेथील रिवाजाप्रमाणे फुलांचा हार त्यावर ठेवला. येथे बरीच गर्दी होती. सर्व मंडळी अत्यन्त आद्रानें व स्तब्धतेने उभी राहिलेली व समाधीभोवतीं हलक्या पावलांनी फिरत असलेली पाहिली. कांहीं विचारपूस करावयाची असल्यास हव्हूच कानांत बोलावयाचे. अशा ठिकाणी पूर्ण शांतता राखण्याची काळजी घेतली जाई. त्याच्या घोड्याची पागा पाहिली. या घोड्यावर बसून जॉर्ज रपेट करीत असे. घोडा काळाच्या उदरांत गटप झाला पण त्याचे साज-सामान जॉर्ज असतांना पांगेत जेथें ठेवीत असत तेथेच ठेविले आहे. त्यांचे घर अत्यन्त साधें असून सर्वच एक मजली आहे. परंतु निजण्याकरितां एक दोन खोल्या वरच्या मजल्यावर आहेत. त्याच्या वापरवयाच्या सर्व वस्तु जेथल्या तेथें जपून ठेवल्या आहेत. स्वयंपाकाच्या भांड्यापासून संसाराला लागत असलेल्या सर्व वस्तु तेथें दिसतात. मोठ्या अवजड अशा दोन पलंगावर जॉर्ज व त्याच्या पत्नीचे अंथरूण घालून ठेविले आहे. आपल्या घराच्या बांगेत आपल्या उतारवयांत सुद्धां जॉर्ज वॉशिंगटन साधारण माळ्याप्रमाणे काम करी. अशा ठिकाणी कांहीं तास घालविल्यावर त्या महान् व्यक्तीचे गुण गात आम्ही परत फिरलों.

प्रकरण २५ वै

व्हाईट हाऊस हें अमेरिकन अध्यक्षांचे निवासस्थान आहे. पहिला अध्यक्ष जॉर्ज वॉशिंगटन ह्यानेंच ही जागा पसंत केली आहे. या इमारतीचा कोनशिला-समारंभ त्याच्या हस्ते १७९२ सालीं झाला. आपल्या पत्नीच्या संमर्तीने त्याने या इमारतीची आखणी केली. उभयतांच्या खास देखरेखीखालीं ही इमारत सन १७९९ सालीं बांधली.

ही दोन मजली इमारत अगदीं साधी आहे. याचा रंग चारी बाजूने पांढरा असल्यामुळे याला व्हाईट हाऊस असें म्हणतात. या इमारतीच्या दर्शनी भागासमोर व्यवस्थित कापून ठेविलेले हिरवळीं मैदान आहे. या मैदानाच्या मध्यभागीं एक वर्तुळाकार हौद आहे. या हौदाच्या मध्यभागीं सुमारे वीस फूट उंच उडत असलेले पाण्याचें कारंजे आहे.

अमेरिकेसारख्या वैभवसंपन्न राष्ट्राच्या अध्यक्षाचें घर इतके साधें असेल याची कल्पना मला नव्हती. आपल्या हैदराबादेतील राजा प्रताप-गिरिकोठी या व्हाईट हाऊसपुढे किंतीरी शानदार दिसते. या हाऊसच्या आसपास असलेल्या इमारती किंती तरी भव्य, प्रचंड व सुंदर दिसतात. अमेरिकेच्या अध्यक्षांनी नेहमीं साध्या घरांत रहावें असा जॉर्जचा हेतु असेल, तर दीडशें वर्षे हा हेतु अमेरिकन अध्यक्ष तडीस नेत आहेत. समाजाच्या अत्यंत सालच्या थरांतून येऊन आपल्या गुणानें अध्यक्षपदीं आरूढ हालेले हे थोर गृहस्थ साध्या घरांतच राहण्यांत अभिमान बाळगतात.

आपल्याकडील एखाद्या रेल्वे स्टेशनला ज्याप्रमाणे लोखंडी कंपाऊंड. असतें, त्याप्रमाणे या इमारतीच्या भौवर्तीं कंपाऊंड असल्यामुळे याच्या लगत असलेल्या फुटपाथवर उभे राहून कित्येक लोक अत्यंत आदरानें व कौतुकानें या इमारतीचें दर्शन घेतात व आपल्या कॅमेरानें फोटो काढतात. विशेष गोष्ट ही कीं, या अध्यक्षांच्या वाढ्याच्या फाटकावर एकच पोलिस ऑफिसर पहारेकरी म्हणून असतो आणि तो सुद्धां तेथें असलेल्या एका लहानशा खोलींत फाटकाकडे तोंड करून खुर्चीवर बसलेला असतो. आपल्यासारख्या लोकांनीं त्याला कांहीं माहिती विचारली तर तो देण्यास नेहमीं तयार असतो. आपल्याकडे गव्हर्नरच्या बंगल्याकडे पाहण्याचें धैर्यच कोणाला होत नाहीं. लांब कशाला आपल्या हैदराबादेतच सरकारी वाड्यावरून जातांना—‘अद्वसे जाव, नीचे नजर दखो’ या हुकुमाचा अनुभव पुष्कळांना येतो. आणखी एक गंमत येथें पाहण्यासारखी आहे. या वाड्याच्या हिरवळी मैदानावर व आसपास

असलेल्या झाडीवर पुष्कळ कबुतरे व खारी आहेत. हीं कबुतरे व या खारी फार माणसाळेलेल्या आहेत. कबुतरे हव्हूच येऊन आपल्या खांद्यावर बसतील आणि आपल्या हातांतील शोगदाणे खातील तर खारी आपल्या केसाळ व पिंजारलेल्या लठ शेपट्या घेऊन आपल्या तळहातावर धरलेल्या खांद्यावर यथेच्छ ताव मारतील. स्वतंत्र रीतीने बागडणारे हे न पाळलेले प्राणी या व्हाईट हाऊसकडे येणाऱ्या प्रत्येक माणसाचें लक्ष वेधून घेतात.

अमेरिकेच्या स्वातंत्र्य-युद्धांत सन १८१४ सालीं इंग्रजांनी या वाड्यावर हळ्ळा केला आणि आग लावून याची नासधूस केली. युद्धसमाप्तीनंतर या वाड्याची डागडुजी झाली.

अध्यक्ष टुमन सध्यां येथें रहात नाहीत. परंतु सर्व राजकीय स्वल्पतें व्हाईट हाऊसमध्येंच होतात. व्हाईट हाऊसच्या समोरचा रस्ता ओलांडल्यावर थोडे बाजूला बळेअर हाऊस आहे. येथें ते सहकुंदुंब राहतात. हा वाढा फुटपाथला लागूनच अहे. याच्या आजूबाजूला सर्वसाधारण लोकांचीं घरे व दुकानें आहेत. हा छोटासा तीन मजली वाढा हिंदुस्थानांतील एखाद्या मध्यमवर्गीय सुखवस्तु माणसाच्या घरप्रमाणेंच आहे. या वाड्यावर राष्ट्रध्वज फडकत असतो व दरवाजासमोर फुटपाथवर एक पोलिस शिपाई उभा असतो यावरून ओळखावयाचें कीं, येथें कोणी विशेष गृहस्थ राहतात. भारताचे प्रधानमंत्री पंडित नेहरू हे सुन्दरं या बळेअर हाऊसमध्यें एका साध्या खोलींत अध्यक्ष टुमनचे पाहुणे म्हणून राहिलं होते. त्यावेळेस अमेरिकन राष्ट्रध्वजावरोबर भारताचा तिरंगी झेंडा फडकत असतांना मीं पाहिला.

ज्या वेळेस पंडित नेहरू लंडनहून अमेरिकेला आले, त्यावेळेस माझा वॉशिंगटनला मुक्काम होता. भारतीय वकिलातीच्या ऑफिसमधून व वर्तमानपत्रावरून त्यांची नक्की येण्याची तारीख मला कळली. अकस्मात् त्याच वेळेस आम्ही तिघेचौघे हिंदी विद्यार्थी एके ठिकाणी राहात असू; आम्हांला तो दिवस एका मोठ्या सणाप्रमाणे वाटला. वॉशिंगटनच्या

विमानतळावर एक तास अगोदर जाऊन आम्ही बसलों. न्यूयॉर्कहूनहि कांहीं भारतीय आले होते. अमेरिकन नागरिक व ऑफिसर मोऱ्या प्रमाणांत उपस्थित होते. भारतीयांना विमानतळाच्या अंतरभागापर्यंत जाण्याची सर्रास मोकळीक होती. परंतु फक्त निमंत्रित अमेरिकन स्ट्री-पुरुषांनाच आंत सोडले जाई. श्रीमती विजयालक्ष्मी पंडित आपल्या वकिलातीच्या कामगार मंडळींसह विमान उतरण्याच्या जागीं उभ्या होत्या. अध्यक्ष टुमन आपल्या मंत्रिमंडळासह तेथें आले. लष्कराच्या नाविकदल, विमानदल, पायदल यांतील शिपाई व ऑफिसर्स आपापल्या



पंडित नेहरू वॉशिंग्टन विमानतळावर उतरले त्यावेळचा देखावा

युनिफार्ममध्ये निरनिराळ्या रांगेंत अत्यंत शिस्तीने उभे होते. लंडनहून येणारे विमान पूर्व दिशेने येणार म्हणून आम्ही त्या दिशेकडे टक लावून पाहात उभे होतों. दूर आकाशांत एक पक्षी उडत आहे असें तें विमान आम्हांला दिसले. थोड्या अवकाशांतच अध्यक्ष टुमन यांनीं पंडित नेहरूंना आणण्याकरितां पाठविलेले 'इंडिपेंडन्स' नांवाचे खास विमान खालीं उतरले. या विमानाचा पृष्ठभाग चमकणाऱ्या अँल्युमिनियम पत्र्याचा होता. यावर दोन्ही बाजूला 'इंडिपेंडन्स' हें नांव मोऱ्या अक्षरांत लिहिले होतें. या

विमानाच्या पुढील भागावर तिरंगी झेंडा फडकत होता. विमानाचा दरवाजा उघडतां क्षणींच पंडित नेहरू दरवाजांत उभे असलेले दिसले. टाळ्यांच्या कडकडाटांत त्यांचे हार्दिक स्वागत करण्यांत आले. नंतर तोफांची स्लार्मी झाली आणि अमेरिकन लष्करी बँडने भारतीय राष्ट्रगत 'जनमनगण' वाजविण्यास सुरुवात केली. प्रथम टूमनसाहेबांनी हस्तांदोलन करून त्यांचे स्वागत केले. यावेळेस उंच अशा व्यासपीठावर नेहरू व टूमन उभे होते. टूमन यांचे नंतर स्वागतपर भाषण झाले. ते म्हणाले—“भारतीय पंतप्रधान म्हणून नव्हे तर उच्च चारित्र्यसंपन्न गृहस्थ म्हणून मी आपले स्वागत करतो.” पंडित नेहरू थोडक्यांत आभार मानून म्हणाले—“अमेरिकन स्वातंत्र्यशाहीचे सिद्धान्त भारताला नेहमींच मार्गदर्शक आहेत.” नंतर पं. नेहरूंनी निरनिराळ्या लष्करी दलांचा पाहणी केली. यावेळेस टूमन व नेहरू हे जोडीने चालत होते. नंतर सन्माननीय पाहुण्यांच्या ओळखी करून देण्यांत आल्या. आमच्याकडे पंडितजी आले. आम्ही सर्वांनी टाळ्या वाजवून त्यांचे स्वागत केले व प्रत्येकाजवळून ते जात असतांना आम्ही भारतीय पद्धतीप्रमाणे हात जोडून नमस्ते म्हटले. नेहमींप्रमाणे ढोक्यावर शुभ्र खादी टोपी व शेरवानी घातलेल्या पंडितजींनी आम्हां भारतीयांकडे पाहून आपलेपणाचा भाव चेहऱ्यावर दर्शवीत आमच्या नमस्तेचा हंसतमुखाने स्वीकार केला.

दुसऱ्या दिवशीं श्रीमती विजयालक्ष्मी पंडित यांनी वॉशिंग्टन येथे राहण्या भारतीयांना सास निमंत्रण देऊन पंतप्रधानांच्या सन्मानार्थ एक समारंभ घडवून आणला. एक तास अगोदरच मी भारतीय वकिलातीच्या कचेरीसमोर उभा होतो. हेतु हा कीं पंडितजी आल्यावरोबर त्यांचा एखादा फोटो घ्यावयाचा. पंडितजींची मोटार येण्याच्या अगोदर अमेरिकन सरकारने त्यांच्या शररिरक्षणार्थ दिलेले पांच पोलिस ऑफिसर्स आपापल्या मोटारसायकलवर बसून हजर झाले. पाठीमागून पंडितजींची गाडी आली. चौधेजण गाडीतून उतरले. यावेळेस

पंडितजीनीं अपूरुदेट सूट घातल्यामुळे आम्ही फसलों. अजून त्यांची मोठार कशी आली नाहीं याची उत्कटतेने आम्ही वाट पहात उभे राहिलों. नंतर कळलें की, पंडितजी आंतमध्यें गेले सुन्द्रां. आमचा केंमेरा बंद करून आम्हीहि आंत पळालों.

हा समारंभ केवळ भारतीयांकरितां असल्यामुळे परदेशी गृहस्थ कोणीहि येथे नव्हता. या समारंभाचे दोन भाग होते. एका दिवाण-खान्यांत व्यक्तिशः भेट व दुसऱ्यांत खाद्यपेयांची सोय. प्रत्येकानें आपली आपण ओळख करून घावयाची व हात जोडून नमस्कार केल्यावर हस्तांदोलन करावयाचें. जेव्हां माझी पाळी आली तेव्हां मी त्यांना माझी थोडक्यांत हिंदीमध्यें ओळख करून दिली व अमेरिकेत येण्याचा माझा उद्देश त्यांना सांगितला. पंडितजी मला म्हणाले—“तुमचा शैक्षणिक निरीक्षणाचा अमेरिकेतील प्रवास भारताला लाभदायक होवो.”

हा गोड कार्यक्रम संपल्यावर खाद्यपेयाच्या दिवाणखान्यांत गेलों. येथेहि पंडितजी आले. गर्दीच्या मानानें खाण्याचे पदार्थ कमी व त्यांत आमच्या अधाशीषणाची गैरशिस्त तेथेहि दिसून आली. आपल्या एकाच तोंडीं चार चार तोंडांत मावेल इतके मोठे घास कोंबण्याची घाई कित्येकांनी केली. वाढण्यास आणणाऱ्या माणसांच्या ताट्रांतूनच जिन्नस ओढून घेण्यांत येत. या वेळेस पंडितजीना सुन्द्रां त्यांच्याकडे न पाहतां ढकलून बाजूला सारण्यांत येई. नंतर पंडितजी बराच वेळ निरनिराक्रया भारतीयांबरोबर बोलत असलेले दिसले. खाणे संपल्यावर गर्दी पांगली व आम्ही पाहण्यांचा निरोप घेऊन तेथून निघालों.

प्रकरण २६ वें

वॉशिंगटनला केंद्रीय सरकारच्या शिक्षण व पुनर्व्यवसायखात्याच्या कंचेज्यांना फेडरल ॲफिसेस् म्हणतात. येथील अधिकाऱ्यांच्या मार्गदर्शनाप्रमाणे मी निरीक्षणाच्चा प्रवास करीत असे. हा प्रवास कधीं दोन आठवड्यांचा असे तर कधीं तीन आठवड्यांचा असे. प्रवासाहून आल्यावर मी माझा अहवाल प्रत्येक वेळेस या फेडरल ॲफिसला सादर करीत असे. आंतरराष्ट्रीय शिक्षण खात्याचे प्रमुख अधिकारी थोमस् कॉटनेर हे माझ्या प्रवासाची व्यवस्था करीत. शिक्षणखात्याच्या प्रमुख अधिकारी रोमेन मॅकीया वयोवृद्ध विद्युषी एम. ए., एलएल. डी. आहेत. या बाईच्या देखरेखेखाली माझा अभ्यास अत्यंत यशस्वी रीतीने पार पडला. केवळांही जा, त्या हंसतमुखाने माझे स्वागत करीत आणि माझ्या अभ्यासाबद्दल चौकशी करीत. कांहीं वेळेला माझ्या घरची खुशालीहि त्या विचारात असत. एकदां तर त्यांनी मला घरीं जेवावयास बोलाविले. त्यांच्या घरीं त्यांची वृद्ध मातोश्री होती. तिचे वय नववद वर्षांचे होते. घरांत स्वयंपाकाला व घरकामाला एक नियमो बाईं आहे. आपल्या वृद्ध मातेची सेवा करण्यांत त्या आपल्याला धन्य समजतात. जेवतांना मीं जरा दबकतच त्यांना प्रश्न विचारला “आपल्या घरीं मुळे कोणी दिसत नाहीत ?”

त्या म्हणाल्या—“माझ्या आईकडे कोण पाहील?” अशा आदर्श व एकाकी जीवन व्यतीत करणाऱ्या डॉ. रोमन मॅकीने आपल्या ॲफिसरचा अधिकार मला कधींच जाणवू दिला नाहीं.

केंद्रीय शिक्षणखात्याच्या अनेक शास्त्र एकाच इमारतीत आहेत. ही पांच मजली इमारत अत्यंत भव्य व प्रचंड आहे. कोणत्याही मजल्यावर जाण्यास फिरते जिने आहेत. सोन्याचा मुलामा दिलेले पितळेचे रुंद जिने विजेच्या प्रकाशांत चमचम करीत फिरत असतात. एका पायरीवर आपण उभे राहिलों म्हणजे ही पायरी आपोआप वरती जाते. येथे शेंकडॉं खोल्या आहेत. प्रत्येक खोलीत एखादी कचेरी आहेच. सर्व

खोल्यांचे दरवाजे नेहमींच बंद ठेवण्याची पन्हत आहे. खोलींत काम करीत असलेल्या मुख्य अधिकाऱ्यांचे नांव दरवाजावर लिहिलेले असते. पूर्वीं सांगितल्याप्रमाणे येथे चपराशी नसतो. चपराशाचे काम स्वतः अधिकारी किंवा त्याचा सेक्रेटरी अथवा टेलिफोनच्या मदतीने केले जाते.

शैक्षणिक व औद्योगिक परिषदेकरितां येथे मोठमोठे दिवाणखाने आहेत. प्राथमिक शिक्षणाच्या तज्ज्ञांची परिषद येथे झाली, त्यावेळेस मी हजर होतो. सुमारे शंभर एक मंडळी वर्तुलाकार मांडलेल्या सुच्यावर बसली होती. परिषदेला माझी ओळख करून देणारी डॉ. रोमेन मँकीहि तेथे होतीच. माझी ओळख करून देत असतांना मी उभा होतों व सर्व स्त्री-पुरुषांचे डोळे मजकडे लागले होते. माझी ओळख करून दिल्यावर सर्वांनी टाळया वाजवून माझे स्वागत केले. माझ्याप्रमाणेच दोघे जर्मन प्रोफेसर्स परिषदेला उपस्थित होते. पूर्वीच्या जर्मन राजघराण्यांतील बाई कौटेस-सिल्वियो ब्रॅश्टॉफ ही म्युनिच युनिव्हर्सिटीमध्ये प्राध्यापिका आहे. ही शाळेत शिकत असतांना यांच्या गांवीं कविश्रेष्ठ रवीन्द्रनाथ टांगोर आले होते. भारतीय पन्हतीने फुलांचा हार करून त्यांच्या गळ्यांत घालण्याचा मार्ग हिला मिळाला होता. अत्यंत अभिमानाने तिने ही हकीगत मला सांगितली. दुसरे जर्मन गृहस्थ प्रोफेसर पॉल विलपर्ट हे बव्हेरियांत प्राध्यापक आहेत. आपल्या घरीं कांहीं दिवस मीं रहावे अशी त्यांनी इच्छा प्रदर्शित करून माझा पत्ता उतरून घेतला. एकदां हे दोघे जर्मन प्रोफेसर्स व मी एका खोलींत बसलों असतां मी त्यांना विचारले—“आपण येथे कशाला आलांत?”

प्रो. पॉल विलपर्ट—जर्मनीतील अमेरिकन सरकारने आम्हांला इकडे पाठविले आहे म्हणून आम्ही आलों.

मी—आपला उद्देश काय आहे?

प्रो. पॉल विलपर्ट—अमेरिकन लोकशाहीचीं तच्चे आम्ही येथे शिकून जर्मनीत गेल्यावर याचा विद्यार्थीवर्गांत प्रसार करावा असा सरकारचा उद्देश आहे.

मी—भारतीय जनतेला जर्मनीबद्दल अनेक कारणानें आदर व अभिमान वाटतो व युद्धानंतर त्यांच्यावर आलेल्या आपत्तीबद्दल पुष्कळांना सहानुभूति वाटते.

दोघां प्रोफेसरांचे डोळे पाणावले व भरलेल्या हृदयानें आम्हीं परस्परांना आलिंगन दिल्यावर ही मुलाखत समाप्त झाली.

प्रकरण २७ वें

याच फेडरल ऑफिसमध्यें अंध व मूक यांच्या शिक्षण व व्यवसाय शाखा आहेत. या दोन्ही शाखांचे अधिकारी अनुक्रमें अंध व मूक आहेत.



उजवीकडून :— जोसेफ क्लूक (अंध), मिसेस रोमेन मॅकी, फेडरल सरकारचे मुख्य शिक्षणाधिकारी, वॉशिंग्टन.

अंध शाखेचे प्रमुख मिस्टर जोसेफ कुंक यांचे चरित्र धाडसी कृतीने भरलेले आहे. हायस्कूलचे शिक्षण संपल्यावर यांनी कित्येक वर्षे फेरी-वाल्याचा धंदा केला. या अंध फेरीवाल्याने स्वतःच्या बुद्धीने व मेहनतीने उपजीविका करून समाजाला दाखवून दिले की, अंध परोपजीवी नाहीत. नंतर ओहिओ स्टेट सरकारने यांची अंध-शिक्षण व व्यवसाय सल्लागार म्हणून नेमणूक केली. या काळांत रात्रीचे विद्यार्थी म्हणून त्यांनी आपले नांव कॉलेजांत दाखल केले. उच्च शिक्षण संपून हे कायथाचे पदवीधर झाले. त्यांनी नंतर वकिलीचा धंदा सुरु केला. त्यांचे व्यक्तित्व पाहून कॅनडा सरकारने त्यांची अंधव्यवसाय केंद्राचे तपासणी करणारे एक बडे अधिकारी म्हणून नेमणूक केली. आठ वर्षांच्या कालांत दरवर्षी चाळीस हजार मैलांचा प्रवास करून त्यांनी ठिकिकाणी अंध समाजाची संघटना केली. थोडव्याच काळांत त्यांच्या कर्तृत्वाने कॅनडांतील अंधांनी निरनिराळे धंदे करून दहा लक्ष डॉलर मिळकत मिळविली. यानंतर अमेरिकन सरकारने त्यांची धंदेशिक्षणाचे मुख्य अधिकारी म्हणून नेमणूक केली. अमेरिकन जनतेने त्यांना एक मानपत्र व सुवर्ण पदक अर्पण करून त्यांचा गौरव केला. मलाहि या प्रसंगी निमंत्रण होते. भारतीय अंधांनी स्वाभिमानी जीवन कसे व्यतीत करावे याबद्दलच्या बहुमोल सूचना त्यांनी मला दिल्या. माझ्या अमेरिकेतील निरीक्षणाच्या कामाबैद्दले प्रशंसापत्र भारतीय सरकारला व युनायटेड नेशनला त्यांनी पाठविले.

वॉलिंगटनपासून तीस मैल दूर असलेल्या एका खेडेगांवांत मि. कलंक यांचे स्वतःचे घर आहे. एकदां त्यांनी मला घरीं जेवावयास बोलाविले होते. घर शोधून काढण्याचा ठीक पत्ता या अंध विद्रानाने टेलिफोन-वरूनच मला सांगितला. त्यांच्या घरीं गेल्यावर त्यांनी माझे स्वागत केले. त्यांनी आपले दुमदार घर मला दाखविले. आपली बायको, आई व मुलामुलींची माझ्याशीं त्यांनी ओळख करून दिली. जोसेफ हे शरीराने पहिलवान आहेत. त्यांना सुतारकामाचा छंद आहे. त्यांनी सुमारे चॅस हजार रुपयांची यंत्रे व अवजारे आपल्या तळघराच्या खोर्लींत

लावून ठेविलीं आहेत. ते लाकडी कलाकुसरीचीं कामे अत्यंत सुबक रीतीनिं करून बाजारांत विकण्यास पाठवितात. ते एकदां मला म्हणाले—“ सरकारी किंवा खाजगी कठीण प्रश्नांचे ज्या वेळेस मला उत्तर सांपडत नाहीं, त्या वेळेस मी माझ्या आवडत्या सुतारकामास सुरवात करतों. नंतर उत्तर आपोआपच सांपडतें मला. छंद हा माझ्या जीवनां-तील आत्मा आहे.” ते खूप विनोदी असल्यामुळे माझा वेळ अगदीं मजंत गेला.

फेडरल कचेरीच्या शिक्षणशाखेत एक मोठे ग्रंथालय आहे. या ग्रंथालयाच्या शाखा व उपशाखा अनेक आहेत. या शाखा व उपशाखा निरनिराळ्या हॉलमध्ये असल्यामुळे अभ्यासकांची चांगली सोय झाली आहे. अंध, मूक, शारीरिक व मानसिक व्यंगे असलेल्या लोकांच्या शिक्षणपद्धतीवर, त्यांच्या मानसशास्त्रावर, त्यांच्या सामाजिक व राजकीय जीवनावर प्रकाश पाढणारे हजारों ग्रंथ एकएका शाखेत आहेत. या विशेष शास्त्राला वाहून घेतलेली शेंकडों मासिकपत्रे व त्यांचे नवे जुने अंक व्यवस्थित ठेवलेले आहेत. या ग्रंथालयाचा मींहि थोडाफार फायदा घेतला.. माझ्या अभ्यासाच्या टेबलावर टाईपरायटर, लेसनसहित्य वगैरे आवश्यक वस्तु ठेवलेल्या होत्या. वाचन करून मी टिप्पणे करीत असे व कांहीं शंका आल्यास माझ्या टेबलावर असलेल्या टेलिफोनने फेडरल कचेरींत काम करीत असलेल्या विद्वानाबरोबर त्या शंकेचे निरसनहि करून घेत असे.

या ग्रंथशाखेची लायब्रेरियन एक तरुण स्त्री होती. ही मोकळ्या मनाची असल्यामुळे भारतीय व अमेरिकन समाजपारिस्थितीबद्दल विशेषतः स्त्रीसमाजाबद्दल आम्ही नेहमीं बोलत असूं. हिंदी समाजांत मुळांचे पालक तिच्या भावी पतीचे संशोधन करितात हें ऐकून तिला फारच आश्रय वाटले. ती म्हणाली — “हा जुलूम आम्ही अमेरिकन मुली कधींच सहन करणार नाहीं. माझेच पाहा ना ! मी एका तरुणाला माझा भावी पति म्हणून पसंत केले. माझी आई या लग्नाच्या विरुद्ध होती. मी सरळ तिला म्हणाले—‘ तुला कांहीं त्या तरुणाबरोबर दिवस काढावयाचे नाहीत.

मला तो पटला आहे ! मी लग्न करणार.” माझें लग्न होऊन आज पांच वर्षे झालीं तरीहि माझें पतीवरचें प्रेम अजून कायम आहे.”

एकदां तिनें मला प्रश्न विचारला—“रात्रीचें जेवण झाल्यावर तुम्ही नवराबायको काय करतां ?” मी म्हणालो—“मी बाहेरच्या हॉलमध्यें घेऊन रेडिओ ऐकतों किंवा वर्तमानपत्र वाचतों व माझी बायको घरांतील उष्टू-खरकटीं काढण्याचें आणि भांडीं घासण्याचें काम करते.”

ती ताबडतोब म्हणाली—“माझा नवरा जर असा व.गू. लागला तर त्याचें टाळके फोडून टाकीन मीं.” असें म्हणून तिनें जवळ असलेला रुळ घेऊन जोरानें टेबलावर आपटला व पुढे ती म्हणाली—“गरीब विचारीने घराच्या कोपन्यांत एकटीने काम करावें आणि तुम्ही मात्र आराम करावा, हा कोठला न्याय !”

याला उत्तर मीं दिले—“तुझ्या नवन्यासारखा मला जांवई पाहिजे, परंतु मी तसा पति होऊ इच्छित नाहीं.” ती हंसत म्हणाली—“तुम्हीं भारतीय पुरुष फारच स्वार्थी आहांत.”

प्रकरण २८ वें

वॉशिंग्टनला आल्यापासून भारतीयांच्या भेटी नेहमींच होत असत. यांत विद्यार्थीवर्गाचा भरणा जास्त असे. आपल्या सर्वांनें येथें आलेलीं श्रीमंत घराण्यांतील मुळे अमेरिकन चैनीं आयुष्याला बळी पडलेलीं मला दिसलीं. अमेरिकन संस्कृतींत लहानपणापासून वाढलेल्या एका चौंदा वर्षाच्या हिंदी मुलाशीं माझी ओळख झाली. तो हायस्कूलमध्यें शिकत होता. त्याच्याकडे नेहमीं भारतांतून चिवडा व पेढ्यांचें पासेल येत असे. त्याचें भारताबद्दलचें अज्ञान व अमेरिकन स्त्रियांविषयीं वकऱ्यान पाहून मला जरा आश्वर्यच वाटले.

सरकारी स्कॉलरशिप् घेऊन शिक्षण घेणारे भारतीय विद्यार्थी

वॉशिंगटनला एकदां तरी येतातच. अत्यंत हुशार म्हणूनच त्यांची निवड ज्ञालेली असते. यांतहि वशिलेजाजीमुळे साधारण बुद्धीचा व कमी अकलेचा मालहि दृष्टीस पडतो. अमेरिकन विद्यार्थींत आपल्या उद्योगानें व बुद्धीच्या प्रभावानें चमकत असलेले अनेक हिंदी विद्यार्थी आहेत. परंतु त्याबरोबर अमेरिकन वैभवाला दिपून जाऊन भारतीय संस्कृति ही रानटी आहे असे म्हणणारेहि कांहीं विद्यार्थीं मीं पाहिले. हिंदुस्थानांत शुद्ध शाकाहारी म्हणून टेंभा मिरविणाऱ्या जातीचे सुपुत्र व सुकन्या अमेरिकेत आल्यावर गोमांस व डुकराचे मांस मिटक्या मारीत खातांना दिसतात. शाकाहारी विद्यार्थींची नवोदित मांसाहारी टिंगल करण्यास कमी करीत नाहीत. शिवाय अमेरिकन विद्यार्थींशीं मैत्री करणे हें जरी शिष्टसांप्रदायास अनुसरून असलें तरी हिंदुस्थानांतील बंदिस्त वातावरणांत वाढलेले हे विद्यार्थी येथे बंधनापलीकडे जातात. अमेरिकन तरुण व तरुणींच्या चुंबनाला हस्तांदोलनापेक्षां जास्त महत्त्व नाहीं. पण भारतीय तरुण व अमेरिकन तरुणींच्या चुंबनाचे परिणाम भारतीयांच्या शारीरिक व मानसिक खळबळीनें प्रगट होतात. अशा सहवासाचे दूरगामी परिणाम ज्ञालेलीं उदाहरणे आहेत.

एके दिवशीं एक भारतीय विद्यार्थी एका अमेरिकन तरुणीबरोबर फिरावयास गेला. रात्रीं ११ च्या सुमारास तो आपल्या खोलींत परत आला, तेव्हां तो आम्हांला निराळ्याच स्वरूपांत दिसला. त्याच्या ओढावर व गालावर लिप्स्टिकच्या रंगाचे छाप पडलेले होते. चेहरा फुगलेला व ढोळे लाल ज्ञालेले पाहून माझ्या एका हिंदी मित्रानें त्याची विचारपूस केली. चुंबनाच्या पलीकडे जाण्याची इच्छा नसलेल्या त्या तरुणीनें या तरुणाच्या विद्याभ्यासांत कांहीं दिवस व्यत्यय आणला. दुसरा एक विद्यार्थीं सोडचिठ्ठी घेतलेल्या एका युरोपियन तरुणीबरोबर निर्वेधपणे हंगामी पतिपत्नीचें नातें जोडून वागत असे. ब्रह्मचर्य झूट व. आत्म-संयमन हें थोतांड आहे असे सांगणारा एक हिंदी विद्यार्थीं मला आव्हान करून म्हणाला—“भुकेची तृप्ति भोजनानें आणि लैंगिक वासनेची

हांक सहवासानें तृप्त होते.” आपल्या सहचारिणीची तसबीर त्यानें आपल्या टेबलावर ठेविली होती. ती मला दाखवून तो म्हणाला—“ सहवासोत्तर होत असलेल्या समाधानानें माझा अभ्यास चांगला होतो.”

आम्ही एकदां दोघेतिथे हिंदी मित्र मिळून उपाहारण्हांत गेलों. आमच्या एका मित्राची अमेरिकन मैत्रिणीही बरोबर होती. गप्पा मारीत आईस्क्रीम खात असतांना त्याच्या मैत्रिणीनें आपल्या उष्टुच्या चमच्यांत आईस्क्रीम घेऊन त्या हिंदी मित्राच्या तोंडांत घातले. दुसऱ्या दिवशीं या मित्राची व माझी गांठ पडली. त्यावेळेस मी त्याला म्हणालो—“ थोरामोर्क्यांचा मुलगा तू आणि खुशाल त्या वाईचे उर्षे खातोस. लाज तर नाहीच, परंतु आरोग्याच्या दृष्टीनें तरी तू कांहीं विचार कर.”

तो म्हणाला—“ तिची निराशा जर मीं केली तर तिच्या आनंदी सहवासाला मुकावे लागेल मला. तिच्या हंसऱ्या चेहऱ्यांत आकर्षक जाढू आहे.”

एका हिंदी विद्यार्थ्यानिं तर याहून वरताण केली आहे. अकस्मात् या विद्यार्थ्याची व माझी भेट बसकरितां वाट पाहात असतांना झाली. हिंदी चेहरा पाहून मीं त्याला विचारले—‘आपण कोणत्या राष्ट्राचे व आपले नंव काय?’ सुदैवानें ते महाराष्ट्रीयच निघाले आणि पुढे आमर्ही मराठींतच बोलावयास सुरुवात केली. ते म्हणाले—“ मुंबईचा मॅट्रिक झाल्यावर वडिलांच्या पैशावर मी इकडे आलों. इकडे येऊन मला तीन वर्षे झालीं व अजूनहि तीन वर्षे मी येथे राहणार आहे. मी येथे अमेरिकन मुलीशीं लग्घिके लग्घिके आहे.” मी त्याचें अभिनंदन करून गोऱ्या वहिनीच्या भेटीची इच्छा दर्शविली. त्या दोघांनीं जवळच्या स्वेच्छांत बिज्हाड थाटले होतें. एका रविवारीं त्यांच्या घरीं मला जेवावयासहि बोलावण्यांत आलें. ठरल्यावेळीं मी गेलों. त्या वेळीं एक अमेरिकन जोडपेहि निमंत्रित होतें. आमच्या वहिनी उभ्या राहून स्वयंपाक करीत होत्या. तिच्याशीं मी हस्तांदोलन करून हिंदी पाति निवडला म्हणून तिचें अभिनंदन केलें.

मी मांसाहार घेत नाहीं हें एकल्यावर त्या उभयतांनीं खेद व्यक्त केला. आनंदाच्या वातावरणांत भोजन संपल्यावर आम्ही चांदण्या रात्रीं बाहेर फिरावयास गेलों. अशाच गप्पा मारीत असतांना तीं म्हणाली -- “मला हिंदुस्थान फार आवडतो. मला माझ्या सासऱ्यानें बनारसी पाठविली आहे. माझ्या पतीला मीं पुष्कळ वेळां सांगितलें मला नेसवा म्हणून, परंतु ते मला येत नाहीं म्हणून नकार देतात. तुम्ही तरी एकदा प्रयत्न करून मला उपकृत करा. मीं मनानें हिंदी आहें व पोषाखानेंहि आतां हिंदी होऊ इच्छिते.”

मी म्हणालों—“माझी बायको वा माझी मुलगी माझ्याबरोबर असती तर तिनें योग्य रीतीने तुला शिकविलें असतें. मला वाईट वाटतं कीं, मी सुद्धां तुमची निराशा करतों.”

लग्न झाल्यापासून हें नूतन जोडपें आर्थिक अडचणींत सांपडल्यामुळे या मुलीने एका उपाहारगृहांत आठ तासांची वाढण्याची नोकरी पतकरली होती व अशा रीतीने ती आपल्या पतीला पैशाची मदत करीत असे. हा उच्च कुळांतील महाराष्ट्रीय विद्यार्थीं हिंदुस्थानांत आल्यावर ही गोरी तरुणी एकत्र कुटुंबांतील मुलाबाळांच्या रामरगाड्यांत किती दिवस टिकेल याची शंकाच वाटते !

मुलींच्या भानगडींत न पडणारे कैक भारतीय विद्यार्थीं आहेत. कांहीं हुशार विद्यार्थीं रात्रिदिवस स्वैर संचार करूनहि परीक्षेत पहिला नंबर पटकाविणारे आहेत. दोघे किंवा तिघे विद्यार्थीं एक खोली घेऊन स्वहस्ते स्वयंपाक करणारेहि मीं पाहिले. स्नानसंध्या करणाऱ्या एका कट्टर कर्मिष्ठ दाक्षिणी बाह्यण विद्यार्थ्यांचा जोडीदार पाकिस्तानांतील एक कट्टर मुसलमान विद्यार्थी होता होंहि माझ्या दृष्टीस पडले. या खोलींत असलेल्या या दोघां विद्यार्थ्यांचा सलोखा पाहून मीं म्हणालों—“काय हो, तुम्ही हिंदुमुसलमान एकमेकांच्या उरावर बसत नाहीं का ? ”

ते दोघेहि हंसून म्हणाले—“आम्ही वादविवाद करतों. गुहागुही करून निराळे राहिल्यास इतकी स्वस्त खोली मिळणार नाहीं आम्हाला. आमचा अभ्यासाचा विषय एकच असल्यामुळे आमचीं राजकीय व धार्मिक मर्ते बाजूला ठेवून आम्ही एकत्र राहतों.”

प्रकरण २९ वें

राजकारणावर किंवा राष्ट्राराष्ट्रांत तेढ उत्पन्न होईल अशा विषयावर मी कधीच बोलत नसे. हा नियम मीं अत्यंत काळजीपूर्वक पाळावा अशी लेखी सूचना संयुक्त राष्ट्रानें मला दिली होती. परंतु राजकारण, धर्मकारण व समाजकारण यांची एकमेकांची मर्यादा कोठे संपते याचें निश्चित आकलन मला होत नसल्यामुळे मी नकळत राजकारणाच्या भोवऱ्यांत सांपडत असें.

हैदराबाद संस्थानांतून मी येथें आल्यामुळे त्यासंबंधी अनेक प्रश्न मला विचारले जात. हैदराबादेतील एक गृहस्थ पाकिस्तानमध्यें मोर्ड्या कामगिरीवर आहेत. त्यांची भेट न्यूयॉर्क व वॉशिंगटनला झाली. आम्ही दोघे हैदराबादी म्हणून आणि दोघांच्या ओळखीचे अनेक लोक तेथें आहेत म्हणून आमची मैत्री झाली. त्यांच्या आग्रहामुळे मी एक दिवस त्यांच्या घरीं जेवण्यास गेलों होतों. हे गृहस्थ अर्लिंगडे पाकिस्तानी झाल्यामुळे त्यांच्या बोलण्यांत तुमचा देश व आमचा देश हे शब्द फार येत असत. ते एकदां मला म्हणाले—“तुमच्या देशांत अन्न-टंचाई आहे. आमच्या देशांत आम्ही स्वाऊन उरलेले धान्य परदेशांत पाठवितों. म्हणून तुमची स्वतंत्रता फार दिवस टिकणार नाहीं.” धर्मसंहिष्णुतेबद्दल बोलतांना ते म्हणाले—“आमच्या जमातीपासून दुसऱ्या जमातीला कधीच धोका नसतो. पाहा, माझ्या बंगल्याचें नांव जें होतें तेच मीं अजूनहि कायम ठेविले आहे.”

एका गांवीं मला हॉटेलमध्यें रहाण्यास जागा पाहिजे होती. मी हॉटेलमध्यें जागा आहे का तें विचारीत असतां, त्या अमेरिकन गृहस्थानें मी हिंदु आहे का मुसलमान आहे याची चौकशी केली. रझाकार पुढाऱ्याला कायद्यानें संरक्षण देणारा वकील हिंदुस्थानांत मिळत नाहीं

अशी बातमी रङ्गाकार पुढान्याच्या पत्तीनिं पाकिस्तानांत राहून सान्या दुनियेंत जाहीर केली. मी हैदराबादचा म्हणून मला अनेक प्रश्न विचारून भंडावून सोडीत. सर्व जगांत श्रीमंत असे हैदराबादचे निजाम हिंदुस्थानचे निर्वासित म्हणून अमेरिकेला येणार आहेत, अशी खबर वर्तमानपत्रांत प्रसिद्ध झाली. इतकेंच नव्हे तर न्यूयॉर्क शहराबाहेर लाँग आयलंड येथे एक किल्डा त्यांनी विकत घेतला आहे व या किल्ड्यांतील दिवाण-खाने योग्य अशा फर्निचरने सध्यां सजविले जात आहेत, अशा त-हेची बातमी एका अमेरिकिन कॉलेजच्या डीनने मला दिली. एका वर्तमानपत्राचे प्रतिनिधी माझ्या शैक्षणिक कामगिरीबद्दल मुलाखत घेण्यास आले असतां त्यांनी कांहीं राजकीय प्रश्नहि मला विचारले. दुसऱ्या दिवशीच्या वर्तमानपत्रांत माझा उल्लेख करून भाषणबंदीचे भडक मथले छापले. एका वर्तमानपत्राच्या धूर्त प्रतिनिधिनिं मला विचारले—“हैदराबाद पोलिस ऑफिशनच्या वेळेस आपण कोठे होता ?”

मी म्हणालो—“मी हैदराबादलाच होतों. परंतु माझीं बायकामुळे मी हैदराबाद संस्थानच्या बाहेर पाठविलीं होती.”

दुसऱ्या दिवशीच्या वर्तमानपत्रांत ही बातमी फारच विकृत स्वरूपांत प्रसिद्ध झाली.—“स्वतंत्र हैदराबादेवर हिंदुस्थान सरकारने विमानांतून बाँबहल्ला केला, त्यावेळेस सुरक्षिततेसाठीं मिस्टर रावने आपले कुटुंब मुंबईला रवाना केले होते.” या बातमीची दुरुस्ती ताबडतोब मीं पाठविली, पण ती कोणीच प्रसिद्ध केली नाहीं.

प्रकरण ३० वें

“मी कांहीं हिंदुस्थानच्या मदतीची अपेक्षा केरीत नाहीं.”

“तर मग आपला योगक्षेम येथें कसा चालतो? आपण हिंदु संन्यासी व आपल्याभौवतीं आधिभौतिक सुखांत चैनीची पराकाष्ठा मानणाऱ्या स्त्रीपुरुषांची गर्दी. ज्यापासून डॉलरची उत्पत्ति होत नाहीं अशा तुमच्या अध्यात्मशास्त्रास येथें कोटून वाव असणार?”


बॉस्टन शहरांतून वहात असलेल्या चार्ल्स् नदीच्या कांठावर श्रीरामकृष्ण मंदिर आहे. ही नदी पाहिल्यावर कलकत्त्याला दक्षिणेश्वर व बेलुरमठाच्या मध्यभागीं वहात असलेल्या भागीरथीची आठवण होते. चार्ल्स् नदीच्या किनाऱ्यावर गर्द झाडी व व्यवस्थितीत राखलेली मखमली हिरवळ आहे. अशा निसर्गरम्य जागेंत असलेल्या श्रीरामकृष्ण मंदिराचे चालक श्रीस्वामी अखिलानंद आज २५ वर्षे अव्याहत काम करीत आहेत.

स्वामीजी म्हणाले—“मनाला शांति देणाऱ्या उपनिषदांच्या ग्रंथांचा प्रसार येथे जास्त आहे. स्वामी विवेकानंदांनी लावलेल्या अध्यात्मिक वृक्षाच्या शीतल छायेत अमेरिकन स्त्रीपुरुष जमतात व माझा योगक्षेम चालवितात.”

रविवारचा दिवस तो. आज सकाळीं दहा वाजतां श्रीरामकृष्ण मंदिरांत स्वामी अखिलानंद उपासना चालविणार म्हणून मी अर्धातास अगोदरच तेथे गेलो. स्वामीजींच्या अमेरिकन वृद्ध शिष्या स्वागतासाठीं मंदिराच्या दारांत उभ्या होत्या. आपल्या गुरुजींच्या देशांतून आलेल्या मला पाहून त्यांनी माझें प्रेमानें स्वागत केले. त्या मला म्हणाल्या—“स्वामी विवेकानंदांना व स्वामी ब्रह्मानंदांना आपण पाहिलेच असेल. श्रीरामकृष्ण परमहंसांचे साधनामंदिर दक्षिणेश्वरला आपण पाहिलेच असेल.”

त्यांना उत्तर देऊन मी आंत गेलो. एका दिवाणसान्यांत १००-१५० अमेरिकन स्त्रीपुरुष जमले होते. समोरच्या वेदीवर श्रीरामकृष्ण परमहंसांची

तसवीर व उजव्या आणि डाव्या बाजूच्या भिंतीवर स्वामी विवेकानंद व स्वामी ब्रह्मानंद यांच्या तसवीरी होत्या. त्यांच्यापुढे मेणबन्ध्या जळत होत्या. अशा गंभीर व शांत वातावरणांत वेदीच्या पाठीमार्गील दरवाजां-तून स्वामी अखिलानंद यांनी प्रवेश केला. पायापर्यंत भगवा झगा, कमरेला भगवा पड्हा व पायांत भगव्या रंगाचे बूट अशा पोषाखांत



स्वामी अखिलानंद व लेखक, पाठीमार्गे श्रीरामकृष्ण मंदिर, बॉस्टन. असलेल्या स्वामीजींनी हंसतमुखानें उभे राहिलेल्या स्त्रीपुरुषांचे स्वागत केले. प्रथम स्वामीजींनी संस्कृतमध्ये वैदिक प्रार्थना म्हटली व शेवटी ‘ओम शान्तिः शान्तिः शान्तिः’ म्हणून आपली प्रार्थना संपविली. या वैदिक प्रार्थनेच्या इंग्रजी रूपांतरित मुद्रित पत्रिका अगोदरच मंडळीमध्ये वांतुल्या गेल्या होत्या. स्वामीजींच्या पाठोपाठ इंग्रजी-मध्ये आम्हीहि प्रार्थना म्हटली. यानंतर स्वामीजींनी ‘ईश्वर प्रेमस्वरूप आहे’ या विषयावर उपनिषद् व बायबलचे उतारे देऊन आपल्या प्रभावी वाणीनें जमलेल्या मंडळीना मंत्रमुग्ध केले. कार्यक्रम संपल्यावर स्वामीजींचा आशीर्वाद घेऊन जात असतांना आपापल्या ऐपतीप्रमाणे लोकांनीं त्यांना दक्षिणा दिली.

शेवटीं मी एकटा राहिलों. मला बसण्यास सांगून स्वामीजी आंत गेले. नंतर पंधरा मिनिटांनी जेव्हां ते बाहेर आले तेव्हां अपटुडेट पोषासांत मीं त्यांना पाहिले. आम्ही दोघे एक तास बोलत बसलों. भारताची राजकीय व सामाजिक सुधारणा कशी होईल व लोकांचे दारिद्र्य कसें दूर होईल, वगैरे विषयांवर आमचीं बोलणीं झालीं. स्वामीजींनीं मला भोजनाचा आग्रह केला. त्यांच्या अमेरिकन शिष्येनें भात, आमटी, भाजी, चक्का दही वगैरे तयार करून आम्हाला वाढले. अमेरिकेत काम करीत असलेल्या श्रीरामकृष्ण मिशनची माहिती त्यांनीं मला सांगितली. विद्वान् व त्यागी हिंदु सन्याशाला अमेरिकेत सन्मानानें राहतां येतें हें स्वामी अखिलानंदांनीं सिद्ध केले आहे. शेवटीं आठवण म्हणून 'Hindu Psychology' नांवाचा आपला ग्रंथ भेट म्हणून त्यांनीं मला दिला व मीहि त्यांच्या शेजारीं उभा राहून फोटो काढून घेतला. त्यांचा निरोप व आशीर्वाद घेऊन मी तेथून निघालों.

प्रकरण ३१ वें

बॉस्टन शहरांत मी पंधरा दिवस होतों. तेथें अखिल अमेरिकन अंधांची परिषद झाली. इकडील परिषदेची व्यवस्था फार सोयीस्कर व सुट्टुटीत असते. या परिषदा मोठोकूऱ्या हॉटेलसमध्यें भरतात. खोलीचे भाडे व जेवणाचा खर्च प्रत्येक प्रतिनिधीनें करावयाचा असतो. ज्या दिवशीं परिषदेला सुरुवात व्हावयाची त्या दिवशीं ठरलेल्या वेळेपूर्वी दोन तास आधीं सर्व प्रतिनिधीं उपस्थित असतात. नंतर प्रतिनिधींची सूची तयार होते व बिल्ले दिले जातात.

या परिषदेला सुमारे एक हजार अंध व त्यांच्या हितार्थ झटणारे तितकेच डोळस प्रतिनिधी एकाच हॉटेलमध्यें उतरले होते. उद्घाटन समारंभ मैसान्चुसेट्स राज्याच्या राज्यपालाच्या हस्ते झाला. प्रथम ईश-

स्तवन एका अंध बाईने ऑर्गनवर म्हटल्यावर राष्ट्रगीत झालें. सर्वांनी उमे राहून एका सुरांत राष्ट्रगीत म्हणण्याची इकडे पद्धत आहे. नंतर राज्य-पालाचें स्वागतपर भाषण झालें व आपल्या राज्यांत शंभर वर्षांच्या काळांत अंधकल्याणाकरितां काय करतां आलें याचा इतिहास सारांशरूपांत त्यांनी सांगितला.

मुख्य परिषदेची चार शास्त्रेत विभागणी केली गेली व त्या त्या विषयानुसार चार मोठ्या दिवाणखान्यांत सभा चालूं झाल्या. ज्याला ज्या विषयाची आवड असे तिकडे तो प्रतिनिधी जाई. हिंदुस्थानचा प्रतिनिधी म्हणून मला दहा मिनिटें खुल्या अधिवेशनांत भाषण करण्याची संधि दिली. या भाषणांत भारतीय अंधांचे सामाजिक जीवन कक्षें असते हें मीं सांगितले. करमणुकीचे कार्यक्रम व सहली असल्याविना परिषद पूर्ण होत नाहीं. अंध व डोळस ऋषिपुरुषांचे गायन-वादनाचे जलसे झाले. सहलीचे मात्र तीन प्रकार होते—शैक्षणिक, ऐतिहासिक व मनोरंजनपर. शैक्षणिक सहलींत जगप्रसिद्ध Massachusetts Institute of Technology (M. I. T.) बॉस्टन व हार्वर्ड विद्यापीठ ग्रंथालय, अंधांच्या शाळा वौरे संस्था आम्हीं पाहिल्या. तानहेल्या मुलांच्या एका अंध शाळेत दोन दिवसांच्या मुलापासून तीन वर्षांपर्यंतचीं अंध मुले होतीं. प्रत्येक मुलाला एक दाई ठेविली होती. मुलांच्या वाढत्या गरजेप्रमाणे त्यांना सेळणीं दिलीं जात. त्याचप्रमाणे त्यांना गाणींहि ऐकविलीं जातात. चिक्कण माती व बारीक वाळूमध्ये अथवा पाण्याच्या उथळ हौदांत एकदोन वर्षांचीं अंध मुले इतस्ततः बागडत असतांना मीं पाहिलीं. मुलांचे स्वच्छ कपडे, अंथरूणपांघरूण, गुटगुटीत निर्मल मुले, अशा संस्थेत काम करणाऱ्या शुभ्र पोषाखधारी दाया पाहून वाटते कीं, गरीब हिंदुस्थानला अशी संस्था परवडणे शक्य नाहीं. या सहलींत कवि लांगफेलो व तत्त्वज्ञ श्रेष्ठ इमर्सन राहत असलेलीं घरें आम्हीं पाहिलीं.

अमेरिकन स्वातंत्र्ययुद्धांत बॉस्टन शहरवासीयांनी इंग्रजांविरुद्ध

पहिली गोळी झाडली. इंग्लंडहून चहा घेऊन आलेल्या जहाजावर जाऊन याच लोकांनी तीनशे बेचाळीस पेटचा बंदराच्या समुद्रांत फेकून दिल्या. ‘The Boston Tea Party’ म्हणून प्रसिद्ध असलेली ही जागा आम्हीं पाहिली. स्वातंत्र्यासाठीं ठिकठिकाणीं सांडलेल्या अमेरिकन रक्कावर हुतात्म्यांचीं स्मारके बॉस्टन शहराच्या आसमंतांत आहेत. हीं स्मारके दाखवीत असतां आमच्या अमेरिकन वाटाड्यानें इंग्रज कोठें लपून बसले होते व कोठें कोठें ते मारले गेले याचें रसभरीत वर्णन मोठ्या त्वेषानें केले. अमेरिकन कप्तान पार्कर ज्या प्रचंड शिळ्ठेजवळ मारला गेला स्था शिळ्ठेवर त्याचें अमर वाक्य कोरले आहे:—

“Stand your ground,
Don’t fire unless fired upon
If they mean to have war,
Let it begin here.

—Captain Parker

अशा ऐतिहासिक सहलीनंतर आम्ही एका ‘स्ट्रीमलॉच’ मध्ये बसून सुमरे १५० २०० मैल अंटलांटिक महासागरांत समुद्रपर्यटन करून आलो. या सहलींत तीनशे स्त्री-पुरुष होते. लहान लहान कॅन्व्हसच्या खुर्च्या घेऊन आम्ही कोठेहि डेकवर समुद्राकडे तोंड फिरवून बसत असू. रेडिओच्या लाउडस्पीकरवर संगीत चालू असे. कच्चित् पावसाचे तुषार व समुद्राच्या प्रचंड लाटांपासून आमच्या अंगावर फेकले जाणारे जलबिंदु आम्हांला हर्षभरीत करीत. अशा आनंदी वातावरणांत डेकवर स्त्री-पुरुष तालींत नाचत असत. सहचर अथवा सहचारिणी न मिळाल्यास येथील स्त्री-पुरुष एकएकटे नाचण्यास कमी करीत नसत.

या सहलींत मीं अनेकांशीं मैत्री जोडली. इसाबेला नांवाच्या एका अंध पदवीधर तरुणीनें हिंदुस्थानविषयीं अनेक प्रश्न विचारले मला. पहिलाच प्रश्न तिनें मला विचारला ‘What is the theory of Karm?’ मो चकित झालो. या मुलीला गीतेतील कर्मसिद्धांत कसा मार्हीत

झाला याचा मी विचार करूं लागलो. ती मला पुढे म्हणालो—“मी जरी आंधळी आहें तरी मिस्टर नेवर (नेहरू) यांचा ‘Discovery of India’ हा ग्रंथ पूर्णपणे मीं वाचून घेतला आहे. त्यांत कर्मयोगाची महती वर्णन केली आहे.” मीं तिला गीतांग्रंथाची पार्श्वभूमि स्पष्ट करून सांगितली. कर्मयोगाचा अभ्यास करण्याकरितां हिंदुस्थानांत येण्याची इच्छा तिनें दर्शविली. कॅनडाहून आलेल्या प्रतिनिधीनेही



डावीकडून पहिली मिस् इसाबेला. गीतेंतील कर्मसिद्धांताचा अभ्यास करणारी आंधळी

मला अगदीं आपलेपणानें वागविले. ‘आपण एकाच राष्ट्रकुटुंबांतील माणसें आहोंत, आपले नातें बंधुत्वाचें आहे’ असें म्हणून माझ्या खांद्यावर हात ठेवून ते चालत असत. भोजनास एकाच टेबलावर आम्हीं बसावें असा त्यांचा आग्रह असे. कॅनडाला येण्याबद्दल अनेकांनी मला निमंत्रणहि दिले.


प्रकरण ३२ वें

आब्राहम लिंकन हा अमेरिकेचा सोळावा अध्यक्ष. निग्रोंना गुलाम-गिरींतून मुक्त करण्याकरितां त्याला आपल्याच लोकांविरुद्ध झागडावै लागले. शेवटीं कायद्यानें अमेरिकेतील गुलामगिरी नष्ट होऊन लिंकनचा जय झाला. सर्व मानव-समाज समान आहे, काळा-गोरा भेद मानणे मानवतेला लांच्छनास्पद आहे, या उच्च तत्त्वानुसार वागणाऱ्या लिंकनचा सून त्याच्याच जातभाईंने केला.

आब्राहम लिंकनच्या थडग्याला भेट देणे हें माझें पवित्र कर्तव्य होते. इंग्रजी शाळेत असतांना लहानपणी “O Captain, My Captain” ही कविता माझी पाठ झाली होती. कवीने आब्राहम लिंकनच्या रक्ताळलेल्या प्रेताचें केलेल्या वर्णनाचा ठसा जणू काय ती घटना समोर घटत आहे असा त्या कवितेत उमटला होता. अभिनयश्रेष्ठ हरीन्द्रनाथ चड्होपाध्यायने ही कविता रेडिओवर म्हटलेलीहि मी ऐकली असल्यामुळे त्याचें थडगे पाहण्यास मी फारच उत्सुक झालो होतो.

इलिनौय राज्यांतील स्प्रिंगफिल्ड गांवी आब्राहम लिंकनचे थडगे आहे. एका अष्टकोनी खोलीच्या मध्यभागी ही कबर आहे. या कबरी-भोवतीं संयुक्त राष्ट्रांतील राज्यांचीं निरनिराळीं निशाणे आहेत. या खोलीचे दगडहि सर्व राज्यांतून आणविले आहेत. तेथें एक स्मारक-स्तंभ आहे. लिंकनचे ब्रीदिवाकय—‘All men are created equal—’ हें समोरच कोरलेले दिसते. लिंकनच्या आयुष्यांतील ठळक ठळक गोष्टी सांगणारा येथे एक गृहस्थ भेटला. मी फार दुर देशांतून आलों आहें असें त्याला समजल्यावर तितक्या गर्दीतून तो वाट काढीत माझ्याकडे आला. त्यानें लिंकनच्या चरित्राचें एक सचित्र पुस्तकहि मला फुकट दिले. लिंकनने जगांतील वर्णभेद व वंशभेद नष्ट केला आहे, मानवप्राणी इश्वराचीं लेंकरे आहेत असें तो सांगू लागला. परंतु मला मात्र निराळाच अनुभव आला. मी त्याला म्हणालो—“माफ करा,

आपण जीं उच्च तच्चे सांगतां तीं तच्चे आपण व्यवहारांत आणीत नाहीं असा माझा अनुभव आहे. अमेरिकेत दक्षिणेतील राज्यांत प्रवास करीत असतांना पुष्कळ वेळां माझी मानहानि झाली आहे. माझा वर्ण काळ्यासावळा असल्यामुळे बसमध्ये प्रवास करीत असतांना मला पाठीमागच्या सीटवर बसावें लागे. आगगाडीत प्रवास करीत असतांना काळ्या माणसांच्या डब्यांत बसणे मला भाग पडे. स्टेशनवर वेटिंगरूम किंवा बाथरूम सुद्धां काळ्या गोऱ्यांकरितां निराळ्या आहेत. स्टेशनवर तिकिटे विकत घ्यावयाचीं म्हणजे काळ्या माणसाकरितां स्विडकी निराळी



आग्राहम लिंकनचे कथरस्थान, स्प्रिंगफील्ड.

व गोऱ्या माणसाकरितां निराळी. एका गांवांत माझ्या गोऱ्या मित्रावरोबर रिस्टॉरंटमध्ये जेवण्यास गेलों होतों. टेबलावर आम्ही जाऊन बसलों, इतक्यांत व्यवस्थापिका बाई आल्या व मला म्हणाल्या—Your place is not here. ‘तुम्ही येथे येऊ शकत नाहीं, बाहेर चालते व्हा.’ माझ्या मित्रानें माझी बाजू घेतली. पण ती ऐकेना; म्हणून आम्हां दोघांनाहि बाहेर जावें लागले. एका गांवांत गोऱ्यांकरितां रास्तून ठेवलेल्या सिनेमाला जाऊ शकलों नाहीं म्हणून काळ्या लोकांच्या सिनेमाला

जाऊन बसलों. प्रत्येक ठिकाणी 'मी हिंदुस्थानचा रहिवाशी आहे' असें सांगून माझा पासपोर्टहि दाखवीत असे; पण माझ्या वर्णामुळे मी खालच्या दर्जीचा समजला जाई. लिंकनच्या उदात्त तत्वाचें वर्णन आपण करितां हें ऐकून मला जितका आनंद होतो, तितकेच माझा प्रत्यक्ष अनुभव सांगतांना वाईट वाटतें."

ते गृहस्थ म्हणाले—“वर्णभेदामुळे आमच्या देशांत ज्या लोकांनी आपली मानहानि केली ते अज्ञानी व मूर्ख आहेत. आपल्याला त्रास झाल्याबद्दल मी आमच्या देशातील आपली क्षमा मागतो.”

येथील व्यवस्थापकांचे आभार मानून मीं रजा घेतली. लिंकनचे—“All men are created equal” या ब्रीदिवाकयाचें मला आतां महत्त्व पटूं लागले. एकदां दाक्षिण भागच्या एका राजधानींत रात्रीं दहा वाजतां मी उतरलों. झिमझिम पाऊस पडत होता. माझ्या नेहमींच्या रीतीप्रमाणे मी वाय. एम. सी. ए. त उतरण्यास गेलों. मला पाहिल्याबरोबर व्यवस्थापकानें दरवाजा लावून घेतला व म्हणाला—“आमच्याकडे उतरण्यास जागा नाहीं, दुसरीकडे जा.” दोन रस्ते ओलांडून मी एका मोठ्या हॉटेलपाशीं आलों. माझ्या चेहऱ्याकडे पाहात मॅनेजर म्हणाले—“हें हॉटेल तुमच्याकरितां नाहीं.” मीं माझे Identification Card त्याला दाखविले. तें पाहून तो म्हणाला—“स्टेशनच्या आसपास एक डॉलरी स्वस्त हॉटेल्स आहेत तिकडे जा.” रात्रीचे १२ वाजले होते. अंधारी पावसाढी रात्र. हातांत बँग घेऊन आश्रयार्थ मी भटकत भटकत त्या हॉटेलपाशीं आलों. या मॅनेजरनें माझे स्वागत केले. मला हायसें झाले. येथील खोली म्हणजे ट्रेकणांचे माहेरघर. पायखाने व बाथरूम हिंदुस्थानच्या वेटिंगरूमचीं आठवण करून देणारे. तेथें राहणारे लोक कसे असतील याचें वर्णन न केलेले वरें.

प्रकरण ३३ वें

होल्डन नांवाचे खेडेगांव मिसुरी राज्यांत आहे. येथे मध्यमवर्गीय एक सुखी कुटुंब राहात होतें. या कुटुंबांत मी आठ दिवस राहिलों. हे गृहस्थ शेतकी पदवीधर व त्यांची पत्नी सामान्य पदवीधर होती. त्यांना शेती व तदनुषंगिक धंदे करण्याची फार हैस व आपल्या पतीला मदत



मिसेस प्रूसच्या कुटुंबांत लेखक

करण्याची त्यांच्या बायकांची नेहमीं तयारी. त्यांना दोन वर्षांचा एक मुलगा व आठ आणि दहा वर्षांच्या दोन मुली होत्या. हीं मुले मला uncle (काका) म्हणत.

मिस्टर प्रूस हे शिक्षित अंध शेतकऱ्यांचे मार्गदर्शक म्हणून सरकारी कामगार आहेत. मिसेस प्रूस पहाटे उटून आम्हां दोघांचे फराळाचे तयार करी. मिस्टर प्रूस पहाटे चार वाजतां उटून आपल्या गोळ्यांत असलेल्या दहा पंधरा गाईच्चे स्वतःच्या हातानें दृध काढीत. हांच्याकडे दुकरें व कोंबड्यांचीहि पैदास मोळ्या प्रमाणांत होत असे. याशिवाय त्यांच्या घराभोवतीं कित्येक मैल पसरलेल्या मक्याच्या

शेताची व्यवस्था ते स्वतः पाहात. फक्त एकच नोकर त्यांनी ठेवला होता. याला तीन वेळां जेवण देऊन रोज तीन डॉलर मजुरी म्हणजे सुमारे पंधरा रुपये मिस्टर प्रूस देत असत. दुपारीं व रात्रीच्या जेवणास हा नोकर मि. प्रूस व मिसेस् प्रूसच्या मध्यें बसून बरोबरीच्या नात्यानें गप्पा मारीत जेवीत असे. हा नोकर सकाळीं आठ वाजतां आपल्या मोटारींतून येई व रात्रीं आठ वाजतां सर्व काम आटोपून तो आपल्या घरीं जाई.

मिस्टर प्रूसच्या घरीं दोन मोटारी होत्या. एक त्यांना स्वतःला व दुसरी पत्नीला. घरांत टेलिफोनहि होता. पलंग, खुच्या, टेबल वगैरे फर्निचर मला दिसले. अशा कुटुंबाला हिंदुस्थानांत खूप श्रीमंत समजतात; परंतु मिसेस् प्रूस मला नेहमीं म्हणत असत—“आमचे मध्यमवर्गीय कुटुंब आहे. मोटार व फोन या आमच्या गरजेच्या वस्तु आहेत.” मिस्टर व मिसेस् प्रूस आपल्या गरिबीमुळे जगप्रसिद्ध न्यूयॉर्क शहरहि पाहूं शकले नाहीत.

एके दिवशीं मिसेस् प्रूसनें सेंडेगांवच्या बायकांची सभा आपल्या घरीं




होल्डन सेंडेगांवांतील स्त्रियांनी बोलाविलेली सभा भरविली. मुख्य वक्ता मीच होतों. ‘हिंदुस्थानांतील स्त्रियांचा सामाजिक

दर्जा'—यावर माझें भाषण होतें. भाषण संपल्यावर माझ्यावर प्रश्नांचा भडिमार झाला. या समेत वृन्द स्थियाहि होत्या. हिंदी स्थियांना स्वातंत्र्य नाही, त्यांना गुलामाप्रमाणे वागविलें जातें, बालविवाहाची रुढी आणि विधवाविवाहाला व सोडचिठीला बंदी वैरे प्रकार या मागासलेल्या देशांत आहेत, असा त्यांच्या प्रश्नांचा रोख होता. माझी बाजू सांभाळण्याकरितां मीं भारतीय स्त्री-रत्नांचीं उदाहरणे थोडक्यांत त्यांना सांगितलीं. सीतासावित्रीपासून अर्वाचीन सरोजिनी नायदू व विजयालक्ष्मी पंडित पर्यंतचीं उदाहरणे मीं दिलीं. माता स्वर्गपेक्षां श्रेष्ठ आहे, माता देवीसमान आहे, असे भारतीय मानतात असेहि मीं सांगितले. मुलींचे लग्न त्यांचे आई-बाप जुळवून आणतात असे जेव्हां मी म्हणालों, तेव्हां त्या सर्व बाया खद्दखदां हसू लागल्या. “ही फार विचित्र चाल आहे” असे त्या म्हणाल्या. एक स्त्री मध्येंच उटून म्हणाली—“तुम्ही आपल्या बायकोला बरोबर न घेतां प्रवास करितां, यावरूनच आपण स्थियांना समान हक्क देत नाहीं हें सिद्ध होतें.”

चहापाणी व फोटो झाल्यावर ही चर्चा संपली.

मिस्टर प्रूसने आंधळे शेतकरी कसे काम करतात हें पाहाण्याची संधि मला दिली. यांच्या मोटारांतून मीं सुमारे एक हजार मैल शेतांतून प्रवास केला. कॉन्सस शहरापासून १५० मैल दूर असलेल्या एका शेतांत एक अंध जोडपे रहात होतें. त्यांच्या घरी एक दिवस व एक रात्र मीं काढली. नवरा व बायको दोघेहि आंधळी होतीं. त्यांना मदत करण्यासाठीं कोणीच डोळस माणूस नव्हता. या शेतकऱ्याजवळ दोन घोडीं व कांहीं गाई आणि कोंबडीं होतीं. त्यांचे एक मक्याचे शेत असून त्यांत एक पिठाची गिरणीहि ते चालवात असत. त्यांची मिळकत आपली गरज भागेल इतपत पैसे मिळविण्याची होती. आंधळ्या बाईने माझ्यासाठीं शाकाहारी जेवण तयार केलें होतें. आम्ही सर्व मिळून संध्याकाळीं जेवावयास बसलों. मीं त्यांना हिंदुस्थानच्या शेतकऱ्याविषयीं बराच माहिती सांगितली. अंधार पडत चालला व माझे स्वाण्याचे

जिन्हस मला दिसेनात. तें अंध जोडपें मात्र आपल्या जेवणांत निमग्न



आंधक्या शेतकऱ्याचा गुरास्थी-लेसक.

होतें. मी त्यांना म्हणालो—“अंधार पडला आहे, मला ताटांतील कोणताच पदार्थ दिसत नाहीं. मी डोळस असल्यामुळे मला दिवा



अंधपतिपत्नी शेतकरी.

लागतो.” डोळसांना दिवा लागतो हें ते विसरले होते. जेवतांना ती

आंधळी बाई मला आग्रहानें वाढी. ती मला म्हणाली— “तुम्ही डोळस माणसें अंधारांत काम करूं शकत नाहीं. माझा आंधळा नवरा किती छान आहे पाहा. त्याला उजेढाची गरज नसल्यामुळे तो रात्रींसुद्धां शेतांत मेहनत करून आमच्या उत्पन्नांत भर टाकतो.” जेवण ह्याल्यावर त्या आंधळया शेतकऱ्यानें शेजारीं जाऊन मी हिंदुस्थानचा एक मोठा पाहुणा त्यांच्याकडे आलों आहे असें सांगून त्यांचा कंदील आणला.

असेच आम्ही गपा मारीत बसलों असतां मी तिळा विचारले— “तुम्ही दोघेहि पूर्ण आंधळे आहांत, तुमच्या लग्नाचें जुळलें कसें ?”

ती म्हणाली—“आम्ही दोघे एका अंध शाळेत शिकत होतों. आमची दोघांची मैत्री ज्ञाली. आम्हां दोघांनाही शेती करण्याची आवड फार म्हणून आम्हीं शिक्षणानंतर विवाहबद्ध होण्याचें ठरविले. आज लग्न होऊन आम्हांला पांच वर्षे ज्ञालीं आहेत. या झोपटीत आम्ही आज सुखानें रहात आहों. माझ्या नवऱ्यासारखा हुशार जगांत कोणी नसेल. शेतांत परका माणूस आला किंवा एखादें जनावर पिकांत शिरलें तर तो झोंपटीत विश्रांति घेत असला तरी त्याला आवाज ऐकूं येतो. हातांत काठी घेऊन त्या जनावराचा पाठलाग करून त्याला तो हाकलून देतो. आमचीं घोडीं इतस्ततः शेतांत चरतात पण माझ्या नवऱ्याला घोड्यांचा वास येतो. वास येतां क्षणींच चटकन् उटून तो त्यांना पकडून बांधून ठेवतो. माझ्या नवऱ्याचें ग्राणेंद्रिय व कर्णेंद्रिय इतकीं तीक्ष्ण आहेत, कीं तुमच्या फसव्या डोळ्यांची आम्हांला काय गरज ?”

अशा रीतीनें शेतांत काम करणारे अंध शेतकरी मला अमेरिकेच्या ओहिओ व मिसुरी राज्याच्या भागांत दिसून आले.

प्रकरण ३४ वें

नेशनल शहर ही टेनिसी राज्याची राजधानी आहे. अफाट अशा कंबरलंड नदीच्या दोन्ही कांठावर हें शहर वसलें आहे. या नदीवर प्रचंड असे आठ पूल बांधले आहेत. जगप्रसिद्ध टेनिसी वैली बंधान्यामुळे इकडील हजारों एकर जमीन समुद्र झाली आहे.

नेशनल शहराला दक्षिणेतील अथेन्स असें म्हणतात. येथील सरकारी व सार्वजनिक इमारतींच्या आकृती ग्रीक पद्धतीच्या आहेत. अथेन्समधील पार्थिनौन इमारतीची हुबेहूब नक्ल सेंटिनीयल पार्कमध्ये आहे. वीस कोटी रुपये खर्च करून युद्धस्मारकाची बांधलेली ही इमारत उंच उंच व मोठाल्या शेंकडॉ अशा खांबांची आहे. टेनिसी राज्यांतून युद्धांत मृत पावलेल्या सर्व वीरांची नांवे येथील भिंतीवर कोरून ठेवलीं आहेत. या शहराच्या मध्यभागी असलेल्या उंच डोंगरावर प्राचीन रोम शहरातील ज्युपिटरच्या मंदिराप्रमाणे एक भव्य इमारत आहे. येथे येथील राज्याच्या मंत्रिमंडळाची सभा भरते. या इमारतीभेवतीं असलेल्या डोंगराच्या उतारावर वृक्षराजी, लताकुंज व कित्येत कारंजीं आहेत. २०-२५ फूट उडणाऱ्या या कारंज्यावर रात्रीच्या वेळेस विजेच्या दिव्यांच्या साहाय्यानें रंगीविरंगी किरणे फेंकण्याची व्यवस्था केली आहे. माझ्या राहत्या घरापासून ही कॅपिटिल इमारत जवळच असल्यामुळे मी फावल्या वेळेस तेथें जात असे. आंत जाण्यास कोणासहि मज्जाव नाही. या इमारतीवरील शिसराच्या एका खिडकींतून मी कित्येक वेळपर्यंत निसर्गरमणीय देखावा पाहात असे.

येथील बऱ्याच शिक्षणसंस्था मीं पाहिल्या. माझ्या अमेरिकन स्नेह्याच्या आग्रहास्तव मी एका हॉस्पिटलला भेट दिली. येथील रोग्यांची शुश्रूषा करण्याकरितां शुश्रवस्त्रधारी शेंकडॉ दाया आपापल्या कामांत मग्न असलेल्या मीं पाहिल्या. लहान लहान पाळण्यांत व पलंगावर शुश्रूषा अऊ अशा कापसावर पहुडलेल्या रोग्यांना पाहून मी आश्र्याचकित

झालों. त्यांच्या कण्हण्याचे आवाजहि विचित्रच होते. हें माणसांने इस्पितळ नसून (Hospital for Cats) मांजरांचें हॅस्पिटल होतें. रोग मांजरांच्या उपचारासाठीच हें रुग्णालय चालविण्यांत येत आहे.

येथील सरकारी अंध विद्यालयाच्या दोन शास्त्रा मी पाहिल्या एक गोऱ्या वर्णकरितां व एक काळ्याकरितां. दक्षिणेतील सराज्यांत ही पद्धत सर्वांस दिसून येते. या दोन्ही शास्त्रांचे मुख्य अध्यापक डॉ. कॅरोल थोड्याच दिवसांत माझे पके स्नेही बनले त्यांचें वय सत्तर वर्षांचे असून त्यांची शरीरयष्टि व उत्साह तरुणाप्रमाण आहे. ते पूर्ण शाकाहारी असून त्यांनी आपल्या आयुष्यांत कधींच मध्य प्राशन अथवा धूम्रपान केलें नाहीं. या त्यांच्या विशिष्ट गुणामुळेच आम्हे जवळ जवळ येऊ शकलों. डॉ. कॅरोलने उपनिषदांचा अभ्यासहि केल आहे. परंतु सर्व भाषांतरित ग्रंथांचाच. त्यांनी कित्येकदां मला संस्कृत मध्ये सूत्रे म्हणावयास सांगितलीं; विशेषत: तीं आत्म्याच्या अमरत्वासंबंध असलेलीं त्यांना फार आवडत. मी गीतेतील दुसऱ्या अध्यायांतील कांही श्लोक म्हणून दाखविले व त्यांचे भाषांतर करून सांगितले. ते मला म्हणाले—“आपण हिंदुस्थानांत गेल्यावर मला या विषयावरील ग्रंथ पाठवून घ्या.”

त्यांचा निरोप घेऊन मी वॉशिंगटनला परतलों तेव्हां डॉ. कॅरोल स्नेहप्रेमानं भरलेले एक लांबलचक पत्र मला पाठविले. त्यांत ते लिहितातः

We were very happy indeed to have you India has become a neighbour to us as a result of your visit. It is useless for me to tell you how much we enjoyed you as man. We think you are very sincere, honest and upright in your thinking with a zeal to help all underprivileged. You will be a very welcome guest with us and we bid you Godspeed in your work. We shall be thinking of you as the days and years go by and would be very happy indeed to hear from you at any time or from any of your students who would like to contact our student body. Personally I look upon your visit as a great treat and my staff joins me in saying the same thing.”

प्रकरण ३५ वें

जगांत सृष्टिसौंदर्याकरितां अत्यंत श्रेष्ठ गणल्या जाणाऱ्या फ्लॉरिडा राज्यांत मीं प्रवेश केला. फ्लॉरिडा हा फळाफुलांचा देश. जगांतील नाना देशांतील लोक येथे विश्रांतीसाठी येतात. 'Florida the Beautiful' हें नांव ह्याला यथार्थच आहे. कवि म्हणतो—

' Fair land of blossoms and waving palm of winds;
Soft laden with sweet rose — balm;
Fair land whose orange groves invite
The golden sun's resplendent light;
Whose countless birds their pæans sing
Till earth and sky — yea everything
Must ring : " O Florida ".

Glad land where joyous beauty breathes
Health giving life from the shining seas;
From all the earth we come to you
For sport, for play — our lives renew,
For Florida's fame stands beyond dispute
Her beauties, her joys — of high repute
We Salute : " O Florida ".

येथील सृष्टिदेवतेस मी नमस्कार करून डेटोनाबीच स्टेशनवर उतरलों. न स्टेशन, न प्लॅटफार्म; अशा ठिकाणीं आगगाडी उभी राहिली. मला वाटले, असेल कांहीं तरी; परंतु माझ्या ढब्यांतील रेल्वेकंडक्टरनें मला सांगितले—“ डेटोनाबीच स्टेशन हेच आहे, आपण येथे उतरा.” मी खालीं उतरलों. रेल्वेचा ढबल रुळाचा रस्ता सोडून दिला तर चोहोंकडे उंच उंच अशीं ताढांचीं व नारळांचीं झाडें. दाट अशा जंगलांत मला सोडून गाडी दोन

मिनिटांत निघून गेली. माझ्याबरोबर उतर लेले आठदहा प्रवासी आप-आपली बँग घेऊन निरनिराळ्या पाऊलवाटेने निघून गेले. मी कोणती वाट घेऊं हें मला कळेना. निर्जनता मला खाण्यास येऊं लागली. विमनस्क मनानें बँग घेऊन मी वाट दिसेल तिकडे पाऊल टाकूं लागलो. इतक्यांत समोरून एक गृहस्थ आले व मला म्हणाले—“मी आपल्याला मदत करूं शकतों का ?” अशा वेळेस मदत कोणीहि केली तरी ती मला पाहिजेच होती. मी त्याला म्हणालो—“मला वाय्. एम्. सी. ए. चा रस्ता दाखवा.” त्या गृहस्थानें माझ्या हातांतून माझी बँग घेतली व जवळ उभ्या असलेल्या आपल्या मोटारींत ठेवली. थोड्याच्च वेळांत आम्ही दोघे या संस्थेत येऊन पोहांचलो. या संस्थेत फक्त सेळण्याची व्यवस्था होती, राहण्याची नव्हती, म्हणून आम्ही प्रौढांध व्यवसायकेंद्रांत गेलो. मिस्टर व मिसेस हॉल माझ्या स्वागतासाठीं पुढे आले. हे या व्यवसाय-केंद्रींच भुख्य व्यवस्थापक आहेत. मी ही संस्था पाहण्यास येणार म्हणून त्यांना वॉशिंगटन सरकारकडून तारहि आली होती.

मिस्टर हॉलने—“हा हंगाम फिशिंगचा (मासे पकडण्याचा) आहे



मिस्टर व मिसेस हॉल. डावीकडून पहिले मानसशास्त्राचे प्रोफेसर
(‘-You will enjoy fishing-’) गोड्या व खाऱ्या पाण्यांत सांपड-

णाऱ्या विविध माशांचे छान पकान्न आमची बायको तुमच्यासाठीं करील.” असें म्हणून हंसतमुखानें त्यांनी माझ्याशीं हस्तांदोलन केले व त्यांच्या पाठोपाठ त्यांच्या पत्नीनेहि तेंच केले.

मासे पकडणारा किंवा स्वाणारा मी नाहीं असें प्रथमदर्शनीं मी कशाला म्हणूं?

मिस्टर हॉलबरोवर त्यांच्या मोटारींतून मी रोज पहाटे फिरण्यास जात असे. शंभर मैल मोटारीची सहल रोजची असे. अँटलांटिक महासागराच्या पाण्याशेजारीं असलेल्या बारीक, मऊ, चमकणाऱ्या रेतीच्या मैदानांतून पाण्याच्या किनाऱ्याकिनाऱ्यानें मोटारी भरधाव जातात. १००-१५० मोटारी ओळीनें एकाच वेळीं सहज जातील इतका रुंद हा किनारा आहे. हा किनारा चारपांचशें मैल लांबीचा आहे. या समुद्रकिनाऱ्याला समांतर अशी हॅलिफक्स नदी आहे. समुद्रकिनारा व नदीकांठ यामध्ये अर्धा मैल रुंदीचा जमिनीचा पट्टा दिसतो. कांठ व किनाऱ्याला लागून रुंद असे ढांबरी रस्ते आहेत. या दोन रस्त्यांच्या चारी बाजूला एकाच आकाराच्या व उंचीच्या चार लांबवच लांब ताडाच्या रांगा आहेत. याच रस्त्यावर सुंदर बगीचे व त्यांत प्रवाशांकरितां हॉटेल्स आहेत.

मिसेस हॉल या माझ्या आवडीप्रमाणे स्वयंपाक करीत. माझ्या प्रकृतीला मासे मानवत नाहीत अशी थाप मारून मीं मासे स्वाणे टाळले. परंतु मासे पकडण्याकरितां मिस्टर व मिसेस हॉल व कांहीं प्रौढ अंधांबरोवर मला जावे लागे. पांचपंचवीस मैल समुद्र किंवा नदीच्या कांठाकांठानें गेल्यावर बस रस्त्यावर सोडून आम्ही तिघे तिघे एका लहान होडग्यांतून समुद्रांत अथवा नदींत मासे पकडण्यास जात असू. आंधळीं माणसें मासे कसें पकडतात याचे सूक्ष्म निरीक्षण मात्र मला करावयास मिळाले. मला गळाची एक निमुळती काठी दिली गेली. त्यांची मासे पकडण्याची रीत म्हणजे गळाच्या अणकुचीदार कांटा एका जिवंत झिंगराच्या पोटांत खुपसावयाचा व नंतर गळ दूर पाण्यांत फेकून घावयाचा. असा क्रम सकाळपासून संध्याकाळपर्यंत चालत असे. मोठा मासा झिंगरु स्वाण्यास वर.

येई, त्यावेळेस हा गळाचा कांटा त्याच्या टाळूला अडकून बसे. हाताला हिसका बसतांच मला कदून येई कीं, मासा अडकला आहे. माझ्या घराण्यांत कोणीहि न केलेले हें मासे पकडण्याचे काम मला येथें करावें



डेटोनाबीच येथील प्रौढ अंध मासे पकडण्यास जात आहेत.

लागले. एक फूट व दीड फूट लांबीचे मासे ज्या वेळेस मी पकटत असे, तेव्हां माझे साथी आनंदानें आरोळ्या ठोकीत व माझे अभिनंदन करीत. परंतु माशांचे तडफडणे पाहून माझा जीव कळवळून येई.

मिस्टर हॉलचा जॅक येलविंगटन नांवाचा नोकर आनंदी व विनोदी तरुण होता. त्यांच्याच अंधसंस्थेत तो वेतकाम व चर्मकाम शिकवीत असे. याची व माझी चांगलीच मैत्री झाली. याच्या विनोदी स्वभावामुळे मला हंसतां हंसतां पुरेवाट होई. आपल्या कामांतहि तो तरबेज होता. दहा दहा तास उमे राहून तो काम करी, पण थकवा कसा तो त्याला माहीत नव्हता. त्यानें आपल्या हृदयांत वागवीत असलेल्या एका सुंदर तरुणीचे चित्र मला दाखविले व तो म्हणाला—“ही कोण आहे ती ओळखा पाहूं?” मी घोंटाळ्यांत पडली. तो लगोच म्हणाला—“तुमचे तरुणी नेत्र नष्ट झाले आहेत. अहो, ही मिसेस् हॉलची मुलगी. त्यांच्याच

प्रमाणे ही आहे ना ? ती आतां जहाजावर ऑफिसर आहे. ती सध्यां ऑस्ट्रेलियाकडे गेली आहे. मिस्टर व मिसेस हॉलनें आमच्या लग्नाला संमाति दिली आहे,” असे म्हणून तो माझे हात धरून नाचू लागला.



मिस्टर येलविंगटनबरोबर.

एकदां मिस्टर जॅक येलविंगटन माझ्या खोलीत रात्रीं आठ वाजतां आला आणि म्हणाला—“मिस्टर राव, आज रात्रीं आपण नाचण्यास जाऊ या. तेथे सुंदर मुळी आहेत व पिण्यास मदिरा पण आहे.”

मी म्हणालो—“मला नाचण्याची संवय नाहीं व मदिरा पण मी पीत नाहीं.”

परंतु त्याच्या आग्रहास्तव मला त्याच्याबरोबर जाणे भाग पडले. मंद प्रकाशित एका हॉलमध्यें बरेच स्त्रीपुरुष जमले होते. डेटोनाबीच-मधील स्त्रियांचा पोषाख म्हणजे छातीवर रेशमी कापडाची किंवा प्लॅस्टिकची पट्टी पाठीमार्गे रवरी कितीनें बसविलेली असते, व कंवरेसालीं अध्यांमांडीपर्यंत निरनिराळ्या रंगाच्या पट्ट्यांचे नीकर्स. पुरुषांचे पोषाख शुभ्र शर्ट, टाय व पैंट. या हॉलमध्यें बरीचशी जागा मोकळी असून या जागेपाठीमार्गे वाढें वाजविणारांचा ताफा होता. या मांकळ्या जागेमोऱ्हतीं खुर्च्या व टेब्ले ठेवलीं होतीं. येथें बरेच स्त्रीपुरुष गप्पा ठोकीत

व मदिरा प्राशन करीत बसले होते. कोणीहि स्त्रीपुरुष मध्यभागी येऊन वाद्याच्या तालावर नाचत असत. माझ्या टेबलाभैंवर्तीं आठ दहा स्त्रीपुरुष बसले होते. येलविंगटननें माझी ओळख त्यांच्याशीं करून दिली. एका ट्रेमध्यें मदिरेचे पेले घेऊन येणारी तरुणी कमी आकर्षक नव्हती. आपल्या गोन्या अंगावर दोन काळया वस्त्रांच्या पट्ट्या घड रीतीनें तिनें गुंडाळल्या होत्या,— एक छातीवर व दुसरी कंबरेभैंवर्तीं. मदिरेच्या ऐवजीं मी मुसंबीचा रस मागविला. दोघीतिघींनी माझ्यावरोबर नाचण्याची इच्छा प्रदर्शित केली; परंतु त्यांची क्षमा मागून मी माझी सुटका करून घेतली. एक गृहस्थ एका बाईबरोबर नाचून आले व माझ्या शेजारीं बसले. ते त्या बाईला म्हणाले—“ I don't understand why I am so much interested in you.” लगेच ती म्हणाली—“ I am sorry, I am married.” त्या गृहस्थानें—“ Excuse me ” असें म्हणून ही सांकेतिक भाषा संपविली.

हा कार्यक्रम रात्रीं दोन वाजेपर्यंत चालला. दुसऱ्या दिवशीं रविवार असल्यामुळे कोणालाच घाई नव्हती. वेळोवेळीं मदिरापान करणारे हे लोक मला दिंगलेले किंवा बरलणारे दिसले नाहीत.

मिस्टर व मिसेसू हॉलचे अतिथिसत्कार मी कधींच विसरणार नाहीं. मला फळांची आवड फार आहे असे समजल्यावर ते जेवणाच्या वेळीं बिनबियांचीं मोठीं द्राक्षे, अननस, सफरचंद, स्ट्रॉबेरीज वर्गेरे ताजीं फळे टेबलावर ठेवीत असत. त्यांच्या बरोबर नैसर्गिक फळाफुलांनीं बहरलेल्या वनांतून जात असतां मी प्रसन्न मनानें वनदेवतेस पुनः पुनः नमस्कार करी.

ध्यान—धारणेला योग्य अशा रम्य व एकांत जागीं मला खालील कवितेच्या ओळीं आठवल्या व त्याची पुरेपूर सत्यता पटली.

“ The kiss of the sun for Pardon,
The song of the birds for mirth
You are nearer God's heart in a garden
Than anywhere else on Earth ”.


प्रकरण ३६ वें

फ्लॉरिडा राज्यांतील सेंट ऑगस्टिन हे अमेरिकेतील सर्वात जुने शहर आहे. १५१३ साली स्पेनच्या वसाहतवाल्यानें ही नगरी वसविली आहे. गांवांत जाण्यास दगडी वेशी आहेत. रस्ते अत्यंत अरुंद व घरे एक अगर दुमजली आहेत. दिसण्यासहि हें शहर जुने आहे. येथे १५१३ मध्ये बांधलेले पहिले घर दाखविले जाते. त्या घरांतील फार्निचराहि त्या काळचेंच आहे. या घरावर सध्यां चार प्रकारचे झेंडे फडकत आहेत. एक स्पेन सरकारचा, दुसरा इंग्रजांचा, तिसरा वसाहत करणाऱ्या संघराषाचा व चौथा अमेरिकन सरकारचा. पहिलीं तिन्ही सरकारे काल-प्रवाहांत नष्ट झालीं; परंतु त्या तिन्ही सरकारचीं चिन्हे मात्र झेंड्याच्या रूपानें अजूनहि कायम आहेत.

येथे सॅनिश लोकांनी बांधलेला दगडी भुईकोट किला आहे. या किल्याचे नांव कॅस्टिलो डी सेन् मार्कास् हें आहे. हा १६७२ सालीं बांधला गेला. या किल्याभैवतीं चाळीस फूट रुंदीचा खंदक आहे. आंत जाण्याकरितां तेथें काढतां व घालतां येण्यासारखा पूल आहे. याचा दगडी तट १६ फूट जाडीचा आहे. या किल्यानें सेंट ऑगस्टिन शहराचे संरक्षण तीन शतके केले आहे. आपल्याकडील किल्यांत नेहमीं आढळून येणाऱ्या जागा उदा०:— अंधारकोठडीचे तुरुंग, शत्रूला पकडून फांशी देण्याची जागा, संपत्ति-भांडार, निखाऱ्यांचे खंदक वगैरे जागा येथेहि दाखविण्यांत येतात. लष्करी दृष्टीनें सध्यां ह्याचा कांहींच उपयोग नाहीं. आफ्रिकेतून निघो लोकांना आणून गुलाम म्हणून विकण्याकरितां येथें मोठा बाजार भरत असे. एखाद्या गुलामानें अपराध केल्यास त्याला शिक्षा म्हणून त्याच्या उघड्या पाठीवर दहा ते पन्नास कोरडे मारीत असत. या जागाहि मला दाखविण्यांत आल्या. २१ एप्रिल १८३८ सालीं सॅली नांवाच्या निघो स्त्रीची विक्री लिलांवानें ७०१ डॉलर किंमतीनें झाली. यानंतर लिलांव कायद्यानें बंद झाला.

येथील एका प्राणिसंग्रहालयाच्या बांगेत एके ठिकाणी हजारों जिवंत सुसरी होत्या. जगांतील कोणत्याहि प्राणिसंग्रहालयांत इतव्या सुसरी नाहीत असें सांगतात. या शहरापासून अटलांटिक महासागरांत एक मैलपर्यंत एक लाकडी पूल आहे. एक मैलानंतर हा पूल संपतो. या शेवटच्या टोंकाला येऊन महासागराचा प्रचंड व भयाण अवतार पाहून भीति वाटते. हा लाकडी पूलहि लाटांच्या धक्क्यानें दोही बाजूनें एक एक फूट हालत असतो. या भयानक दृश्याचे अनुभव घेण्याकरितां येथे पुष्कळ स्त्रीपुरुषांची गर्दी असते.

येथील सरकारी अंधमूक विद्यालयाचे प्रमुख डॉ. सीटलस् यांच्या




डॉ. सीटलस्

घरीं मी आठ दिवस होतों. हे गृहस्थ अत्यंत देवभक्त. जेवतांना, रोज शाळा भरण्यापूर्वी व सुटण्यापूर्वी ते स्वतः प्रार्थना म्हणत असत. यांच्या प्रार्थनेत हे नेहमीं म्हणत—“हे देवा, आमच्या अमेरिकेत कम्युनिस्टांना थारा देऊ नकोस.”

यांच्या शाळेत एक अंध प्रोफेसर आहेत. अकस्मात मी त्यांच्या वर्गात गेलों, तेव्हां ते संस्कृत वाढमयाचा इतिहास अंध विद्यार्थ्यांना

शिकवीत होते. मी संस्कृत भाषेच्या देशांतून आलेला ऐकून त्या अंध प्रोफेसरांना फार आनंद झाला. संस्कृत गद्य व पद्य लेखकांची व त्यांच्या ग्रंथ-संपत्तीची जी माहिती त्यांनी मला सांगितली ती ऐकून मला माझ्या अज्ञानाची कीव आली. तरी पण लहानपणीं पूजेचे मंत्र शिकल्यामुळे व नंतर इंटरपर्यंत संस्कृत हा विषय परीक्षेस असल्यामुळे प्रोफेसर-साहेबांनी इच्छा दर्शविल्यामुळे वेदमंत्रपुरुषसूक्ताच्या कन्चा, भागवता-मधील गोपीगीत, गीतेंतील पंधरावा अध्याय व भर्तृहरीचे कांहीं श्लोक मीं त्यांना म्हणून दाखविले. शकुंतलेच्या स्त्रीहृदयाची कल्पना जी कविश्रेष्ठ कालिदासानें वर्णन केली आह, त्यावर या अंध प्रोफेसरांनी वक्तृत्व-पूर्ण व प्रभावी भाषण मला ऐकविले.

या शाळेतील आणखी एका वृद्ध अंधशिक्षिकेने माझें मन आकर्षिले. हिचे नांव डेझी वुइलसन. परिच्य झाल्यानंतर ती मला म्हणाली—“तुमच्या देशांत मानवप्राण्याच्या पूर्वजन्माचं शास्त्र पूर्णतेला पोहोंचले आहे. तरी आपण असे कांहीं ग्रंथ वाचले आहेत का ? ”



मिस् डेझी वुइलसन. पूर्वजन्मस्मरणारी.

मी म्हणालो—“ असे ग्रंथ माझ्या वाचण्यांत नाहीत. परंतु प्रत्येक हिंदु मनुष्याचा पूर्वजन्मसिद्धांतावर अढळ विश्वास आहे. आपल्याला पूर्वजन्माची कल्पना कोटून आली ? ”

डेझी वुईलसन—“ मी जरी आज सत्तर वर्षाची आहें तरी माझ्या वयाच्या बाराव्या वर्षापर्यंत मला माझ्या गेल्या जन्माची आठवण होत असे. पुर्नजन्मांतील माझे आईचाप, बहींभाऊ, आपाई, इतकेंच काय माझें घर व घरांतील सामानसुद्धां मला आठवत असे. वयाच्या बारावर्षांनंतर ही आठवण माझ्या स्मृतींतून हल्हूहल्हू नष्ट झाली. मला लहानपणीं पूर्वजन्माची आठवण होत असे, इतकेंच आतां शिलुक राहिले आहे. मला पुढच्चा जन्म चांगला यावा म्हणून मीं काय करावे ? ”

मी म्हणालो—“ सत्कर्म केल्यास पुढचा जन्म चांगला येतो असे आमचें शास्त्र सांगतें. ‘शुचीनां श्रीमतां गेहे योगब्रह्मोऽभिजायते’ असे आमच्या भगवतांनीं गीतें सांगितले आहे.”

या मुलाखतीनंतर डेझी वुईलसनने ऑर्गनवर आपले आवङ्हते स्तुतिगीत मला म्हणून दाखविले.

प्रकरण ३७

अमेरिकेंतील माझ्या निरीक्षणाचा व अभ्यासाचा कायेक्रम संपष्या-पूर्वी १५ दिवस आधीं माझ्या अधिकाऱ्यानें मला वॉशिंगटनला व न्यूयॉर्कला बोलावून घेतले. वॉशिंगटन येथें सात दिवस व न्यूयॉर्क येथें आठ दिवस मीं होतों.

सहा महिन्यांत मीं जो अभ्यास केला त्याचा अहवाल अमेरिकन सरकार व संयुक्त राष्ट्रसंघाला या पंधरा दिवसांच्या मुदतींत मला लिहून यावयाचा होता. शेंकडौं तज्ज्ञ लोकांशीं माझ्या मुलाखती झाल्या, कित्येक अंध व मूक शाळा मीं पाहिल्या, प्रौढ अंध व मूक हे शेतांत,

कारखान्यांत, कचेरींत, न्यायालयांत आणि विद्यार्पीठांत उच्च शिक्षणानंतर कसें काम करतात हें मीं पाहिले. शेंडों पुस्तके, मासिकपत्रे व अहवाल या विषयावर माझ्याजवळ जमले होते. माझीं टांचणे हजारोंवर आलीं होतीं. या सर्व माहितीची जमवाजमव करून मीं अहवालाची रूपरेषा तयार केली. ही रूपरेषा अधिकाऱ्यांना पसंत पडल्यानंतर सुमारे २०० पानांचा हस्तलिखित अहवाल तयार करण्यास मला आठ दिवस सतत काम करावै लागले. माझ्यासारख्या निरीक्षकानें तयार केलेल्या इतर राष्ट्रांतील निरीक्षकांच्या अहवालाच्या प्रती मीं पाहिल्या होत्या. त्या लोकांच्या अहवालापेक्षां कांहीं तरी नाविन्य माझ्या अहवालांत पाहिजे ही माझी महत्त्वाकांक्षा होती. माझी हस्तलिखित प्रत कमिटीला पसंत पडल्यावर मला माझ्या विषयांत नैपुण्य मिळाल्याचीं दोन सर्टिफिकेट्स देण्यांत आलीं, एक अमेरिकन सरकारकडून व दुसरे राष्ट्रसंघाकडून. अमेरिकन सरकारी अधिकाऱ्यानें “Your report is most interesting of all the reports ever received”—असें प्रशस्तिपत्रहि मला पाठविले.

माझ्या हस्तलिखित अहवालाच्या आठ नक्ला टाईप करून मला राष्ट्रसंघाला सादर करावयाच्या होत्या. टाईपरायटर, कागद वगैरे देऊन मला एक स्वतंत्र खोली देण्यांत आली. हें काम पार पाढण्यासाठी तीन दिवसांची मुदत मला देण्यांत आली. टायपिंगचा माझा वेग गोगलगाईप्रमाणे असल्यामुळे न्यूयॉर्कमधील एका प्रसिद्ध न्यूयॉर्कर हॉटेलमधील एका स्त्री स्टेनोटायपिस्टची मीं मदत घेतली. तिनें ठीक पांच वाजतां संध्याकाळीं टायपिंगला सुरुवात केली आणि रात्रीं साडेदहा वाजतां सर्व काम संपविले. या कामाच्या तासांत तिला विश्रांतीची मुळींच गरज भासली नाही. शेवटच्या पानाची शेवटची ओळ संपत्याबरोबर तिनें ताबडतोब आपले बिल मला दिले. तिनें चटकन् कसा हिशेब केला हेही मला सांगितले.

रिपोर्ट टाईप होऊन तयार झाला म्हणून मला पुष्कळच हलके वाटले. मी हिंदुस्थानास जाण्यास उत्सुक झालों होतों. हें काम संपत्यामुळे मला

पुढची वाट मोकळी झाली. रिपोर्टचीं पानें जुळवून व्यवस्थित करण्याकरितां मी रात्रीं आठ वाजतां जों बसलों ते पहाटे पांच वाजतां काम संपवून स्नानाला गेलों, नंतर थोडा फराळ करून पुनः कामाला लागलों.

मी माझ्या रिपोर्टची रूपरेखा अशी आंखली होती — पहिलीं दहा पानें मीं ज्या संस्था पाहिल्या त्यांचीं नांवे, त्यांचे चालक व पत्ता आणि भेट देण्याचीं तारीख यांत गेलीं; नंतर माझ्या विषयाला उपयुक्त वाटणाऱ्या ग्रंथांची व मासिक-पत्रांची यादी मीं दिली. हीं मासिक-पत्रे कोठे मिळतात, त्यांच्या संपादकाचे नांव व त्यांच्या किंमतीहि त्यांत मीं लिहिल्या. अहवालाच्या मुख्य भागांत अमेरिकेत माझा येण्याचा उद्देश, तो कितपत साध्य झाला हें उदाहरणांसहित दाखविलें. निरनिराळ्या संस्थेत मीं काय निरीक्षण केले व तज्ज्ञांच्या मुलाखतीपासून मला काय फायदा झाला याचा सांगोपांग विचार मीं त्यांत केला. शेवटीं हिंदुस्थान सरकारने व समाजसुधारकाने आपली संस्कृति व आर्थिक परिस्थिति लक्षांत घेऊन तेथील लासों परावलंबी पंगु लोकांना सन्माननीय नागरिक बनविण्याकरितां काय करावयाला पाहिजे हें दाखविले आहे. या अहवालांतच शेवटीं मीं माझ्या कैमेराने घेतलेले कांहीं फोटो चिकटविले आहेत. यांत अंध व मूळ शेतकरी, कामकरी, गवळी, कोळी, शिंपी आपापले काम: करीत असतांना घेतलेले फोटो आहेत.

माझ्या वरिष्ठ अधिकाऱ्यानें मला निरोप देण्याचा समारंभहि न्यूयॉर्क व वॉशिंगटन येथील आपापल्या कचरीत घडवून आणिला. व्यक्तिशः प्रशंसापत्रकोंहि मला दिलीं गेलीं.

कॅनडांतील कित्येक अंध मूळ संस्थांना मीं भेट यावी म्हणून मला निमंत्रणे आलीं होतीं. परंतु कांहीं कामानिमित्त मला तीं नाकागारीं लागलीं.

हिंदुस्थानला परत जातांना काय अडचणी येतील याचीं मला प्रथमतः कांहींच कल्पना नव्हती. हिंदुस्थानांतून येथे येतांना मला अनेक अडचणी आल्या. परंतु राष्ट्रसंघाच्या सामाजिक शाखेच्या

चिटणिसानें मला फोननें कळविले, “ सर्व कांहीं ठीक आहे, आपण नेमलेल्या तारखेस अमेरिकन एअर लाईन्सनें लंडनला जावें. तेथें एअर इंडिया इंटरनॅशनल तुम्हांला हिंदुस्थानला घेऊन जाण्याची सोय करील.”

माझ्या काटकसरीच्या राहणीमुळे मी कांहीं ॲर्लस शिल्पक टाकूं शकलों. त्यांचा कांहीं नवीन वस्तु घेण्यासाठीं उपयोग केला. पुस्तकाचें व कपड्यांचें वजन फार झाल्यामुळे मीं तें पोस्टानें पाठवून दिले. दोन हलक्या बँगा मात्र मीं माझ्याजवळ ठेवल्या होत्या.

संध्याकाळीं चार वाजतां न्यूयॉर्क विमानतळावर मी आलों. या शहरावर आमच्या विमानानें दोन तीन मंडळे घेतलीं व तें उत्तरेच्या बाजूनें निघाले. रात्रीं दहा वाजतां न्यूफाऊंडलंडला विमान आले. विमानांत कांहीं बिघाड झाल्याचें जाहीर केल्यामुळे आम्हांला येथें एक वाजेपर्यंत बसणे भाग पडले. त्यामुळे दुसऱ्या दिवशीं सकाळीं ९ वाजतां आम्ही लंडनला पोहोंचलों. मला हिंदुस्थानला जावयाचें आहे याची तार येथें अगोदरच आली होती. एक हिंदी गृहस्थ माझ्या शोधांतच होते. ते माझ्या-जवळ येऊन म्हणाले—“आज विमान निघाणार नाहीं, आपल्याला येथें एक दिवस राहिले पाहिजे. आपली राहण्याची सोय येथील केनसिंगटन हॉटेलमध्ये आम्हीं केली आहे. नाइलाजास्तव मला येथें राहणे भाग पडले. सर्व दिवस व रात्र भटकण्यांत घालविली मीं. न्यूयॉर्क पाहिल्यामुळे येथील माणसे व घरे मला अगदींच कमी प्रतीचीं वाटलीं. दुसऱ्या दिवशीं सकाळीं आमचें एअर इंडिया इंटरनॅशनलचे विमान येथून निघाले. फक्त जिनिव्हा व कायरोला पेट्रोल घेण्याकरितां विमान उतरले होतें. कायरोहून रात्रीं नऊ वाजतां विमान जें थेट निघाले तें दुसऱ्या दिवशीं दुपारीं ठीक एक वाजतां मुंबईच्या सांताकूळ विमानतळावर उतरले. सहा महिन्यांपूर्वी येथून निघतांना ‘यत्र योगेश्वरः कृष्णो’ मी म्हणालो होतों, तर आतां —‘जननी जन्मभूमिश्च स्वर्गादपि गरीयसी’—असें म्हणून मातृभूमीला वंदन करून विमानाच्या पायरीवरून पहिले पाऊल मीं मातृभूमीवर टाकले.

उपसंहार

आधुनिक सुखसोयींनीं समृद्ध अशा श्रीमंत अमेरिकन राष्ट्राला पाहिल्यावर कुणाचे डोळे द्रिपणार नाहींत? आपण हिंदी लोक पुष्कल वेळां त्यांच्या आरामाच्या गोष्टी उचलतों, परंतु या आरामाच्या पाठीमागें त्यांच्या कष्टालू जीवनाची कल्पना आपण करीत नाहीं. तेथील ऑफिसची वेळ नऊ ते पांच असते. व्यवस्थित केंस विचरून व स्वच्छ कपडे घालून स्त्री व पुरुष कारकून, व हुइदारवर्ग आपापले काम टंगळ-मंगळ न करितां करतात. शेतकरी व कामगारांना कामाचा उरक जास्त आणि त्यांचा उत्साह दिवसाच्या अंतापर्यंत कायम टिकणारा दिसून येतो. आपण 'कर्मण्येवाधिकारस्ते' म्हणतों, परंतु कर्तव्य करण्याच्या अगोदरच फलाष्टी अपेक्षा करतों.

अमेरिकन ख्रिया जास्त स्वातंत्र्यप्रिय असल्यामुळे तिकडे अनीति जास्त आहे, असें आपण समजतों. ख्रियांचे हात धरून किंवा खांचावर हात टेवून कित्येक पुरुष चालतांना दिसतात. आपल्या रुढीप्रमाणे या गोष्टी अनीतीच्या समजल्या जातात. नीतीचीं बंधनेहि तिकडे पाळलीं जातात. कामवासनेला बर्ढी पडून यथेच्छ धुडगूस घालणाऱ्या स्त्री-पुरुषांना तेथील समाजांत मानाचें स्थान नाहीं.

डॉलरच्या देशांत देवाला स्थान नाहीं असें आपल्याकडे म्हणतात. परंतु दर रविवारीं प्रार्थना-मंदिरांत गर्दीं दिसून येते. दररोज माळ घेऊन चर्चमध्ये जप करीत बसलेलेहि मीं कित्येक स्त्रीपुरुष पाहिले आहेत. परदेशांतील माणसाबरोबर यांची वागणूक प्रेमाची व खेळीमेळीची असते. त्यांच्या टेबलावर बसून कांटे चमचे न वापरतां तुम्ही आपल्या बोटांनी जरी जेवला (ही गोष्ट त्यांच्या मनाविरुद्ध जरी असली), तरी ते तुम्हांला दुखविणार नाहींत; उलट म्हणतील, "किती तुमचीं लवचीक बोटें, how wonderful?"

दोष कोणामध्यें नाहींत ? जगांतील प्रत्येक राष्ट्रांत कांहींना कांहीं व्यंगे आढळून येतातच, तीच गोष्ट अमेरिकेची. अवाढव्य प्रमाणांत चालत असलेली प्राणिहत्या साटिकखान्यांत पाहतांना आपल्याला शिसारी येते. समाईक कुटुंबपद्धतीच्या अभावामुळे पारस्परिक संबंध हे कृत्रिम झाले आहेत. पतिपत्नीचें प्रेम जास्त मित्रत्वाचें, आत्मीयता येथें कमी आढळून येत असल्यामुळे हें नातें क्षुल्क कारणावरून केव्हां तुटेल याचा नेम नाहीं. एखाद्या घरांतील घरधनणि सकाळीं अंथरुणांतून उठल्याबरोबर ब्रेकफास्टची तयारी करते. आपल्या घरापुढे सडासंमार्जन, रांगोळी वैरे घालून अंग धुवून हिंडु वाईचे स्वयंपाक करणे कोणीकडे व अंथरुणांतून उटून स्वयंपाकघराकडे धांव घेणे कोणीकडे ! लोकभ्रम तिकडेहि आहेतच. तेरा तारीख शुक्रवारीं येणे, पलंगावर डावी-कळून चढणे व उतरणे, काळे मांजर. आडवें जाणे, दोन खांबांमधून जाणे, शिंडीखालून चालणे, वैरे अत्यंत अशुभ मानिले जातें. अमेरिकन लोकांच्या दोषांकडे न पाहतां त्यांच्या सद्गुणांकडे दृष्टि देऊन ते अंगी आणण्याचा आपण प्रयत्न करावयास पाहिजे.
